

Il-Malti

RIVISTA TAL-AKKADEMJA TAL-MALTI



ħarġa speċjali LXXXVII 2014



Il-Malti

Rivista tal-Akkademja tal-Malti

ĦARĠA SPEĊJALI
LXXXVII
2014

Pubblikazzjoni
L-Akkademja tal-Malti
klabb kotba maltin

Il-Bord Editorjali

Editur: Olvin Vella

Membri: David Agius Muscat

Joseph P. Borg

Maurice Mifsud Bonnici

Thomas Pace

Pubblikazzjoni tal-Akkademja tal-Malti

© 2014 L-Akkademja tal-Malti

ISBN: 978-99932-7-503-9

Werrej

L-editorjal <i>Olvin Vella</i>	1
Don Brandano Caxario u l-għejjun primarji – xi punti ta’ riflessjoni <i>Joan Abela</i>	3
Harsa ġdida lejn ir-rakkont tal-Himjari dwar Malta <i>Michael Cooperson</i>	39
“ <i>hemme ard bayda v hemme ard seude et hamyra</i> ”: kif il-Ġeografija tghinna nifhmu l-Kantilena <i>John A. Schembri</i>	55
Il-versi Għarbin tal-poeti Medjevali Għarab-Maltin: ħarsa mill-ġdid <i>Martin R. Zammit</i>	70
Analizi ta’ prietki bit-Taljan minn awturi Maltin tas-sekli sbatax-dsatax <i>Stephen Zammit</i>	95

L-editorjal

Olvin Vella

Bi pjaċir qed nipprezentaw din l-edizzjoni speċjali b'gabra ta' studji marbutin ma' testi qodma. Fiha nsibu żewġ studji fuq żmien l-Għarab, tnejn oħra fuq il-Kantilena u ieħor fuq il-prietki bikrin.

Joan Abela (storika) għandha l-mertu li studjat dokumenti magħrufin u oħrajn godda li jinsabu fl-Arkivju Notarili u fit-Tribunal tal-Inkwizzizzjoni biex iżżid dettalji bijografici fuq Brandanu Caxaro. Hija tikxef kif fl-atti nutarili tiegħu hemm referenzi għal Erazmu ta' Rotterdam, l-awtur li kien għal qalb l-Umanisti u li fi żmien u kien ikkundannat mill-Knisja. Il-perspettiva storika tagħha tiffa' d-dawl fuq it-tigrib li għadda minnu Brandanu u toffrilna possibiltà oħra għala seta' kkopja l-Kantilena. Mertu ieħor tal-awtriċi huwa l-interpretazzjoni għdida tad-dahla għall-għanja ta' Caxaro.

John A. Schembri (geografu) kiteb ukoll fuq il-Kantilena, imma jargumenta li t-tigrib tad-dar seta' ma kien allegorija xejn. Wara li juri l-kwalitajiet differenti tal-blat li jsawwar pajjizna, u l-kuluri differenti tiegħu – u li jissemew fil-Kantilena – ifisser kif dar mibnija fuq il-qawwi ta' fuq tista' tiġġarraf wara x-xita minhabba li t-tafal ta' taht jirtab u jizloga l-blat ta' fuq.

L-istudju ta' Michael Cooperson (Arabista u traduttur) fuq it-test tal-Himjari jissuġġerixxi qari għdid ta' xi frażijiet li jistgħu jipprovdu taġġir fuq in-nisel tal-Maltin. L-istharrig filologiku tal-awtur għandu jkompli jsaħħaħ idejn l-istoriċi huma u jiddiskutu dan il-perjodu misterjuż minhabba l-ftit evidenza miktuba u arkeologika li għandna. Skont il-qari għdid ta' Cooperson, meta l-Għarab ħakmu

Malta l-ewwel darba, ġarrew skjavi iktar milli kienu jifilhu. U fir-rakkont tal-ġrajja tal-1048, Cooperson jargumenta li l-iskjavi kienu Misilmin, mhux Insara. Uħud minnhom, ikompli l-awtur tagħna, jekk napplikaw dak li l-Bakri kiteb fil-każ tal-Marokk, setgħu kienu ġejjin mill-Ewropa ta' fuq. Cooperson iżid li, fi żmien l-Għarab, barra l-Misilma u l-iskjavi jista' jkun li kien hemm il-bdiewa, li l-Bakri jagħżilhom għalihom meta jitkellem fuq x'kien ġara l-Marokk.

L-istudju ta' Martin Zammit (Arabista u traduttur) fuq il-poeziji miktuba minn poeti Għarab-Maltin ta' żmien is-sultan Ruġġier II jinkludi għall-ewwel darba t-traduzzjoni mill-oriġinal għall-Malti. Bil-għarfien tal-prosodija Għarbija huwa jipprova qari ġdid. Barra minn hekk, bis-saħħa ta' datazzjoni ġdida tal-poeziji, Zammit jissuġġerixxi li l-kapulavur ta' arloġġ li nbena f'Malta u li jissemma mill-poeti Għarbin-Maltin hu l-istess wieħed mogħti lis-sultan Ruġġier II f'Palermo.

L-istudju ta' Stephen Zammit (speċjalista tat-Taljan) hu kontribut ewlieni fuq il-ġeneru tal-prietki. Minnu li, kif jistqarr l-awtur, il-prietki tas-sekli XVII-XIX mhumiex magħrufa għall-valur estetiku. Madanakollu, l-elokwenza spettakolari, l-istil iperboliku u l-elementi drammatiċi u teatrali jagħzlu dan il-ġeneru għalih. Kif juru x-xbihat riprodotti f'dan l-istudju, il-prietka ġieli kienet tiegħu s-sura ta' rappreżentazzjoni teatrali quddiem udjenza sajma mit-tagħlim. Zammit jiddedika parti kbira mill-istudju tiegħu biex jagħmel ġustizzja ma' xi predikaturi tal-imġhoddi li paxxew lil min semagħhom bis-saħħa tat-thaddim tal-figuri retorici. Minn dan l-istudju toħroġ ħara l-influwenza tal-elokwenza reliġjuża Taljana fuq dik Maltija, tant li nistgħu nġhidu li hemm rabta, kultant intima, bejniethom.

Don Brandano Caxario u l-għejun primarji – xi punti ta' riflessjoni

Joan Abela¹

L-għan ewlieni ta' dan l-artiklu huwa li joffri xi punti ta' riflessjoni fuq il-ħajja tan-nutar Don Brandano Caxario li nsibu ħjilijiet tagħha fl-għejun primarji tas-seklu sittax.² B'hekk inkunu nistgħu nifhmu aħjar għaliex Brandano kien imqanqal li jittraskrivi l-Kantilena għall-posterità, u kemm l-espressjoni poetika tagħha sabet xebh u milja fl-esperjenzi personali ta' dan in-nutar. Johroġ sabiħ ukoll l-impatt li l-miġja tal-Kavallieri tal-Ordni ta' San Ġwann kellha fuq l-infiltrazzjoni tal-ideat Luterani f'komunità iżolana li hafna storiċi dejjem iddeskrivewha arkajka u Medjevali. Il-ħeffa tat-tixrid tal-ħsieb Riformista fl-ewwel nofs tas-seklu sittax, speċjalment fost nies letterati bħal Brandano, tagħti lok għal riflessjonijiet oħra fuq x'timbri nagħtu lis-soċjetà Maltija f'dan il-perjodu delikat ta' tranżizzjoni. Biex isir dan l-istudju ġew ikkonsultati bosta dokumenti li fil-parti l-kbira tagħhom huma mnizzla fil-kitbiet ta' Godfrey Wettinger u Mikiel Fsadni.³ Dan l-istudju se jibda billi jiddiskuti l-għejun primarji misjuba fl-Arkivju Notarili li jesprimu l-aħħar xewqat ta' Brandano, imbagħad se jgħaddi biex jesplora d-dokumenti tat-Tribunal tal-Inkwizizzjoni li jgħinuna biex inħarsu lejn dan in-nutar b'mod aktar uman, għalkemm b'ħafna riservi. Fid-depożizzjonijiet mistura ġo dan l-arkivju, il-karattri li nsibu fl-atti notarili flimkien ma' oħrajn li kienu jiformaw parti mis-soċjetà li trabba u għex fiha Brandano, jingħataw il-ħajja permezz tal-interrogazzjonijiet. Fl-aħħar ta' dan l-artiklu se jitqajmu xi punti ta' riflessjoni bil-għan li jgħinuna nifhmu aħjar x'setgħet fissret il-Kantilena għal Brandano Caxario.

L-aħħar xewqat tan-nutar Brandano

L-aħbar tas-sejba tal-eqdem kitba bil-Malti fis-snin sittin issorprendiet mhux ftit. In-nies stagħġbet għaliex hadd ma basar li xi hadd intellettuali li kien ġie deskritt bħala poeta, filosofu u oratur kien se jieħu l-inkarigu biex “ibaxxi” lilu nnifsu u jikteb bil-lingwa tal-kotra.⁴ U dan aktar u aktar meta wieħed iqis li din il-kitba, li hija minsuġa b’versi retorici u allegorici, kienet tesprimi b’sengħa mhaddma tajjeb sentimenti mħallta ta’ diqa u tama u għalhekk donnha nkitbet f’moment meta l-awtur kien għaddej minn żmien ta’ tiġrib.⁵

Il-kobor u l-importanza tas-sejba tal-Kantilena jixhidhom il-fatt li din il-poeżija għadha tqajjem interess u għatx għal aktar analiżi. Mhux ta’ b’xejn għalhekk li meta wieħed ikun qed iqalleb il-folji tar-registri notarili l-isem “Caxaro”, fil-forom varji tiegħu, iqajjem kurżità. Il-wirt letterarju li halla dan il-kunjom huwa kbir wisq u jhalli l-kulhadd għatxan għal tagħrif ieħor, u għaliex le, forsi anke s-sejba ta’ aktar kitbiet bil-Malti fost il-gzuz ta’ dokumenti li għadhom ma ġewx miflija peress li qatt ma kienu aċċessibbli għar-riċerkatur. Kien f’moment ta’ kurżità simili li ġibidli l-attenzjoni l-isem ta’ Brandano Caxario⁶ f’volum numru disgħa tal-atti tan-nutar Bartolomeo Axisa.⁷ In-nutar Axisa huwa diġà msemmi fil-kitbiet ta’ Wettinger u Fsadni, li rreferew għall-ftuħ u l-qari tat-testment solenni ta’ Brandano Caxario, miktub fis-17 ta’ Settembru 1565.⁸ Il-kurżità kompliet tikber meta, ftit folji wara l-kopja tat-testment, tfaċċa kuntratt ikkategorizzat bħala “*Inventarium Bonorum Venerabilis Brandanus Caxario*” li ma kien xejn hlief lista tal-affarijiet mobbli, immobbli, annimali u introjtu ieħor li halla warajh dan il-qassis/nutar.⁹ Tiftix ieħor żvela kif Brandano Caxario kien għamel għall-inqas testment ieħor qabel dak tas-17 ta’ Settembru 1565. Dan jirriżulta minn kopja ta’ kodiċilli¹⁰ li tinsab fir-registri tan-nutar Juliano Muscat u li ġġib id-data 13 ta’ Marzu 1563, fejn hemm referenza għal testment li kien inkiteb minn idejn l-istess Caxario u li kien ġie kkonservat min-nutar Muscat¹¹ (ara Appendiċi I).

Importanti li wieħed isemmi li kienet teżisti battalja antika bejn in-nobbli u l-qassisin għall-pussess ta’ riżorsi ekkleżjastiċi u mhumiex.¹² Qassis li kien membru tal-kleru kien jinhtiegħu dispensa mill-Papa biex ikun jista’ jagħmel testment, u fin-nuqqas ta’ din, l-awtoritajiet ekkleżjastiċi kellhom dritt għall-eredità tiegħu.¹³ Fil-fatt, fil-kodiċilli Brandano jsemmi li huwa kellu dan il-permess appostoliku¹⁴ u għalhekk hassar żewġ legati ta’ għaxar ewwieq¹⁵ il-wieħed biex dak li qabel kien imħolli lin-nobbli Gerolamo de Inguanes¹⁶ u lin-nobbli Vincenzo Cagege¹⁷ issa ġie mħolli lil Laura Bonello, it-tiffa ta’

Tommaso Bonello.¹⁸ Interessanti ngħidu li f'dan il-perjodu kienet użanza fost in-nutara li fil-kodicilli jdaħħlu xi kwotazzjoni magħrufa li b'xi mod tiġġustifika l-bidla tal-ħsieb tat-testatur. F'dan il-każ, Caxario, wara li jtenni li l-volontà umana hija mutabbli u għalhekk tista' tinbidel sal-mewt (*voluntas hominum ambulatoria est usque ad mortem*)¹⁹ ikompli billi jikkwota²⁰ preċiżament mill-Ktieb ta' Ġob: “jgħid Ġob, il-bniedem imwieled mill-mara u qatt ma jibqa' fl-istess stat permanenti tiegħu” (*dicente Job homo natus de muliere nunquam in eodem statu permanent*).²¹

Kif ser jiġi spjegat 'il quddiem, meta wieħed jifli sew u jaqra b'mod sħiħ din is-silta meħuda mill-Bibbja, ma jistax ma jinnotax ix-xebh kbir li hemm fis-sinifikat bejn il-kitba ta' Ġob u l-Kantilena, kif ukoll kemm dawn iż-żewġ kitbiet jorbtu tajjeb mal-ġrajjet li sawru ħajjet Brandano Caxario. Izda għalissa ejja nkomplu ngħarblu d-dokumenti.

Il-maħbubin ta' Brandano u t-tfal tagħhom

Il-pass li kien imiss kien li jiġu studjati kemm it-testment kif ukoll l-inventarju tal-beni ta' Brandano, u dan sabiex wieħed jipprova jislet tagħrif personali fuq in-nutar. L-istess bħat-testmenti, l-inventarji huma għajn ewlenija ta' tagħrif u jgħinu biex ipoġġu persuna li tkun għexet mijiet ta' snin qabel f'soċjetà u f'kuntest li huma aljeni għalkollox minn tal-lum. Infatti joħroġu bosta punti interessanti mill-qari tat-tnejn. Bħalma diġà ntqal, l-aħħar testment ta' Caxario nkiteb fis-17 ta' Settembru 1565, ftit jiem wara li spicċa l-Assedju l-Kbir u ftit ġranet, jekk mhux sigħat, qabel ma miet.²² Fil-ftuħ tat-testment jingħad li dan kien inkiteb minn id Ferdinando Chiappara²³ (sic) peress li Caxario kien dgħajjef u marid imma tajjeb minn moħħu.²⁴

F'dan it-testment Brandano ħalla bħala werriet universali tiegħu lin-nutar Juliano Muscat.²⁵ Interessanti l-fatt li ma jissemmew la Katarina Aczopardo, li kienet il-konkubina ta' Brandano għal aktar minn għoxrin sena, u lanqas uliedhom is-subien.²⁶ Hawn ta' min jagħmel parenteżi ċkejna u jiġbed l-attenzjoni li tul ħajtu Brandano darbtejn kellu l-inkwiet mal-awtoritajiet ekkleżjastiċi fl-1546 u fl-1563, peress li ġie mixli li kien qiegħed ixerred ideat Luterani li kienu jmorru kontra t-tagħlim tal-Knisja, fosthom li l-qassisin ma kellhomx bżonn id-dispensa tal-Papa biex jizzewġu.²⁷ Għalhekk, għalkemm il-konkubina għet tiegħu kien magħruf sew fost dawk li kienu jafuh, huwa ma setax jagħraf lis-sieħba tiegħu u lil uliedu b'mod formali u legali.²⁸

Madanakollu, l-aktar haġa li tolqot l-ġhajj f'dan it-testment kienet l-inkluzjoni ta' ċerta Clara, *sciava manumissa de Catania* (l-ilsira mehlusa ta' Katanja) u wliedha f' post prominenti fost il-werrieta partikolari. Infatti, kemm Clara kif ukoll uliedha bniet u subien²⁹ isibu posthom eżatt wara li jissemma l-Isqof u s-sehem li Caxario kien ħalla lill-Knisja u l-membri l-oħra tal-kleru.³⁰ B'ġest hekk imsejjaħ "ta' mħabba", kif ukoll għall-maħfra ta' dnuvietu, lil Clara u lil uliedha Brandano ħallielhom għaxar ewwieq li kellhom jingħatawllhom mill-werrieta fi żmien sena wara mewtu. Wieheċ għalhekk awtomatikament jistaqsi: min kienet din Clara u x'shem kellha hi u wliedha fil-ħajja ta' Brandano? Tgħid waħda minn uliedha l-bniet kienet dik li f' Awwissu 1549 għammdet tifla bl-isem ta' Mariola u li tniżzlet fir-reġistri tal-knisja tan-Naxxar sempliċiment bħala *la figliastra di Notaro Brandano Caxar di Mosta*?³¹




Fig. 1. Il-parti fit-testment ta' Brandano Caxario fejn qed iħalli werrieta lil Clara u wliedha.

Item p(re)fat(us) testator legavit et jure legati r(e)liq(ui)t o(mni)b(us) filijs vtri(us)(que) sexus clara manumisse de catania vnc(ias) decem p(onderis) g(eneralis) sibi dandas et (con)signandas in pecunia vel in vna partita vnc(ias) decem p(er) suum datam iux(ta) formam bull(a)e ad rati(onibus) decem p(ro) centenario ad election(em) infra(script)i sui her(e)dis infra termin(um) anni vni(us) enumerandi a(d) die mortis dicti testatoris in (antea ?) et hoc amore Dei et p(ro) r(e)missione suor(um) peccator(um).

ANV, R 32/9, f. 3v (22.ix.1565) (Ĥajr lill-Arkivju Notarili, il-Belt Valletta)

Traduzzjoni: Ukoll 'il fuq imsemmi testatur ħalla legat u b'titlu ta' legat [ħalla] lit-ftal kollha, subien u bniet, ta' Clara *manumissa de Catania* ġħaxar ewwieq ta' valur tajjeb li ġħandhom jiġu mogħtija u kkonsenjati lilhom fi flus jew f'parti ta' ġħaxar ewwieq skont il-*formam bullae* bir-rata ta' ġħaxra fil-mija fi żmien sena mill-mewt tal-imsemmi testatur u dan ġħall-imħabba t'Alla u ġħall-maħfra ta' dnubietu.³² (Traskrizzjoni u traduzzjoni tal-awtriċi).

Sfortunatament s' issa l-ġħejjun primarji ġħadhom ma tefġħux dawl ieħor biex jġħinuna nirrispondu dawn il-mistoqsijiet, anzi bil-kontra l-ġħaliex f'Luġju 1563 waqt il-ġħuri ta' Caxario, Lorenzo Falzon stqarr quddiem l-Inkwizitur Cubelles li Brandano kellu konkubina li kienet magħrufa bħala *figlia di Preicio* (it-tifla ta' Preicio) u li minnha kellu ħamest itfal (ara isfel).

Int[errogatu]s: *Q[uo]d scit de vita fama co[n]versatione et morib[us] dicti do[n]ni Brandani*

R[espon]dit: *Che da circa vinti anni in qua decto do[n] Brandano ha tenuto ordinariame[n]te per sua co[n]cubi]na una app[ella]ta figlia di preicio co[n] la q[ua]le ha procreato cinq[ue] figli che sapia esso testi[mon]io quale co[n] cubina la teni fin al p[rese]nte et che solea conversar co[n] li sudecti heretici.*³³
AIM Processi Vol. 2 No. 9, 'Contra donnum Brandanum de Caxario' f. 31v (1.vii.1563)

Mistoqsi: X'taf fuq il-ħajja, il-fama, il-konverżazzjonijiet u d-drawwiet tal-imsemmi Sinjur Brandano(?)

Irrisponda: Li minn madwar ġħoxrin sena 'l hawn l-imsemmi don Brandano żamm bħala konkubina tieġħu waħda msejħa t-tifla ta' Preicio li magħha nissel ħamest itfal, sa fejn jaf dan ix-xhud, u din il-konkubina ġħadu jżommha sal-ġħurnata tal-lum, u li spiss jiddiskuti mal-eretici msemmija hawn fuq. (Traskrizzjoni u traduzzjoni tal-awtriċi)

Ftit jiem qabel, fit-28 ta' Ġunju 1563, Nicola Xerri wkoll xehed quddiem l-Inkwizitur u stqarr li Brandano kellu konkubina u li "kienu jġħidu" li minnha kellu "*piu di cinque figlioli*" (aktar minn ħamest itfal) però ma semma la l-ismijiet u lanqas kinux subien jew bniet.³⁴ Min-naħa tieġħu, Brandano, meta ġie mistoqsi kemm kellu tfal wieġeb li kellu tliet subien.³⁵ Jista' jagħti l-każ li huwa stqarr hekk minħabba li kien maħkum mill-biża' u ma riedx ikompli jġħarraq is-sitwazzjoni tieġħu mal-awtoritajiet. Dan aktar u aktar meta wieħed jiftakar li l-Inkwizitur Cubelles ma kellux relazzjonijiet tajba wisq mal-kleru Malti peress li xi snin qabel dawn kienu xlewh quddiem il-Papa b'abbuż ta' poter.³⁶

Dawn it-tliet stqarrijiet kontemporanji jqajmu kurżità għaliex skont l-arblu tar-razza ppubblikat minn Wettinger u Fsadni, Katrina Aczopardo kellha tal-anqas seba' subien li b'xi mod jew ieħor huma ddokumentati fl-għejun primarji.³⁷ Jista' dejjem jagħti l-każ li “t-tifla ta' Preicio” kien il-laqam ta' Katarina Aczopardo u li ż-żewġ xhieda ma kinux jafu eżatt kemm kellu tfal Brandano, għalkemm Falzon żgur li kien midħla sew ta' Brandano peress li l-laqgħat sigrieti tar-Riformisti Luterani li kien jattendi Brandano kienu jsiru għand missier Falzon.³⁸ Jista' jkun ukoll li “t-tifla ta' Preicio” ma kienet ħadd ħlief xi konkubina oħra ta' Caxaro (forsi Clara?) u li minnha kellu hamest itfal filwaqt li minn Katarina kellu mill-anqas seba' subien. Fin-nuqqas ta' provi konkreti, kull ipoteżi hija possibbli.

Ngħaddu issa għall-inventarju tal-beni ta' Caxario fejn jerga' jingħad li n-nutar Juliano Muscat kien il-werriet universali ta' Caxario³⁹ (ara Appendiċi II),⁴⁰ kif ukoll jingħata dettall tal-introjtju li Brandano kellu mill-artijiet u xi flejjes li kellu jagħti u jirċievi.⁴¹ Xi kurżitajiet li wieħed jiltaqa' magħhom tul din il-lista huma li Brandano kellu:

- xi djar, imsaqqfa u mhumiex, ir-Rabat in-naħa ta' Santa Margerita
- senduq tal-ġilda bil-għatu
- saqqu mimli bis-suf
- par lożor
- farsata (biċċa drapp magħmula mis-suf) bajda⁴²
- żewġ sigġijiet, wieħed tal-ġilda u l-ieħor tal-injam⁴³
- mejda tal-ikel
- żewġ mantelli
- spellizza
- libsa biex iqaddes
- brevjar u missalin
- *traverseri* (imħadda)⁴⁴ mimlija bis-suf
- *pavigluni*⁴⁵ u l-aċċessorji tiegħu li kienu meħuda minn Joannello Maczara bħala erarju tal-Kurja tal-Isqof, mid-dar ta' Antonio Caxaro, id-dar li fiha Don Brandano kien jinsab marid u fejn miet
- mantell ieħor ġdid li kien jinsab għand il-manifku Hieronimo Inguanes
- biċċetajn art fejn xulxin li kienu jinsabu l-Wardija (*la Guardia*) in-naħa ta' San Termo (Sant'Iermu?) jew inkella tal-Latmija
- ħmar li kien investa f'xirka għall-valur ta' wqitejn u għoxrin irbiegħi, ħmar li laħaq miet
- bank tal-injam li kien jinsab fid-dar ta' Antonio Caxaro⁴⁶

- ktieb li kien jismu *Li capituli dilo regno* li kien ġie misluf lil Bartolomeo Bonellu u li kien għadu għandu
- uqitejn u tmienja u għoxrin irbiegħi li kien ħa mingħand Don Francesco di Alagona biex għamel it-testment tal-mejjet Alvaro de Nava u li kienu ġew imħallsa lill-Onor. Katerina Aczupard bħala parti mis-somma ta' tliet ewwieq u tmintax irbiegħi li din l-istess Katerina kienet sellfet lill-mejjet Caxario
- baqra u erħa li kien investa f'xirka ma' Simuni Calleia bir-rata ta' sitt ewwieq u ħmistax irbiegħi
- baqra oħra li kien investa f'xirka ma' Paulo Mifsud minn *Casali Gadirburdi* bir-rata ta' sitt ewwieq.

Meta wieħed jifli l-kodiċilli msemmi aktar 'il fuq jinnota li f'Marzu tal-1563, jiġifieri sentejn u nofs qabel ma Brandano għamel l-aħħar testment, Brandano kien diġà ġie deskritt bħala marid fis-sodda: *prefatus reverendus donnus Brandanus de Caxaro jacens in lecto infirmus corpore*.⁴⁷ Min-naħa l-oħra fl-inventarju jingħad li Brandanu kien jinsab marid u saħansitra miet fid-dar ta' Antonio Caxaro li kien ibnu minn Katarina Aczopardo.⁴⁸ Fis-7 ta' Settembru 1583 l-istess Antonio niżżel nota fl-aħħar reġistru notarili ta' missieru, jiġifieri dak tal-1563, u ddiġara li huwa kien il-konservatur tal-atti ta' Brandano Caxaro (sic). B'hekk nistgħu ngħidu li l-Kantilena sabet postha mar-reġistri notarili ta' dan in-nutar.⁴⁹

Brandano u l-Inkwizzjoni

Biex inkomplu dan it-tagħrif fuq il-ħajja ta' Brandano Caxario, tajjeb li wieħed jerġa' jmur lura għaż-żmien meta Brandano kien għaddej minn perjodu diffiċli għalih u għall-familja tiegħu. Qed nirreferu għall-ġuri li kellu quddiem l-Inkwizitur fl-1563, meta s-saħħa ta' Brandano żgur kompliet sejra lura meta għat-tieni darba f'għoxrin sena ġie mixli quddiem l-Inkwizitur Domenico Cubelles li kien qed ixerred tagħlim qarrieqi li kien imur kontra d-domma tal-Knisja Kattolika. Infatti, ħarsa ħafifa lejn il-kitba tiegħu fuq id-dokumenti tal-Inkwizzjoni tixhed id li ma hi xejn soda fil-kitba (ara Fig. 2). Tajjeb li nibdew biex naraw x'kien il-kuntest li fiħ għex il-protagonista tagħna, b'hekk inkunu nistgħu nifhmu aħjar x'wassal għall-arrest tiegħu u ta' bosta minn shabu fl-1563.

Bla dubju, il-wasla tal-Kavallieri f'dawn il-gzejjer fl-1530 halliet impatt soċjali u ekonomiku kbir u fethet il-bibien berah għall-influss kontinwu ta' ideat, drawwiet u tradizzjonijiet li holqu ambjent kożmopolitan. Bosta minn dawn l-ideat sabu art għammiela fejn irabbu l-għeruq u jikbru, u dan għaliex sa minn qabel il-wasla tal-Kavallieri, f'Malta kien hawn faxxa tas-soċjetà li kienet mhux biss letterata imma anke kolta. Sa nofs is-seklu sittax, il-moviment umanistiku kien fl-aqwa tiegħu fl-Ewropa, u Malta ma baqgħetx lura.⁵¹ Ewlenin fost dawk li kienu jhaddnu, jgħallmu u jxerrdu dawn l-ideat Riformisti li l-Knisja Kattolika kienet tqis bħala ereżijiet kien hemm Don Andrea Axac u Don Francesco Gesualdo li kienu jmexxu żewġ skejjel tal-grammatika fl-Imdina u fil-Birgu. Dawn kellhom influwenza kbira fuq it-tfal ta' nies influwenti li kienu jużaw is-servizzi tagħhom. Gesualdo kien ukoll responsabbli għat-twaqqif tal-*Confrateria dei Buoni Christiani*, li kienet tħaddan u xxerred twemmin Luteran.⁵²

Mix-xhieda li ngħatat waqt każijiet diversi fit-Tribunal tal-Inkwizizzjoni johroġ ċar li fil-laqgħat tagħhom dawn ir-Riformisti kienu jaqraw u jiddiskutu l-Iskrittura Mqaddsa, kif ukoll diversi xogħlijiet projbiti, bħal dawk ta' Luteru, Melanchton u Erażmu.⁵³ Sa mill-aħħar snin tas-seklu fhmistax fl-Ewropa l-kotba ta' Erażmu, speċjalment il-*Colloquia*⁵⁴ jew "Djalogi" bdew jintużaw bħala kotba tat-tagħlim u tal-eżercizzju għall-istudenti. Sal-1533 kienu ġa ħarġu madwar tnax-il sensiela ġdida minn dawn id-Djalogi sakemm eventwalment telgħu għal madwar ħamsin. Malta wkoll ifformat parti minn dan it-tixrid ta' tagħlim ġdid u dan nafuh mid-depożizzjonijiet ta' diversi xhieda quddiem l-Inkwizitur li stqarrew li dawn il-kotba kienu jinqraw fl-iskejjel tal-grammatika, kif ukoll jiġu diskussi f'laqgħat sigrieti li kienu jsiru għal dan il-għan.⁵⁵ Dan it-tagħlim ġdid kien joffri spiritwalità ġdida li kienet tressaq il-bniedem lejn Alla permezz tal-filosofija ta' Kristu.⁵⁶ Kemm dawn l-ideat influwenzaw lil Caxario nistgħu narawh mill-volumi notarili tiegħu fejn ta' kultant kien inizzel xi vers minn dawn il-kotba, bħalma pereżempju għamel fil-volum notarili tal-1541 fejn nizzel għall-posterità vers mill-ktieb *Colloquia: Amaracus ait abstine sus non tibi spiro*, jiġifieri "l-merqtux jgħid, warrab hanżira, jien ma nfuħx għalik".⁵⁷ Għalfejn nizzel propju dan il-vers Brandano? Kellu xi sitwazzjoni partikolari f'moħħu? Seta' l-merqtux li jfewwaħ il-ġonna u jpaxxi l-palat jirrapprezenta t-tagħlim il-ġdid? Setgħet il-hanżira, li kienet tistkerrah din ir-riħa, tirrapprezenta l-Knisja Kattolika li riedet teqred dan it-tagħlim?⁵⁸ Min jaf?

Dak li hu żgur huwa li fl-aħħar sitt xhur tas-sena 1563 tressqu quddiem l-Inkwizitur u ġew ikkundannati xejn anqas minn sittax-il ruħ, fosthom żewġ




Fig. 2 Il-ferma ta' Don Brandano Caxario (l-ewwel linja fuq nett), waqt li qed tikkonferma kulma ntqal quddiem l-Inkwizitur Cubelles, tixhed il-kitba ta' id xejn soda. AIM Processi Vol. 2 No. 9, 'Contra donnum Brandanum de Caxario', f. 37v (1563) (Ħajr lill-Arkivju tal-Katidral, l-Imdina)

persuni li diġà ltqajna magħhom f'dan l-istudju, in-nutar Bartolomeo Axisa u Tumas Bonello li kien in-neputi ta' Brandano.⁵⁹ Id-dokumenti tat-Tribunal tal-Inkwizizzjoni joffru lill-qarrej il-possibiltà li jhossu preżenti u jassisti għal dak li kważi jista' jitqies bħala drammi imtella' go sala tal-Qorti fis-seklu sittax. Drammi li huwa artikulat mid-depożizzjonijiet u l-interrogazzjonijiet tax-xhieda u tal-akkużat, u f'każijiet partikolari anke mill-krib tal-vittmi tat-tortura.⁶⁰ Drammi li jilħaq il-qofol tiegħu fl-għoti tal-verdett finali, u fil-każ ta' Brandano fl-umiljazzjoni pubblika u s-sottomissjoni totali tal-ħati għas-sentenza finali.

Brandano Caxario kien ingħata tlett ijiem ċans biex jirrifletti fuq l-azzjonijiet tiegħu u jindem eżatt wara li ġie arrestat. Nistgħu ngħidu li huwa minnufih stqarr li kien sogħobbih għall-aġir tiegħu u anke talli haddan u xerred bosta mit-tagħlim Luteran. Il-heffa ta' Brandano li jammetti htijietu ma tiġix bħala sorpriza. Bizżejjed wieħed iqis li, sena biss qabel, il-ħbieb tiegħu Don Andrea Axaq u Don Francesco Gesualdo pprovaw jaharbu minn taht id l-Inkwizitur Cubelles billi ħarbu lejn l-Italja, iżda dan xorta baqa' jippersegwitahom u fil-fatt dehru quddiem il-ġustizzja f'Ruma. Gesualdo baqa' shiħ fit-twemmin tiegħu u spiċċa mahruq fil-pjazza tal-Birgu xi żmien wara Ġunju 1563.⁶¹ Axac min-naħa l-oħra nidem però tneħhietlu l-liċenzja biex ikun jista' jgħallem u tnezza' minn qassis għal xi żmien. Huwa kellu jabjura⁶² darbejn, l-ewwel darba f'Marzu tal-1562 fil-knisja ta' *Santa Maria Sopra Minerva*, Ruma, u

mar-ritorn tiegħu Malta quddiem kongregazzjoni sħiha magħmula mill-Gran Mastru, l-Isqof u l-kleru.⁶³

L-ereżija issa kienet ferrxet l-għeruoq sew ġol-ibliet, u l-Knisja Kattolika kienet determinata li tgħaddi l-messaġġ li ma kienx se jkun hemm ħniena għar-Riformisti Luterani. Brandano kien jaf sew x'kien qed jistennieh li kieku baqa' sod f'fehmtu, u għalhekk ma tilifx ħin biex jitlob maħfra u jwiegħed li kien ser jimxi fuq it-tagħlim tal-Knisja Kattolika. Fis-16 ta' Lulju nqatgħetlu sentenza ħarxa u l-għada kien meħud fl-*Aula Secreta* biex din tinqara lilu mill-Isqof Cubelles innifsu. Brandano kien imġieghel jabjura fil-Knisja tal-Lunzjata, il-Birgu, fil-ġurnata tal-Hadd jew f'xi festa kmandata.⁶⁴ Din is-sentenza neżżgħetu minn bosta privileggi fosthom l-introjtu mill-beneficċji ekkleżjastiċi kollha. Huwa ġie mcaħħad ukoll milli jaqdi dmirijetu ta' qassis u ta' nutar.⁶⁵ Ikun interessanti li wieħed isemmi xi wħud mill-kastigi spiritwali, hekk imsejha "medicinali",⁶⁶ li kienu maħsuba biex ifejqulu ruħu, u dawk korporali li kienu mogħtija bħala ppartija tal-aġir eretku tiegħu. (Ara Appendiċi III).

Biex nibdew, tajjeb li ngħidu li Brandano kellu jisma' l-qari tas-sentenza għarkopptejh quddiem l-Inkwizitur bħala sinjal ta' rassenjazzjoni u ubbidjenza




Fig. 3 Vers mill-*Colloquia* ta' Erazmu ġol-volum notarili ta' Brandano Caxario ANV, R 175/8, f. 1 (1541) (Hajr lill-Arkivju Notarili, il-Belt Valletta)

totali lejn il-Knisja Kattolika u t-tagħlim tagħha. Din fiha nfisha kienet umiljazzjoni kbira meta wiehed jiftakar li Cubelles ma tantx kien igawdi minn stima kbira mill-kleru Malti. Brandano kellu wkoll:

- jiġi maqful il-ħabs għat-tul ta' żmien li jiġi deċiż mit-Tribunal tal-Inkwizizzjoni
- jilbes il-libsa tal-mistħija bis-salib aħmar, il-“*patientia salva*”,⁶⁷ fuq il-ħwejjeġ kollha tiegħu u ma jneħħiha qatt ħlief biex jorqod
- darba fix-xahar imur jirrapporta għand l-Isqof “*al suo ordinario*”
- għal xahar sħiħ jassisti fuq l-artal maġġur tal-Knisja tal-Lunzjata, il-Birgu, fil-Ħdud u l-festi kmandati u x-xahar ta' wara jagħmel l-istess fil-Katidral tal-Imdina
- għal tliet snin jagħti kontribuzzjoni għall-bżonnijiet tal-erwieħ
- iqerr għand il-konfessur li jagħżillu l-Isqof jew inkella l-Vigarju kull nhar ta' Hadd u fil-festi kmandati, u ried ukoll jitqarben
- fl-ewwel okkażjoni li l-Isqof ikun fil-Katidral tal-Imdina, ibuslu siequ kif ukoll ibus idejn ir-Reverendi qassisin bhala sinjal ta' ubbidjenza lejn il-Knisja li kien ingurja⁶⁸
- jobdi l-ligijiet tal-Knisja u l-indulgenzi
- iżomm fil-kamra tiegħu xi xbihat ta' Ġesù Kristu u tal-qaddisin
- għal sena sħiħa, darba fix-xahar iqerr f' post fejn jarawh in-nies
- għal sentejn, kull nhar ta' Ġimgħa jsum u, jekk ikun ma jiflaħx, jagħti l-karità, u kull nhar ta' Ġimgħa jgħid is-salm penitenzjarju għarkopptejh
- iħallas ħamsin skut lill-Uffiċċju tal-Inkwizizzjoni.

Din is-sentenza reġġet inqrat pubblikament nhar il-Ħadd 18 ta' Lulju 1563 fl-ghaxra ta' filgħodu fil-knisja tal-Lunzjata, il-Birgu, minn Alexandro Abela, in-nutar tal-Inkwizizzjoni.⁶⁹ Wiehed hawn jista' biss jimmaġina l-umiljazzjoni li sofrta Caxario fl-aħħar snin ta' ħajtu. Minn bniedem imfittex sew kemm għas-servizzi reliġjużi kif ukoll għal dawk legali, huwa spiċċa prattikament ħabsi ġo daru, mingħajr introjtu u mingħajr ma jista' jaqla' x'jiekol b'ħidmietu.

Fid-dehriet pubbliċi tiegħu l-ilbies tal-penitenza kien jagħżlu bhala l-midneb tas-soċjetà. Ried jidher f' postijiet fejn il-miġemgħa kienet kbira. Min jaf x' kien iħoss hekk kif ħarset in-nies kienet taqa' fuqu u l-ilsna jibdedw itaqtqu? Bħal bniedem imniġġes ried jagħżel ruħu mill-kumpliment tas-soċjetà, dik l-istess soċjetà li min jaf kemm-il darba qeda u kemm-il darba ħafilha dnuabietha. Iżda, filwaqt li dnuabietha riedu jibqgħu mistura għandu, dnubietu riedu jiġu mxandra, ried jiġi mkażbar u redikolat. Kien biss f' Jannar 1564 li Brandano



Fig. 4. Il-libsa tal-mistħija bis-salib aħmar - il-“*patientia salva*”

thalla jerga’ jibda jipprattika ta’ nutar u tmien xhur wara ngħatalu l-permess li jerga’ jibda jqaddes u jdahħal il-flus mill-benefizzji.^{70a}

Brandano u l-politika lokali

Ta’ min jistħarreg ukoll jekk fil-volumi ta’ Brandano hemmx xi ħjilijiet li jistgħu jitfgħu dawl fuq is-sitwazzjoni politika lokali fi żmien li huwa tant nieqes minn dokumentazzjoni li tirrifletti l-attwalità tal-ġurnata. Biex isir dan huwa importanti li wiehed jifhem sew it-tifsira ta’ kull kelma jew frażi, li go volum legali żgur ma kinitx titniżżel b’kapriċċ. F’dan ir-rigward, ta’ min jinnota referenza li tinstab go volum notarili tal-1538, fejn Brandano juża l-istess verb *aspiro* (li jidher imsemmi f’Fig. 3) bħala talba biex l-Ispirtu qaddis jillumina l-bniedem,^{70b} u dan partikolarment qabel ma n-nutar niżżel l-ismijiet ta’ dawk li kienu fit-tmun tat-tmexxija tal-pajjiż.^{70c} Dettall importanti li joħroġ mill-qari ta’ dawn l-ismijiet huwa fejn Brandano mhux biss isemmi lir-Re ta’ Spanja




Fig. 5. Permezz tal-kitba tiegħu, Brandano Caxaro jipproponilha li l-Università kienet temmen li ser tiggverna f’ dijarkija mal-Kavallieri.

ANV, R 175/3, f.162v (1538)

(Ĥajr lill-Arkivju Notarili, il-Belt Valletta)

Karlu V (1519-1556) u l-Kavallieri ta' Malta, li dak iż-żmien kienu taħt it-tmexxija ta' Juan D'Homedes (1536-1553), iżda fl-istess livell ta' importanza jpoġġi l-ismijiet tal-membri tal-kunsill municipali, magħruf bħala l-Università. Lil dawn tal-aħħar isejñilhom Patres Conscripti, li prattikament huwa l-istess titlu mogħti f'Ruma tal-Qedem meta kienu jirreferu għall-membri tas-Senat. B'hekk f'dan iż-żmien bikri tat-tmexxija tal-Ordni permezz tal-kitba tiegħu huwa qiegħed jipproponilna li hemm xi forma ta' dijarkija fit-tmexxija, fejn l-Università kienet għadha temmen li kienet se tmexxi id f'id mal-Kavallieri u li l-privileġġi tagħha ma kinux se jiġu mittiekla, ħaġa li l-istorja għallmitna li ma sehħitx. Din l-ipoteżi tissahħaħ bl-użu tal-verb *rego* (*regnante u regantibus*) meta jirreferi għat-tmexxija tal-kotra taċ-ċittadini mhux biss minn Karlu V u l-Ordni imma wkoll mill-amministrazzjoni lokali.

Brandano u l-Kantilena – Punti ta' riflessjoni

L-istudju ta' dawn id-dokumenti jqajjem ħafna punti ta' riflessjoni. L-ewwel nett ta' min jgħid li lil Brandano ma nistgħux nipruvaw nifhmuh jekk mhux fil-kuntest tar-riformi kbar li kienu qed jiżviluppaw fi żmien, u li kienu qed iqajmu mistoqsijiet godda dwar il-kwalità tal-ħajja tal-bniedem u l-potenzjal tiegħu. Mistoqsijiet li għalkemm kellhom sfond reliġjuż, kienu qed ifittxu tweġibiet li kienu jxejnu l-ħsieb Medjevali u jipproponu soluzzjonijiet li kienu jwasslu għal serħan tal-moħħ.⁷¹ Fost oħrajn, ix-xogħlijiet ta' Erazmu, li Brandano kien tant jiddiskuti ma' shabu,⁷² kienu jipproponu li biex bniedem ikollu kuxjenza safja jinħtiegħu jfittex il-qdusija fih innifsu u jagħmel paċi ma' Alla. Din il-paċi kienet tiġi billi wieħed ikollu moħħu miftuħ għall-pjaċiri tat-tagħlim, tal-istudju u tal-kitba letterarja.⁷³

Forsi l-aktar ħsieb li jnawwar go moħħ l-istudju meta jgħarbel il-ħajja ta' Brandano Caxario jirrigwarda r-rabta li kellu mal-Kantilena. X'kien dak li ġieghlu jkittibha – in-niket, il-ferħ, it-tama jew sempliċiment is-sbuħija letterarja tagħha? Fid-daħla għall-poezija, Brandano jgħid li kien:

Daqsxejn ferħan bit-tifkira tal-għanja minsuġa żmien ilu minn qaribi, il-mejjet Pietro de Caxaro, filosofu, poeta u oratur, li dwaru darba kien intqal: “Onfoħ il-qasba lil Caxaro, nitlobok, ja nisel magħruf: ħalli jixtiq in-Ninfi, ħadet ħsiebek il-Muza tiegħek,” liema (għanja) qed inżidha hawn bl-ilsien Malti.

Din id-daħla turina li Brandano Caxario kien tassew bniedem kolt u profond fi ħsiebu, nistgħu nġhidu prodott tal-Umaniżmu ta' żmien. ⁷⁴ Fl-introduzzjoni għall-Kantilena Brandano ried ifakkar lin-nisel Malti l-kliem ta' tiffhir li kien intqal fuq wild denn ta' dan il-ġens, Pietru Caxaro. Interessanti li l-kliem li jintuża biex jiddeskrivi 'l Pietru jidher li hu mnebbah minn xogħlijiet klassiċi tal-letteratura Griega, ħaġa li kienet komuni għal daż-żmien ta' tiġdid meta r-riskoperta tax-xogħlijiet klassiċi Latini u Griegi, flimkien mal-valuri varji tagħhom, kienu jiġu applikati fil-letteratura u l-morali. ⁷⁵ Hawnhekk Brandano qed itenni dan il-kliem biex jistieden lin-nisel Malti jōhroġ il-qasba u jibda jdoqq għall-poezija ta' Pietru. ⁷⁶ L-ghażla ta' "qasba" bħala strument mużikali, b'differenza ta' "pinna" li rreferew għaliha Wettinger u Fsadni, ⁷⁷ qed issir peress li tintuża l-kelma "onfoh" (*conflo*) ⁷⁸ qabel "qasba" (*calamum*). ⁷⁹ Il-qasba u l-konnessjoni mal-mużika tista' tirreferi għall-istejjer mitoloġiċi Griegi, bħal dik tal-alla Pan u l-origini tal-flawt. ⁸⁰ Brandano jfakkar ukoll li l-kliem tal-Kantilena kien miktub b'sengħa poetika hekk tajba li anke n-ninfi setgħu jixtquh. Fil-mitoloġija Griega, in-ninfi kienu jirrapprezentaw xbejbiet sbieħ li kellhom għal qalbhom il-mużika u ż-żfin. ⁸¹ Il-mużi min-naħa l-oħra kienu magħrufa li jhaddnu s-setgħa li jnebbħu lill-bniedem jikteb il-poezija. ⁸² Meta



Fig. 6 *Sapientissimum Tempus* – Żmien Wisq Għaref
ANV, R 175/10, f. 1, 1542 (Ħajr lill-Arkivju Notarili, il-Belt Valletta)

Brandano jtenni li n-ninfi, li kif għidna huma l-prodott ta' kultura letterarja Griega tant rikka, setgħu jixtiequ din il-poeżija, u li l-muża ħadet ħsieb l-ispirazzjoni poetika ta' Pietru, kien qed jiddikjara l-kobor tal-ħsieb miktub minn Malti. Dan il-kliem jieħu tifsira akbar meta wieħed iqis li din id-dikjarazzjoni, li għet ikkwotata minnu fl-introduzzjoni, inkitbet xi żmien bejn nofs is-seklu ħmistax u l-ewwel nofs tas-seklu sittax.

Brandano jinformat wkoll li din il-poeżija kienet qed tigi mnizzla bl-ilsien Malti. Għalfejn jagħti din l-informazzjoni? Forsi l-Kantilena ta' Pietru nkitbet bil-Latin jew bit-Taljan u Brandano ttraduċieha⁸³ – ħila li nafu li n-nutara ried ikollhom peress li kienu marbuta bil-liġi li jittraduċu l-atti notarili kelma b'kelma mil-Latin għall-vernakular meta tinqala' l-ħtieġa?⁸⁴ Għalfejn min faħħar lil Pietru Caxaro faħħru bil-Latin għal biċċa xogħol bil-Malti, li ma kinetx il-lingwa tal-għorrief? Jista' jkun li Pietru kitibha b'aktar minn lingwa waħda biex jilhaq udjenza akbar, u Brandano għażel dik bil-Malti?

Kif jgħidilna Wettinger, il-kultura f'Malta sa nofs is-seklu sittax kienet kwazi kollha orali.⁸⁵ Wieħed allura bilfors jistaqsi: il-Kantilena f'liema sura waslet għand Brandano, miktuba jew orali? Jekk waslet oralment kwazi mitt sena wara, kemm kienet fidila lejn il-verżjoni originali? Nistgħu nqas definittivament li l-fonoloġija tal-Kantilena hija waħda li tirrifletti fedelment il-Malti Medjevali ta' nofs is-seklu ħmistax?⁸⁶ Sakemm jintefa' dawl għid fuqhom dawn il-mistoqsijiet jibqgħu mhux imwieġba definittivament, u huwa propju dan is-sabih tal-arkivji, li jippermettulna nittamaw li fihom għad xi darba nsibu xi ftit minn dawn it-tweġibiet.

Izda x'kien eżatt dak li giegħel lil Brandano jnizzel din il-poeżija gol-volum notarili tiegħu? Il-fatt li l-poeżija ta' Pietru Caxaro kienet miktuba f'volum iddatat 1533-1536 ma jfissirx li din bilfors inkitbet fil-perjodu li fih inkitbu dawn l-atti. Brandano seta' faċilment kitibha snin wara u għażel li jnizzilha fl-ewwel volum tiegħu. Huwa jiftaħ l-introduzzjoni għall-kantilena bil-kliem "Daqsxejn ferħan". Xi jfisser? Li kien imdejjaq u li din l-għanja farrgitu?⁸⁷ Tgħid Brandano kkopja din il-poeżija wara xi wieħed mill-kazijiet li kellu hu, jew xi wieħed minn šhabu, quddiem l-inkwiżitur, biex jesprimi d-diqa tas-sitwazzjoni u fl-istess ħin irabbi kuraġġ quddiem dawn id-diffikultajiet? Jista' jkun li l-għanja ta' Pietru Caxaro, bl-allegorija kollha tagħha, kienet tesprimi eżattament dak li kienu għaddejjin minnu Brandano u šhabu r-Riformisti?

Kif diġà rajna, id-dokumenti juru li Brandano kien bniedem tal-ħsieb u kellu l-aspirazzjonijiet, l-aspettattivi u l-ideali tiegħu. Aspirazzjonijiet u ideali li kienu joħolmu b'dinja li tkun maħkuma anqas mill-influenza tal-Knisja,






Fig. 7. Wiċċ kurjuż impingi ġol-kelma “NOS” (ahna) f’wiehed mill-volumi ta’ Brandano Caxario. Forsi wiċċ Brandano?
ANV, R 175/42, f. 400 (1554-55)
(Ħajr lill-Arkivju Notarili, il-Belt)



Detall

Fig. 8. Ħajr lil Daniel Cilia talli ġibidli l-attenzjoni għal din it-tpiġġija
ANV, R 175 Indiċi vol. 1
(Ħajr lill-Arkivju Notarili, il-Belt)

dinja li fiha l-ħsieb seta' jimraħ liberament u l-bniedem ikun aktar ħieles biex iħobb u jirrifletti. Xhieda ta' kemm Brandano kien tassew jemmen li kien qed jgħix fi żmien imdawwal minn tagħlim ġdid li kien qed ibiddel lid-dinja ta' madwaru huwa l-użu tal-kliem *Sapientissimum Tempus*, jew “Żmien Wisq Għaref”, imħażżeż minn id Vincenzo Cagege⁸⁸ taħt is-*signum*⁸⁹ tiegħu fil-volum notarili tal-1542.⁹⁰

Iżda dan it-tagħlim imdawwal mill-għerf li kienu tant jiddiskutu bejniethom Brandano u r-Riformisti sħabu, x'gara minnu? Spicċa mgarraf bħad-dar ta' qaribu Pietru? It-tafal merħi ta' Brandano kien forsi n-nuqqas ta' kuraġġ li wrew hu u bosta minn sħabu l-Luterani meta ġew biex jiddefendu dak li kienu jemmu fih? L-imghallmin li ma kellhomx ħtija għal Brandano kienu nies bħal Gesualdo li għalkemm taw ħajjithom għal dak li kienu jemmu fih, ma rnexxilhomx jibnu pedamenti sodi fid-dixxipli tagħhom? Il-qalb ta' ebda rażan kienet dik tal-awtoritajiet ekkleżjastiċi, li tefgħu lil Brandano u sħabu f'niket kbir meta ġegħluhom jičħdu twemminhom? Il-kliem b'ton ta' tama li jagħlaq din il-poeżija, kemm kien jagħtih kuraġġ lil Brandano biex jittama f'gejjieni aħjar? Ovvjament, ma jista' qatt ikollna risposti definittivi għal dawn il-mistoqsijiet, iżda x-xebh ta' dawn is-sitwazzjonijiet mal-allegorija retorika tal-Kantilena hija tema li tqajjem lok għal dibattitu.

Brandano, il-Bibbja u l-Kantilena

Fl-aħħar nett eja mmorru lura fl-1563, meta Brandano kiteb il-kodiċilli tiegħu, u fih ikkwota xi versi mill-Ktieb ta' Ġob.⁹¹ Xi nsibu meta niflu sew is-silta, li hija lament fuq ħajjet il-bniedem? (Ara Appendiċi III). Kważi kważi meta wieħed jaqra din is-silta, li min jaf kemm-il darba nqrat mill-istess Brandano, jibda jistħajjel li Brandano, permezz tagħha, sab is-serħan bħalma forsi sab fil-Kantilena. Sab mezz kif jixli lill-awtoritajiet ekkleżjastiċi li mohħhom kien biss biex isusu fuq in-nies u jkunu pronti biex jakkużawhom, u dan meta huma nfushom kienu mċappsa bid-dnub:

(Ġob: 14:3-4) U fuq dan jixraqlek iżzomm għajnejk miftuħa u ssejjaħlu quddiemek għall-ħaq? Xi hadd, mela, jista' jislet is-safi mill-inniġġes? Hadd!




Fig. 9. Taħżiż iehor li nsibu fil-volumi ta' Brandano Caxario
ANV, R 175 Indici vol. 3 Ħajr lil Daniel Cilia talli ġibidli l-attenzjoni għal din it-tpiġġija
(Ħajr lill-Arkivju Notarili, il-Belt Valletta)

U fl-istess hin qed jitlobhom biex iħallu bniedem ikkundannat, marid u dgħajjef (bħalma kien hu fl-1563) itemm ħajtu bil-kwiet:

(Ġob: 14:5-6) Ladarba jiemu magħdudin, ladarba l-ghadd tax-xhur qiegħed f'idejk, u hażżiżtlu tarf li ma jistax jaqbzū, warrab għajnejk minn fuqu, u ħallih itemm il-jum tiegħu bħal ħaddiem mikri.

Jista' jagħti l-każ li fil-Kantilena Brandano seta' jara mezz ta' kif jaħrab mid-dinja u mill-problemi permezz tal-mewt:

Bir imgħammiq irmietni, b'turgien muħsula,
Fejn, ħajran għall-gharqa, ninzel f'tiraġ minzeli.⁹²

Din l-istess xewqa setgħet ukoll sabet espressjoni fis-silta ta' Ġob:

(Ġob: 14:13) Mhux li kont taħbini f'Art l-Imwiet fejn nistkenn sa ma tibred il-korla tiegħek u tiffissali żmien li tiftakar fija.

Il-versi ta' tama li jinsabu fil-Kantilena ta' Pietru Caxaro joffru ferm aktar sens ta' kuraġġ mill-kitba ta' Ġob.

U hekk waqgħet hi, imrammti! W erga' ibniha!
Biddillha inti l-imkien illi jewtiha
Min ibiddel l-imkien ibiddel il-vintura.⁹³

Min-naħa l-oħra, fis-silta biblika nsibu sitwazzjoni li tirrappreżenta stat ta' bniedem li għalkemm kien għatxan għall-bidla għall-aħjar, issa spicċa deluż minn dak kollu li kienet tagħti l-ħajja, u għalhekk qata' qalbu.

(Ġob: 14:14-19) Li kien jista' bniedem imut u jerga' għall-ħajja, iż-żmien kollu tas-servizz tiegħi kont nissaporti sa ma jasal il-waqt tal-bidla tiegħi. Kont tgħajjatli u jiena nwiegħbek, kont titgħaxxaq bl-opra ta' jdejk. Ma kontx tgħoddli l-passi tiegħi, lanqas tgħassisli għal dnubietni, kont tissiġilla f'sorra l-htija tiegħi, u tiksi bil-gir il-ħżunija tiegħi. Bħalma tittiekel muntanja u tiġġarrarf u jitqanqal minn postu l-blat, bħalma jiekol l-ilma l-ġebel, u jiknes l-gharghar il-ħamrija, hekk int ixxejjen it-tama tal-bniedem.

Konkluzjoni

Mhux faċli li wieħed jipprova jibni l-ħajja ta' bniedem li għex madwar erba' mija u ħamsin sena ilu, u jkun żball li ngħidu li mid-dokumentazzjoni eżistenti nistgħu b'xi mod nagħtu stampa ċara u eżatta tal-ħajja ta' persuna kumplessa bħalma kien Brandano Caxario. Numru ta' intoppi jfixklu triqitna. Għalkemm id-dokumenti legali li ġew ikkonsultati jifthu twieqi żgħar fuq ħajjet il-kopista tal-Kantilena, dawn żgur li qatt ma nkitbu bl-intenzjoni li minnhom tinbena bijografija. Eżempju ċar huma l-manuskritti tat-Tribunal tal-Inkwizizzjoni. Għalkemm dawn joffru stampa mlewna tal-ħajja soċjali Maltija, wieħed għandu joqgħod attent u jikkonsidra l-limitazzjonijiet tal-ghodda li għandu f'idu. Id-depożizzjonijiet tax-xhieda u tal-akkużati ħafna drabi huma mibnija fuq ċirkustanza partikulari, u għalhekk, bosta dettalji importanti setgħu ma nqabdux fix-xibka tat-Tribunal b'konsegwenza li qatt ma waslu għandna. Dan ifisser li l-istudjuż għandu jagħraf li l-konkluzjonijiet li jasal għalihom huma miftuħa għal aktar studju u dibattitu li maż-żmien jista' jkun imnebbah minn aktar skoperti relatati mas-sugġett. Nistgħu ngħidu b'ċertezza però li Brandano kien bniedem li għadda ħajtu jaqdef kontra l-kurrent u kontra l-prinċipji stabbiliti u imposti fuq soċjetà li fil-maġġor parti tagħha kienet illitterata. Jidher li fl-aħħar ta' ħajtu huwa rema l-ankri u ċeda għall-pressjoni tal-awtoritajiet ekkleżjastici. Għal familtu, qrabatu u ħbiebu kien eroj jew midnebb, min jaf? Li hu żgur hu li, għalina l-Maltin, l-akbar opra ta' Brandano kienet li niżżel għall-posterità dik li sa issa hija l-eqdem poeżija bil-Malti.

It-taħdita organizzatha l-Akkademja fis-16 ta' April 2014.

APPENDIĊI I

ANV, in-nutar Juliano Muscat, R376/44 Vol. 1 (1562-1563)

[f. 438v] *Die xiii Martii vi Indictionis 1562*

In Dei nomine amen

Patet Reverendum donnum Brandanum de Caxaro civem civitatis Melite suum condidisse testamentum sollemne et in scriptis scriptum tam manu propria ipsius Reverendi donni Brandani quam manu aliena mandato ipsius donni Brandani conservatum penes me notarium infrascriptum die etc et in eo instituisse eius heredem vniversalem personam in eodem testamento mentionatam et nonnullas alias depositiones fecisse pro vt latius in dicto testamento continetur et apparet ad

quod in omnibus et per omnia se refert et non aliter nec alio modo et quia voluntas hominum ambulatoria est usque ad mortem dicente Job homo natus de muliere nunquam in eodem statu permanent idcirco hodie praesenti die pretitulato prefatus reverendus donnus Brandanus de Caxaro jacens in lecto infirmus corpore sanus tamen Dei gratia mente et intellectu eiusque proprie rationis benecompos existens praesens coram nobis auctoritate testandi sibi attributa de sede apostolica pro vt in literis apostolicis asseritur contineri et apparere volens aliqua ex dicto testamento mutare et aliqua minuere et addere suos sub notato modo condidit atque fecit codicillos quos valere iussit et obtinere voluit omnimodum roboris firmitatem etc.

In primis ex quo in dicto testamento sollempni et in scriptis legaverat quoddam legatum magnifico Hyeronimo de Inguanes eius nepoti ex sorore et similiter legaverat quoddam legatum nobili Vincentio Cagege seu verius nobili domine Hysa-belle uxori ipsius nob. Vincentii nepti ex fratre ipsius reverendi donni Brandani pro vt latius in dicto testamento apparet dixit ad quod se refert vt supra propterea prefatus Reverendus donnus Brandanus de Caxaro codicillator per presentes codicillos ademit et adimit a predictis duobus legatis vncias viginti [f. 439] ponderis generalis videlicet vncias decem a legato relicto et facto eidem magnifico Hyeronimo de Inguanes et alias vncias decem a dicto legato relicto et facto eidem nobili Vincentio Cagege seu verius eidem donne Hysa-belle eiusdem de Cagege uxori: quas vncias viginti ademptas et elevatas ex dictis duobus legatis vt supra ipse reverendus donnus Brandanus codicillator legavit et iure legati reliquit nobili Lauree Bonello filie legitime et naturali nobilis Thome Bonello pronepoti ipsius reverendi codicillatoris que vncie viginti eidem Lauree legate vt supra voluit et mandavit ipse reverendus donnus Brandanus que intelligantur eidem Lauree legate sub omnibus et singulis illis pactis legibus obligationibus conditionibus clausulis et aliis contentis in legato ipsius Lauree contento in dicto testamento sollempni et non aliter nec alio modo

In ceteris autem omnibus et singulis dictum suum testamentum confirmavit et confirmat.

Testes rogati venerabilis donnus Josephus Ingomes nob. Josephus Beczine nobilis Jacobus Callus nobilis Fabritius Czammit et nobilis Joannes condam Constantii de Noto.

APPENDICI II

ANV In-nutar Bartholomeo Axisa, R32/9

[f. 17v] //Inventarium bonorum quondam domini Brandani de Caxario\\

Die sexto Decembris viiii Indictionis 1565

In Dei nomine Amen.

Cum condam venerabilis donnus Brandanus de Caxaro civis Notabilis civitatis Melite sicut

Domino placuīt mortuus et defunctus fuisset diebus praeteritis condito prius {prius} per eum testamento sollemni et in scriptis in actis meis infrascripti notarii die et/ aperti deinde ac publicati die et

In quo instituisset eius heredem vniversalem nobilem et egregium notarium Julianum de Muscato eius concivem pro vt latius praemissa et alia patent in dicto testamento ad quod relatio habeatur et non aliter nec alio modo/

Id circo hodie praesenti die praetitulato praefatus nobilis et egregius notarius Julianus de Muscato vniversalis heres volens se hereditati dicti condam de Caxario defuncti inmiscere ipsamque hereditatem capere et [?] non inconsulti sed consulti et cum beneficio legis junctaris ne vltra vires hereditarias eredi-toribus et legatariis dicti condam si qui forent deducto aere alieno de proprio teneret et vt jus falcidi et quarte trabellianice et alia beneficia ac legibus introducto civem heredi serventur illesa moxque [f. 18] potuit infra legitima tempora ac legibus statuta praesens inventarium hereditarium facere procuravit et facit in praesentia magnifici donni Bartholomei Bonello, iudicis literati Curie Causarum civilium Notabilis Civitatis et Insule Melite instantis anni pro tribunali sedentis et suam iuditariam auctoritatem pariter et decretum seu verius dicte Curie prestantis et tribunalis praesens inventarium et omnibus et singulis supra dictis et infrascriptis ante prandium in banca Juris dicti notarii Juliani heredis vniversalis primo creditoribus et legatariis dictis condam defuncti vt si qui forent comparere deberent in confictione praesentis inventarij per cedulam redaptam in actis dicte Curie heri et per eius consimilem affixam in locis solitis et consuetis dicte Civitatis et per publicum proclama voce per conia emissum quoque in locis solitis et consuetis dicte civitatis pro vt in dicta cedula sit mentio, et comparente honorabile magnifico Laurentio Saura et allegante se fuisse et esse creditorem dicti condam defuncti et hereditatis praedictae in tarenis viginti septem ponderis generalis ratione praesentis certi panni et nemine alio comparente assumptis loco ipsorum vocatorum et non comparendum Joanne Vassallo Junior V.I.D et Nobile Simone Xichluna civibus dicte Civitatis Melite probis viris substantiam possidentibus dictumque de servitum et eius facultates cognoscentibus proposito prius venerabile signo Sancte + Crucis manu ipsius heredis omni malignitate sublata et iuravit et dixit ipse heres in hereditate praedicta invenisse bona infrascripta quae posuit et ponit cum praesentia protestatione quod si et [?] in praesenti inventario describerentur aliqua bona que de jure poni et describbi non debuissent nec deberent quod [?] non appositis nec descriptis habeantur et ex converso si in ipsa hereditate invenirentur et essent aliqua [f. 18v] bona que descripta non invenirentur in praesenti inventario et de sui describi et inventariari debuissent ac deberent perhabeantur pro appositis et descriptis que quidem protestatio intelligatur et sit in omni partita in sita a ponenda descripta et describenda repetita ac etiam sub praevia protestatione omnium et singulorum iurium et actionum isdem heredi competentium et competitorum et non aliter nec alio modo/

In primis vno loco di casi coperti et scoperti sito et posito in lo rabato di quista cita in quarterio sancte Margarite/

Item vna caxa seu cofino cuperta di coiro/

Item vno mataracio pieno di lana/

Item vno paro di linsola/

Item vna farsata blanca/

Item vno paro di segi vno di coiro et laltro di ligno/

Item vna tavula di mangiari/

Item dui manti del dicto condam defuncto vno di panno[1] nigro e laltro luppino minati/

Item vna supelliera/

Item vno vestimento di missa/

Item vno breviari et vno missali/

Item vno traverseri pieno di lana/

Item vno coppo di pavigliuni li quali cosi et robbi vt asseritur foro presi per lo hon. Joannello Maczara herario dila curti episcopali dila casa del nobile Antonio Caxaro in qua dictus condam nobile donnus Brandanus jacebat infirmus et mortuus fuit/

[f.19] *Item vno manto di mini novo quali era del dicti quondam defuncto in putir del magnifico Hieronimo Inguanes/*

Item tari novi di rendita ai raxuni di dechi per cento divuti quolibet anno iuxta formam bulle per Micheli Burg como apparì in li acti publici sive tari 9

Item tari quatro et grani dudichi divuti quolibet anno iuxta formam bulle per Julio Cachie seu li soi heredi in la pligiria di Matheu Farruge como aparì a li acti publici sive tari 4.12

Item tari quindichi di rendita divuti quolibet anno iuxta formam bulle per Petro figlo di Laurenzio Churmi cum la pligiria di Danezo Burg condam Mathei si como apparì a li acti publici sive tari 15

Item tari sej di rendita divuti quolibet anno iuxta formam bulle per Salvaturi Burg como apparì per acti publici sive tari 6

Item tari dudichi di rendita divuti quolibet anno iuxta formam bulle per Damiano Bortelli o sua matri? como aparì a li acti publici sive tari 12

Item tari tri di rendita divuti quolibet anno iuxta formam bulle per Stephano Micalleff o versu li soi heredi cum pligiria di Paulo Bortelli restanti di tari novi di rendita si como aparì in acti publici sive tari 3

Item tari vinti quatro divuti quolibet anno iuxta formam bulle per Joanni figlo di Luca Aczuppard si como aparì a li acti publici sivi tari 24

Item tari dudichi grani dui divuti quolibet anno iuxta formam bulle per Juseppi Chilia et sua mugleri si como apparì in li acti publici sive tari 12.2

[f. 19v] *Item tari novi di rendita divuti quolibet anno iuxta formam bulle per Micheli Caruana et Blasi Schembri in solidum como appari in li acti publichi* tari 9

Item tari dechisecti et grani secti divuti quolibet anno iuxat formam bulle per Brancato Burg et Peruna sua matri como appari in li acti publici sive tari 17.7

Item vncza vna tari vno grano sidichi di rendita divuti quolibet anno iuxta formam bulle per li condam Salvaturi di Cachi et sua mogle, o vero per loro heredi si como appari in li acti publici sivi vncza 1.1.16

Item vnczi quatro tari vinti grani dechi secti ponderis generalis divuti per li dicti condam de Cachi o per loro heredi del resto di certi interusurii si como appari in li acti publici

Item tari vinti vno di rendita divuti quolibet anno iuxta formam bulle per Salvu Mifsud de casali Birchircara si como appari in li acti publici sivi tari 21

Item tari dechi grani octo di rendita divuti quolibet anno iuxta formam bulle per Micheli Galdessi como appari in li acti publici sive tari 10.8

Item vnczi dui tari dudichi di rendita divuti quolibet anno iuxta formam bulle per lo nobile Cola Caxaro dila cita seu per li soi heredi si como appari a li acti mei sive uncza 2.12

Item tari sei di rendita divuti quolibet anno iuxta formam bulle per Damiano Bežini de casali Gregori si como appari a li acti publici sive tari 6

Item tari sei di rendita divuti quolibet anno iuxta formam bulle per Dominica Bežini di casali Gregori como appari a li acti publici sive tari 6

[f. 20] *Item tari tri grana dudichi di rendita divuti quo libet anno iuxta formam bulle per Gregorio figlo di Laurentio Churmi si como aparii in li acti publici sive* tari 3.12

Item tari quindichi di rendita divuti quolibet anno iuxta formam bulle per Blasio figlo di Paulo Burg si como apari in li acti publici sive tari 15

Item tari quindichi di rendita divuti quolibet anno iuxta formam bulle per Leonardo figlo di Micheli Vella et Petro Vella insoldium si como appari in li acti publici sive tari 15

Item tari quindichi di renidita divuti quolibet anno iuxta fromam bulle per lo quondam magnifico Salvo Falson seu per li soi heredi si como apari in li acti publici sive tari 15

Item tari vinti vno di rendita divuti quolibet anno iuxta formam bulle per Silvestri Burg di casali Birchircara como appari per dui contracti celebrati in acti publici sive tari 21

Item tari sei di rendita divuti quolibet anno iuxta formam bulle per Dominico Gauchi et sua matri del Naxaro si como appari in li acti publici sive tari 6

Item tari dudichi di rendita divuti quolibet anno iuxta formam bulle per Dominico Burg figlo di Salvaturi cum la pligiria di Micheli suo frati como apari in li acti publicj sive tari 12

Item tarj dudichi di rendita divuti quolibet anno iuxta formam bulle per Hieronimo Balczano di casali Sigehuj como apparj in li actj publici sive tari 12

Item tarj dechj et octo di rendita divuti quolibet anno iuxta formam bulle per Antoni et Gregorj Galdes patri et figlo in solidum di casali Curmi como apparj in li acti publici sive tari 18

[f. 20v] *Item tarj vinti duj grani dechj divuti quolibet anno iuxta formam bulle per Georgi Micalleff et sua muglerj si como apparj in li acti publici sive* tari 22.10

Item tarj dudichj di incenso divuti quolibet anno supra la vignia di maestro Dimitri Xuereb et Antonio Haius li quali tarj dudichj di rendita jus census el dicto quondam de Caxaro haveva comprato dal honorabile Matheio Calleia di li quali tari dudichj di renditi ab praesens divi pagari tari sei quolibet anno Georgi Minceti si como apparj in li acti publici a li quali si referixi sive tari 12

Item tarj dudichi di rendita divuti quolibet anno iuxta formam bulle ad isso condam de Caxario como cession-nario di Antonio Zirenzo per maestro Fr. Antonio Xichlune si como apparj in li acti publici a li qual si referixi sive tari 12

Item vncza vna tari sectj grani quatro di rendita divuti quolibet anno iuxta formam bulle per Bendo Micalleff di casali Birchircara si como apparj a li acti publici sive vncza 1 tari 7 gr 4

Item tari octo di rendita divuti quolibet anno iuxta formam bulle per Martino Zarb di casali Balczano si como aparj a li acti publici sive tari 8

Item tarj dechj et octo di rendita divuti quolibet anno iuxta formam bulle per Domino Jacobo Calleia si como aparj in li acti publici sive tari 18

Item tari vinti quatro di rendita divuti quolibet anno iuxta formam bulle per Luca Schembrj si como apparj per duj contracti in li acti publici sive tari 24

Item tari quindichi di rendita divuti quolibet anno iuxta formam bulle per Filippo Sanct como aparj a li acti publici sive tari 15

Item tari vinti vno grani dechi et octo di rendita divuti quolibet anno iuxta formam bulle per Marco Xerri et Simuni Calleia como aparj in acti publici sive tari 21.18

[f. 21] *Item vncza vna di rendita divuti quolibet anno iuxta formam bulle per Jacobo Sammut si como apparj in li acti publici sive* vncza 1

Item tari dechi et octo di rendita divuti quolibet anno iuxta formam bulle per Andria Bartolo del Naxaro et per lo praedicto Simuni Calleia di la Musta si como apparj in li acti publici sive tari 18

Item tari sei di rendita divuti quolibet anno iuxta formam bulle per Bendo Xeberras di casali Balczano si como apparj in li acti publici sive tari 6

Item certi residui di interusurii divuti per li prenominati persuni seu per alteri di quelli di li quali isso hereda non sa la summa ne la quantita.

Item dui clausuri di terra coniuncti siti et positi in contrata di la Guardia appellati di San Termo seu ta latmia dati ad incenso per lo dicto condam de Caxaro a Dominico Grect et Gregroio Galdes insoludum di casali Curmi per anni dechi ai raxuni di uncza dui tari 24 et vno agnello di valuta di tari sei quolibet anno si como apparì per virtù di vn contracto celebrato in li acti del egregio notario Vincenzo Cagege die xxvii Septembris vii Indizione 1564

Item vnczi dui tari 24 et vno agnello di valuta di tari sei divuti per li condam dicti Dominico Grect et Gregorio Galdes insoludum per incenso di la prima annata

Item vna somera la quali dicto quondam de Caxario havia dato in Compagnia sua a soccida ai raxuni di vnczi dui et tari vinti quatro a Zacchari Cachie di casali Dingli si como apparì a li acti del predicto de Cagege die vii Septemre vii Indizione 1563 la quali somera si dichi esseri stata morta

[f. 21v] *Item vn banco di sedri in casa di nobile Antonio Caxaro*

Item vno libro chiamato li capituli dilo regno alias imprestato per lo dicto quondam defuncto al magnifico Bartholemeo Bonelli et al presenti si trova in putir del dicto magnifico de Bonello

Item tari sei consignati a lo dicto hereda per Georgio Manchino

Item tari secti grani sidichi consignati a lo dicto hereda per Jacobo Calleia

Item vnczi dui tari vinti octo havuti per mano del magnifico don Francesco di Alagona per la factura di lo testamento del condam magnifico Alvaro de Nava li quali per lo dicto hereda foro consignati et pagati a la honorabili Caterina Aczupard a complimento di vnczi tri tari 18 quali la dicta Catarina havia imprestato al dicto condam defuncto

Item certi interusurii divuti per li heredi del condam Joan Raimundo Zammit di li quali interusuri isso hereda non sa la summa

Item certi interusurii divuti per li heredi del condam magnifico Fiderico Calava hereda del quondam magnificom Petro Calava suo patri di li quali interusurii isso hereda non sa la summa

Item certi interusurii divuti per Dominico et Gregorio Mifsud patri et figlo di li quali interusurii isso hereda non sa la summa

Item certo debito divuto per Marco Xerri di lo quali non sa la summa per raxuni di gabella

Item certo debito divuto per li heredi del condam Lancza Burg per raxuni de la gabello sive incenso de lo quali debito non sa la summa

[f. 22] *Item vna vacca et vna vitella dati al compagnia a Simuni Calleia ar raxuni di vnczi sez tari quindichi como apparì in li acti publici*

Item certo debito divuto per Antonio condam Jacobi Haius di casali Birchircara per raxuni di gabella sive incenso como apparì a li acti publici

Item certo debito divuto per Mariano Busuttli di casali Tarxen per raxuni di gabella como appari a li acti publici

Item certo debito divuto per maestro Paulo Parnis del Goczo per raxuni di gabella como appari a li acti publici

Item vna vacca la quali havia dato el dicto quondam defuncto a compagnia a Paulo Mifsud di casali Gadirburdi ai raxuni di vnczi sei como appari in li acti publici

[f. 22v] *Quod quidem spatium et*

[f. 23] *Volensque praedictus notarius et egregius notarius Julianus de Muscato heres hodie die vltimo Januarii None Indictionis 1565 omnibus et singulis supra scriptis et inventariatis finem imponere dictusque dictumque inventarium supra legitima tempora complere et expedire se ipsum manu propria subscripsit modo infrascripto*

Ego notarius Julianus de Muscato heres universalis presens inventarium hereditarium mox quam potius infra legitima tempora ac legibus introducta facere et expedire procurari et in eo non dolo nec fraude nec malignitate aliqua usus fui sed omni bona fide me gessisse intestans et reservans quod si in futurum de aliquibus bonis spectantibus ad dictam hereditatis scientiam et notitiam habuerim pro illa possum addere in proximo vacuo dimisso et non postea ponere et non ponenda auferre et sit me manum mea propria me subscripsi

Quod quidem inventarium modo et forma quibus supra lectum publicatum et completum fuit et est die predicto vltimo Januarii viii Indictionis 1565 cum protestationibus supradictis etc

[f. 23v] *superius narratis videlicet quod si in futurum conti-gerit inseriri aliqua bona spectantia ad dictam hereditatem quod illa possint describi et addi in proximo spatio dimisso et non posita ponere et non ponenda auferrri et non aliter nec alio modo(.) Et hoc coram magnificis Bartholomeo Bonello V.I. professore predicto magnifico Joanne Vassallo Juniore V.I.D. et honorabile Simone Xichluna assumptis loco creditorum vocatorum et non comparentum nobile Julio Cumbo Jacobo Cumbo et Ferdinando Chiappara protestibus!*

Ego Bartholomeus Bonellus Judex qui supra interfui ac meam Juditariam auctoritatem creditoribus et testor

Ego Joanne Vassallo Junior adhibitus loco credi-torum praemissis omnibus interfui et testor

Ego Simon Xichlune adhibitus loco creditorum praemissis omnibus interfui et testor

Ego Julius Cumbo testis quod interfui hic me subscripsi et testor

Ego Jacobo Cumbo testis qui et interfui hic me subscripsi et testor

Ego Ferdinandus Chiappara testis qui supra interfui hic me subscripsi et testor

APPENDIĊI III

Ġob, 14:1 sa 14:22: “Qosor ħajjet il-bniedem”

“Il-bniedem imwieled minn mara għandu ħajja qasira, imma tbatija għandu biżżejjed. Bħal warda, jiftaħ u mbagħad jidbiel, u jahrab bħal dell li ma jiqafx. Jintemm bħal għuda msewsa, bħal ilbies mikul mill-kamla. U fuq dan jixraqlek iżzomm għajnejk miftuħa u ssejjahlu quddiemek għall-ħaq? Xi ħadd, mela, jista’ jislet is-safi mill-imniġġes? Ħadd! Ladarba jiemu magħduhin, ladarba l-għadd tax-xhur qieghed f’idejk, u ħażiżtlu tarf li ma jstax jaqbżu, warrab għajnejk minn fuqu, u hallih itemm il-jum tiegħu bħal haddiem mikri. Siġra għall-inqas għandha tama, li jekk tinqata’ terġa’ ttella’, u ma jiġux nieqsa ż-żraġen tagħha. Imqar jixjieħu fl-art gheruqha, u jinxf fit-trab iz-zokk tagħha, kif thoss l-ilma terġa’ tarmi, u tagħmel il-friegħi bħal xitla ġdida. Izda l-bniedem imut u jispiċċa; xhin toħroġ ruħu fejn ikun? Bħalma jinxtorob l-ilma mill-baħar, jew tinxf xmara u titqaxqax, hekk il-bniedem li jmut, ma jqumx aktar, sa ma jintemmu s-smewwiet ma jistenbaħx, le, ma jqumx mir-raqda tiegħu. Mhux li kont taħbini f’Art l-Imwiet fejn nistkenn sa ma tibred il-korla tiegħek u tiffissali żmien li tiftakar fija. Li kien jista’ bniedem imut u jerġa’ għall-ħajja, iż-żmien kollu tas-servizz tiegħi kont nissaporti sa ma jasal il-waqt tal-bidla tiegħi. Kont tgħajjatli u jiena nwieġbek, kont titgħaxxaq bl-opra ta’ jdejk. Ma kontx tgħoddi l-passi tiegħi, lanqas tgħassisli għal dnubiet, kont tissiġilla f’sorra l-htija tiegħi, u tiksi bil-gir il-ħzunija tiegħi. Bħalma tittiekel muntanja u tiġġarraf u jitqanqal minn postu l-blat, bħalma jiekol l-ilma l-ġebel, u jiknes l-għarġar il-ħamrija, hekk int ixxejjen it-tama tal-bniedem. Int iżzarmah u hu jitlaq għalkollox, thassarlu surtu u tibagħtu. Jekk jiksbu ġieħ uliedu, hu ma jkunx jaf, jekk jaqgħu fl-għajb, lanqas jintebaħ. Għalih biss ibati ġismu, għalih waħdu titniehed ruħu.”

Noti

- 1 Dan l-artiklu ma kienx ikun possibbli kieku mhux għall-għajnuna ta’ Victor Bonnici li għen fit-traskrizzjonijiet u t-traduzzjonijiet tal-Latin u ħa sehem f’bosta diskussjonijiet li seggew. Niringrazzja lil Olvin Vella li inkoraġġieni biex niktbu u lil Charles Dalli li graħ u għadda kummenti siewja. Żbalji jew inezattezzi li setgħu saru huma kollha responsabilità tal-awtriċi.
- 2 Il-kunjom Caxaro jinsab miktub fid-dokumenti primarji bħala Caxario, Caxaru u Caxar. F’dan l-istudju ser tintuża l-forma Caxario, kif iffirma n-nutar innifsu fid-dokumenti tal-Inkwizizzjoni. A(rkivju) tal-I(nkwizizzjoni) M(dina) Proc. Vol. 2 No. 9, ‘Contra donnum Brandanum de Caxario’, f. 37v (1563) kif ukoll fl-atti notarili tiegħu li jinstabu fl-A(rkivju) N(utarili) V(alletta), R(eġistru) 175/1-68 flimkien ma’ tliet indičijiet u żewġ volumi oriġinali MS 719/1-2.

- 3 Godfrey Wettinger u Mikiel Fsadni, *L-Ghanja ta' Pietru Caxaru, Poeżija bil-Malti Medjevali* (Malta, 1983).
- 4 Fuq il-kitba bil-Malti u r-rabta mad-drawwa tal-għanjiet fiż-Żmien Nofsani ara Wettinger u Fsadni 41.
- 5 Fuq it-tifsira tal-Kantilena ara Wettinger u Fsadni, kif ukoll intervista lill-Prof. Joseph Brincat fuq il-Kantilena minn Maria Kristina Sammut, <https://www.youtube.com/watch?v=ELqfhpJS2zA> (aċċessat fit-13 ta' Dicembru 2013).
- 6 Brandano Caxario twieled fl-1508. Wettinger u Fsadni 17. Ġie ordnat qassis qabel l-1529. Mis-sena 1531 sal-1533 kien *Mastro Notaro* fil-Kurja tal-Imdina. Beda jipprattika ta' Nutar Pubbliku fl-1533 u r-reġistri notarili tiegħu jibqgħu għaddejjin sal-1563. Caxario kiseb l-awtorizzazzjoni apostolika biex jipprattika ta' Nutar Pubbliku fl-1537. Fl-1561 inħatar erarju tas-Segrezja Maġisterjali u kien ukoll in-nutar tal-Kapitlu tal-Katidral. Vincent Borg, *Melita Sacra II: The Maltese Diocese during the Sixteenth Century*, Vol. 2 (Malta, 2009) 260-261.
- 7 ANV, in-nutar Bartolomeo Axisa, R 32/9 (1565-1566).
- 8 ANV, R 32/9, ff. 2-6v (22.ix.1565), *Resignatio Testamenti Solenni quondam Ven. Donni Brandani de Caxario*. Ir-referenza mogħtija minn Wettinger u Fsadni għal dan l-att legali trid tinqara bħal fuq u mhux ANV, R 32/17, f. 2 'il quddiem, bħalma ġiet imnizzla mill-awturi. Fil-fatt in-nutar Axisa lanqas għandu reġistru bin-numru sbatax. Wettinger u Fsadni 20 n. 47.
- 9 ANV, R 32/9, ff. 17v-22v (6.xii.1565).
- 10 “Kodiċilli” tfisser kitba supplimentari għal testment li tkun intenzjonata biex tissupplimenta jew timmodifika parti mit-testment preċedenti jew id-dispożizzjonijiet kollha tiegħu. Hajr lin-nutar Paul Callus, mill-Uffiċċju tan-Nutar Ewlieni tal-Gvern, ta' din id-definizzjoni mogħtija fl-1 ta' Dicembru 2013.
- 11 ANV, in-nutar Juliano Muscat, R 376/44 Vol. 1, ff. 438v-439 (13.iii.1562 ab. inc.). “*Patet Reverendum donnum Brandanum de Caxaro civem civitatis Melite suum condidisse testamentum sollemne et in scriptis scriptum tam manu propria ipsius Reverendi donni Brandani quam manu aliena mandato ipsius donni Brandani conservatum penes me notarium infrascriptum die etc et in eo instituisse eius heredem universalem personam in eodem testamento mentionatam et nonnullas alias depositiones fecisse...*” Bil-Malti: “Huwa żvelat li r-Reverendu Don Brandano de Caxaro, ċittadin tal-belt ta' Malta (l-Imdina), kiteb it-testment solenni tiegħu stess, u li (dan it-testment) kitbu b'idejh l-istess Reverendu Don Brandano u wkoll b'id oħra kif talab l-istess Brandano, preservat għandi, in-nutar hawn taht imsemmi, fil-ġurnata eċċ., u li fih kien ħatar werriet universali tiegħu persuna msemmija fl-istess testment, kif ukoll kien għamel xi dispożizzjonijiet oħra...” (Fit-traduzzjonijiet

- kollha, fejn ma kienx hemm biza' ta' possibiltà ta' telf mis-sinifikat tal-kitba oriġinali ntuża kliem li jispjega b' mod aktar sempliċi l-kitba legali).
- 12 Charles Dalli, *L-Żmien Nofsani Malti* (Malta, 2002) 193.
 - 13 F'Diċembru tal-1545 il-kleru Malti fetaħ kawża kontra l-Isqof Cubelles u xlieh li kien qiegħed jaħtaf il-proprjetà ta' bosta membri tal-kleru wara mewthom. Kien tqabbad il-Kanonku Malti Jacobus Bondino li kien residenti f'Sirakuza biex jjeħu ħsieb il-każ, iżda dan miet fl-1546 u għalhekk minflok nħatar Don Josephus Manduca. Din id-deċiżjoni tnizzlet fl-atti ta' Brandano Caxaro taħt l-4 ta' Awwissu 1546. Kien biss fis-17 ta' Jannar 1566 li l-Papa Piju V ta s-setgħa lill-membri tal-kleru Malti li jiddisponu mill-beni tagħhom mingħajr bżonn ta' dispensa. Borg 22-28. L-Isqof Domenico Cubelles kien l-aħħar Pro-Inkwizitur (1540-1562) u l-ewwel Inkwizitur ta' Malta (1562-1566). Alexander Bonnici, *Storja tal-Inkiżizzjoni ta' Malta*, Vol. 1 (Malta, 1990) 33-49.
 - 14 Anke b'dawn l-Itri Appostoliċi, sal-bidu tal-1566 membru tal-kleru seta' jiddisponi biss minn żewġ terzi tal-propjetà tiegħu u t-terz l-iehor kellu jmur għand l-awtoritajiet ekkleżjastiċi. Borg 27.
 - 15 L-uqija (*oncia*) kienet tiswa żewġ skuti u nofs jew tletin irbiegħi (*tari*). Meta fl-1886 l-Inglizi neħħew l-iskut dan kien jiswa xelin u seba' soldi, però għadu qatt ma sar studju rigward il-muniti u l-ekwivalenza tas-saħħa tagħhom fis-snin differenti għall-kuntest Malti.
 - 16 Dan kien in-neputi ta' Brandano min-naħa ta' oħtu Agata. ANV, R 376/44 Vol. 1, f. 438 (13.iii.1562 ab.inc.).
 - 17 Dan kien ir-raġel ta' Isabella, in-neputija ta' Brandano min-naħa ta' ħuh Luqa. ANV, R 376/44 Vol. 1, f. 438 (13.iii.1562 ab. inc.). Ara wkoll l-arblu tar-razza tal-familja Caxaro, f'Wettinger u Fsadni. Ta' min iżid ukoll li ċertu Matheus de Caxario, li kien imħallef fil-Ġemgħa tal-Imdina flimkien ma' Pietru Caxaru, mhuwiex imniżżel ġo dan l-arblu tar-razza. Vincenzo Bonavita, *Dissertazioni Storico Legali su Malta e Gozo*, Arkivju tal-Katidral, Misc. 273, ff. 167, 184.
 - 18 Tumas Bonello kien in-neputi ta' Brandano, u wkoll hu Isabella Cagege. ANV, R 376/44 Vol. 1, f. 438 (13.iii.1562 ab. inc.). Ara wkoll l-arblu tar-razza tal-familja Caxaro u n-noti korrispondenti mal-ismijiet f'Wettinger u Fsadni.
 - 19 ANV, R 376/44 Vol. 1, f. 438v (13.iii.1562 ab. inc.) Linja 10 sa 11 tal-ewwel paragrafu tal-att notarili. Ara <http://legal-dictionary.thefreedictionary.com/Volunt+as+testatoris+ambulatoria+est+usque+ad+mortem> (aċċessat: 29 ta' Jannar 2014).
 - 20 ANV, R 376/44 Vol. 1, f. 438v (13.iii.1562 ab. Inc.). Linja 11 sa 13 tal-ewwel paragrafu tal-att notarili. Grazi lil Victor Bonnici talli ġibidli l-attenzjoni għal din is-silta fil-5 ta' Diċembru 2013.

- 21 Din il-linja tirreferi għal Ġob 14, 1-2 *Homo natus de muliere, brevi vivens tempore, repletur multis miseris. Qui quasi flos egreditur et conteritur et fugit velut umbra, et numquam in eodem statu permanent.* Ara <http://www.newadvent.org/bible/job014.htm> (aċċessat 29 ta' Jannar 2014). (“Il-bniedem imwieled minn mara, jgħix haġja qasira u kollha tbatija. Jiftaħ bħal fjura u jidbiel, jgħaddi malajr bħal dell u qatt ma jibqa' fl-istess stat permanenti tiegħu.”) (Traduzzjoni tal-awtrici.)
- 22 Vincent Borg jikteb li Brandano Caxaro (sic) miet fid-9 ta' Settembru 1565, iżda dan ma setax ikun peress li t-testment tiegħu jgħib id-data tas-17 ta' Settembru 1565. Meta sar tiftix għar-referenza li jagħti Borg, jgħifieri, l-Arkivju tal-Katidral l-Imdina, *Giuliana II*, 706, ma nstab xejn rigward il-mewt ta' Brandano Caxario taħt din ir-referenza. Borg 262 n. 40.
- 23 L-atti notarili ta' Ferdinando Ciappara jkopru s-snin 1573-1610. Baqa' volum wiehed biss oriġinali ta' dan in-nutar, MS 735, filwaqt li għandu 57 registru (kopji awtentici tal-oriġinali), taħt ir-referenza R 185, li għadhom jezistu. Wisq probabbli meta kiteb it-testment ta' Brandano Caxario kien għadu nutar-apprentist.
- 24 ANV, R 32/9, f. 2 (22.ix.1565).
- 25 ANV, R 32/9, f. 4v (22.ix.1565).
- 26 Wettinger u Fsadni 19.
- 27 Wettinger u Fsadni 18-19; Borg 260-262.
- 28 Wettinger u Fsadni 19.
- 29 It-tfal ta' Clara huma msemmija kollettivament bħala t-tfal bniet u subien. ANV, R 9/32, f. 3v (22.ix.1565).
- 30 Lill-Isqof Brandano Caxario hallielu 3 ewwieq. Wisq probabbli dan kien parti mit-terz tal-beni li kien ordnat mill-Papa li kellu jmur għand l-awtoritajiet ekkleżjastiċi. Borg 27.
- 31 Stanley Fiorini, “Il-Kantilena ta' Pietru Caxaru: bejn lingwa u storja”, *Il-Malti*, LXXXII (2011) 37-44.
- 32 L-għaxra fil-mija skont il-*formam bullae* tirreferi għad-digrietii Papali [Martinu V *Regimini*, 1425, Nikola V, *Sollicitudo Pastoralis*, 1452 u Calixtus III, *Regimini*, 1455] li kienu japplikaw dak iż-żmien u fejn fost hwejjeġ oħra kienu jgħidu li ma setax ikun hemm dħul annwali ta' aktar minn għaxra fil-mija tal-valur tal-propjeta'. Ara John Munro, “Usury, Calvinism and Credit in Protestant England: from the Sixteenth Century to the Industrial Revolution”, fi Francesco Ammannati (ed.), *Religion and Religious Institutions in the European Economy 1000-1800* (Firenze, 2012) 182.
- 33 AIM Proc. Vol. 2 No. 9, ‘Contra donnum Brandanum de Caxario’ f. 31v
- 34 AIM Proc. Vol. 2 No. 9, ‘Contra donnum Brandanum de Caxario’ f. 31.
- 35 Wettinger u Fsadni 19.

- 36 Ara nota 13.
- 37 Wettinger u Fsadni 19.
- 38 Borg 30.
- 39 Il-werriet seta' jiddeċiedi li jirrifjuta l-wirt jew inkella jaċċettah jew jirrinunzjah bil-benefiċċju tal-inventarju. Meta ssir din it-talba lill-qorti, l-inventarju kien isir f'it zmien wara l-mewt tat-testatur u dan sabiex jitniżżlu l-beni flimkien mal-kredituri u d-debituri tat-testatur. Kien ikun jaf ukoll jekk ikollux jagħmel tajjeb għal xi djun mill-propjetà tiegħu stess *intra vires* jew jekk jaddottax dik li kienet imsejha *ultra vires* jew *cum viribus hereditatis* li kienet tipproteġilu l-proprietà tiegħu u huwa kien jagħmel tajjeb biss bl-eredità mħollija mit-testatur. Lorenzo Cavalaglio, "Accettazione con beneficio d'inventario" f' Vincenzo Cuffaro u Francesco Delfini (ed.) *Delle Successioni* 259-262. https://www.academia.edu/5880934/Cavalaglio_Lorenzo_Accettazione_con_beneficio_dinventario (aċċessat fl-14 ta' Frar 2014).
- 40 ANV R32/9, ff.17v-23 (6.xii.1565).
- 41 Brandano kellu mill-anqas hmistax-il benefiċċju. Ara Borg 260. Fit-8 ta' Lulju 1563 quddiem l-Isqof Cubelles sqarr li kellu tnax-il benefiċċju f'Malta u Għawdex li minnhom kellu dħul ta' 39 skut u 6 irbajja'. Wettinger u Fsadni 17 n. 30. Fl-inventarju hemm imniżżla s-somma ta' aktar minn sebat ewwieq u 39 skut li Brandano kellu jiġbor fil-parti l-kbira tagħhom bħala renditi mill-artijiet. ANV R32/9, ff. 9-11 (6.xii.1565). Bħala paragun tal-valur attwali ta' din is-somma wieħed jista' jsemmi li s-salarju annwali ta' furnar fl-1564 kien kwotat bħala 8 skuti, filwaqt li fl-1558, aromatarju jew spiżjar kien jaqla' madwar 16-il skut fis-sena flimkien mal-ikel, sodda u ħwejjeġ. ANV, in-nutar Giuseppe de Guevara R 224/23, f. 1197-1198 (8.iii.1564) u ANV, in-nutar Placido Abela R 4/1, f. 147v-148 (6.ix.1558).
- 42 Ara Fiorini (ed.), *Documentary Sources of Maltese History, Part I Notarial Documents, No. 3, 254.*
- 43 Interessanti li jissemmew is-siġġijiet peress li f'dan il-perjodu l-użu tas-siġġijiet ma tantx kien mifruq peress li n-nies kienet tpoġġi aktar fuq bankijiet jew fuq imħaded li kienu jintefgħu fuq l-istess bankijiet jew inkella mal-art. Fernand Braudel, *Civilization & Capitalism 15th-18th century, The Structures of Everyday Life*, Vol. 1 (California, 1992) 292. Ara wkoll Anthony Luttrell (ed.), *Hal Millieri: A Maltese Casale, its Churches and Paintings* (Malta, 1976).
- 44 Ara Fiorini (ed.), *Documentary Sources of Maltese History, Part I Notarial Documents, No. 1, Notary Giacomo Zabbara R494/1(I): 1486-1488* (Malta, 1996) 346.
- 45 Dan kien aċċessorju tas-sodda magħmul mid-drapp li kien jiġi mwahħal 'il fuq mis-sodda b'tali mod li jdawwar is-sodda u jgħin biex iwarra l-insetti. V. Mortillaro, *Nuovo Dizionario Siciliano-Italiano* (2ni ed., Palermo, 1853) 635.

- 46 Dan seta' kien il-bank li kien iservi ta' skrivanija għal Brandano waqt xogħlu.
- 47 ANV, R 376/44 No. 1, f. 438v (13.iii.1563). "L-imsemmi Reverendu Don Brandano Caxaro jinsab mixħut fis-sodda marid".
- 48 ANV R 32/9, f. 18v (6.xii.1565). Antonio Caxaro kien iservi ta' nutar pubbliku u l-atti notarili tiegħu li baqgħu jeżistu huma MS 718/1 u R 174 Vol 1-3 (1577-1584). Ara wkoll l-arblu tar-razza tal-familja Caxaro u n-noti korrispondenti mal-ismijiet f'Wettinger u Fsadni.
- 49 ANV, R 175/68 Vol. II (1563), (nota addizzjonali 7.ix.1583) f. 737.
- 50 *Io Don brandano caxario [con]fermo ut supra manup[ro]p[r]ia* (Jien Don Brandano Caxario nikkonferma dak (li hu mniżżel) hawn fuq b'idi stess). AIM Proc. Vol. 2 No. 9, 'Contra donnum Brandanum de Caxario' f. 37v (1563).
- 51 Peter Burke, *The Renaissance* (Londra, 1987) 39.
- 52 Borg 31-37. Carmel Cassar, *Society, Culture and Identity in Early Modern Malta* (Malta, 2000) 162; Cassar, *The Reformation and Malta* 59.
- 53 Cassar, *The Reformation and Malta* 62, 66-67.
- 54 Dan kien xogħol li jirrappreżenta diversi djalogi bejn persuni fuq suġġetti differenti maħsuba biex jesploraw ir-reazzjoni tal-bniedem għall-konverżazzjonijiet u raġunamenti diversi. Desiderius Erasmus, *Colloquies of Erasmus*, Vol. I (Mitbugħ mill-ġdid minn Tredition Classics, il-Ġermanja, 2011).
- 55 Cassar (1988) 61-62.
- 56 H. G. Koengsberger, George L Mosse, G. Q. Bowler, *Europe in the sixteenth century* (2ni ed., Londra, 1989) 148-155.
- 57 Ara Johann G. Stallbaum (ed.), *Desiderii Erasmi, Colloquia* (Leipzig, 1828) 67. Grazzi lil Theresa Zammit Lupi talli gibditli l-attenzjoni għal din it-tpiġija.
- 58 F'Lulju tal-1523 ġew maħruqa l-ewwel żewġ vittmi tar-Riforma fi Brussell. Dawn u oħrajn li segwew kienu meqjusa bħala martri minn shābhom. Brad. S. Gregory, *Salvation at Stake, Christian Martyrdom in Early Modern Europe* (Cambridge, Massachusetts u Londra, 1999) 1, *passim*.
- 59 Borg 38.
- 60 Joan Abela, "Who was Georgio Scala?", f'Dionisius A. Agius (ed.) *Georgio Scala and the Moorish slaves: The Inquisition Malta 1598* (Malta, 2013) 213-234 u Appendiċi E 477-479.
- 61 Carmel Cassar, "The First Decades of the Inquisition 1546-1581" f'*Hyphen*, Vol. IV Nru. 6 (1985). Każ ieħor li nafu bih huwa ta' Fra Thomas Petit li skont Borg ġie maħruq fil-Birgu xi żmien qabel l-1560. Borg 32-33.
- 62 Jiġifieri jiħhad l-erezijiet li kien mixli bihom u jistqarr pubblikament id-dispjaċir tiegħu.

- 63 Cassar (1985) 208.
- 64 Jiġifieri l-abjurja kellha ssir meta l-knisja kienet tkun mimlija bil-fidili.
- 65 Wettinger u Fsadni 19-20. L-aħħar att notarili tiegħu jġib id-data 22 ta' Ġunju 1563, ANV, R 68/175.
- 66 Bonnici 79-81.
- 67 Fuq l-oriġini ta' dan il-kastig, ara S. Alfassa, "The Origins and Stigma of the Iberian Garment of Shame, the 'San Benito'" https://www.academia.edu/257984/Origins_and_Stigma_of_the_Iberian_Garment_of_Shame_the_San_Benito (aċċessat fl-20 ta' Diċembru 2013).
- 68 Forsi minn hawn ħarġet l-espressjoni "busli sieqi".
- 69 Fuq Alexandro Abela ara Cassar (1985) 213; Joan Abela, "A window on the acts of a Maltese sixteenth century notary—Placido Abela", f' Joseph Grima (ed), *60th Anniversary of the Malta Historical Society: A Commemoration* (Malta, 2010) 207-235.
- 70a Wettinger u Fsadni 19-20.
- 70b Brandano jikteb hekk: *aspietque N(?)ibus* jew *M(?)ibus*. Il-qari ta' din l-aħħar abbrevjazzjoni huwa diskutibbli għax jista' jfisser *N(ation)ibus*, *M(elitens)ibus* jew *N(at)ibus* fost l-oħrajn, għalhekk għażilt li npoġġi l-kelma "bniedem" li toqgħod għal diversi interpretazzjonijiet. Aktar studju hu meħtieġ f' dan ir-rigward.
- 70c ANV, R 175/3, f. 162v (1538). Niringrazzja lil Victor Bonnici talli ġibidli l-attenzjoni għal din ir-referenza u kif ukoll iddiskuta l-importanza tagħha fil-kuntest storiku.
- 71 Koengsberger, et al. 145.
- 72 AIM Proc 3B Każ 34.
- 73 Koengsberger, et al. 150.
- 74 Il-terminu 'umanizmu' ġie addottat fis-seklu dsatax biex jirrifletti l-attitudni tal-bniedem li, bħala parti mir-Rinaxximent Taljan, kien ipoġġi d-dinjità tal-bniedem fiċ-ċentru tal-ħsieb. L-umanisti ma kinux kontra l-Knisja iżda kontra l-abbużi tal-Knisja Kattolika. Koengsberger, et al. 145-155.
- 75 Koengsberger, et al. 145.
- 76 Strumenti muzikali bħall-betbut, iż-zummaru u l-flejguta huma kollha tal-qasab. Mikiel Anton Vassalli jsemmi *Zummaru – Fistula pastoralis, seu instr. pastorale musicum constans ex pluribus calamis seu arenis imparibus cera aliowie compactis*. (Qasba li juża r-raġħaj, jew strument muzikali tar-raġħajja magħmul minn bosta qasab ta' qisien differenti midmumin flimkien bix-xemgħa jew b'xi mod ieħor). Vassalli, *Ktyb yl Klym Malti* (Ruma, 1796) 681. Ħajr lil Anna Borg Cardona ta' din l-informazzjoni mogħtija b'korrispondenza elettronika fis-26 ta' Frar 2014.
- 77 Wettinger u Fsadni 16.
- 78 Verb tat-tieni persuna singular preżent imperattiv attiv.

- 79 Nom singular maskil akkużattiv.
- 80 Robin Hard, *The Routledge Handbook of Greek Mythology* (Londra u New York, 2004) 216.
- 81 Hard 209-212; Richard Buxton, *The Complete World of Greek Mythology* (Londra 2004) 184-185.
- 82 Hard 204-207; Buxton 85-86.
- 83 Wettinger u Fsadni jagħtu r-raġunijiet tagħhom għaliex ma jaħsbux li kien hekk. Wettinger u Fsadni 16.
- 84 Ara pereżempju ANV, in-nutar Placido Abela, MS 514/1, n.f. (16.vii.1558) fejn in-nutar niżżel nota li l-kuntratt kien inqara *de verbo ad verbum prout iacet in materna lingua per me notarenum* (“kelma b’kelma kif inhu mniżżel fil-lingwa materna minni n-nutar”). Ara wkoll Monica Borg, “The case of Georgio Scala 1598: The story of a slave, a notary, and a palimpsest translation”, f’Agius (ed.) *Georgio Scala and the Moorish slaves* 199-211; Fiorini (ed.), *Documentary Sources of Maltese History, Part I Notarial Documents, No. 3*, introduzzjoni xxxii.
- 85 Godfrey Wettinger, “Tagħrif ieħor fuq il-kultura orali f’Malta qabel ma wasal l-Ordni”, *Il-Malti*, LXXXII (2011) 7-11.
- 86 Waqt it-taħdita li fiha gie ppreżentat dan l-artiklu, Bernard Micallef ġibidli l-attenzjoni li minn studju li sar fuq għanjiet u ballati Maltin antiki nstab li dawn kienu baqgħu fidili ħafna għall-verżjoni oriġinali u għalhekk kien hemm possibiltà kbira li l-Kantilena baqgħet iżżomm l-istess fonoloġija Medjevali.
- 87 Wettinger u Fsadni 16.
- 88 Wisq probabbli li n-nutar Vincentio Cagege kien għadu apprentist ma’ Caxario f’dan il-perjodu peress li l-volumi notarili tiegħu jkopru s-snin 1562-1590, ANV, R 111/1-21.
- 89 Kull nutar kellu *s-signum* tiegħu u dan kien jagħti saħħa legali lid-dokumenti. Għall-bidu *s-signa* kienu jkunu mpingġija, bħal fil-każ ta’ Brandano Caxaro, però fi żmien Brandano stess kien hemm nutara li kellhom timbru apposta, bħal pereżempju n-nutar Placido Abela ANV, MS 515 u R 4 u n-nutar Vincenzo Bonaventura de Bonetiis ANV, R 206.
- 90 Grazi lil Lisa Camilleri talli ġibditli l-attenzjoni għal din it-tpingġija.
- 91 Dan il-ktieb li hu mibni minn kapitli f’forma mill-isbaħ ta’ letteratura Lhudija, u jittratta għala l-bniedem għandu jbati, u aktar ma jkun tajjeb, aktar ibati. Ara *Il-Bibbja: Il-Kotba Mqaddsa miġjuba bil-Malti mill-ilsna oriġinali, il-Lhudi u l-Grieg, mill-Għaqda Biblika Maltija* (Malta, 1996).
- 92 Wettinger u Fsadni 48.
- 93 Wettinger u Fsadni 48.

Ħarsa ġdida lejn ir-rakkont tal-Ħimjari dwar Malta

Michael Cooperson

It-test tal-Ħimjari hu deskrizzjoni ta' Malta miktub, abbażi ta' rapporti minn għejun eqdem,¹ mill-ġeografu Għarbi l-Ħimjari,² li aktarx li miet fis-seklu erbatax.³ It-test kritiku tax-xogħol tiegħu ġie ppubblikat mill-erudit Libaniż Ihsan Abbas fl-1975.⁴ Imbagħad it-test ingieb għall-attenzjoni tar-riċerkaturi fl-istudji Maltin bil-hidma ta' Joseph Brincat, li ppubblikah fl-1995, flimkien ma' traduzzjoni Ingliża ta' Manwel Mifsud.⁵ Godfrey Wettinger ippubblika dan l-aħħar partijiet tar-rakkont maqlubin għall-Ingliż, u l-istess siltiet qalibhom għall-Malti f'verżjoni Maltija illi donnha għadha mhix ippubblikata.⁶

I. Għad li naqbel ma' Wettinger u Anthony Luttrell meta saħqu fuq il-bżonn ta' aktar xogħol dwar il-manuskritti u l-għejun tal-Ħimjari,⁷ għandi nistqarr li m'għandix iżjed xi nżid max-xogħol li għamel Brincat fuq din it-tema. Naqbel ukoll ma' Charles Dalli meta jesprimi ċertu dubju rigward il-mod li bih l-istorja ta' Malta sfat mifhuma bħala sensiela ta' konkwesti, a skapitu tal-istudjar tal-iżvilupp fit-tul.⁸ Imma peress li ħafna minn dawk li jiktbu fuq grajjiet Malta fiż-Żmien Nofsani ilhom u għadhom jiddependu mid-dettalji tar-rakkont tal-Ħimjari, u billi t-traduzzjonijiet tar-rakkont għadhom inisslu xi diżgwid, ta' min jerga' jiflih b'attenzjoni speċjali lejn il-għeliem lingwistiċi tiegħu. F'dan l-istudju, se nipprova nirrispondi tliet mistoqsijiet li ġew imqajma minn riċerkaturi oħra, fuq bażi ta' ħarsa iktar mill-qrib lejn id-deskrizzjoni ta' Malta bħala test Għarbi taż-Żmien Nofsani.⁹

II. L-ewwel kwestjoni hi dik imqajma minn Charles Dalli dwar il-*madīnah*, jiġifieri l-belt ta' Malta. Fil-bidu tas-silta, il-Ħimjari jiddikjara li f'Malta hemm belt qadima li nbriet qabel il-miġja tal-Misilmin:¹⁰ *wa-fihā madīnatun min bunyāni l-awwali wa kāna yaskunuha r-Rūm* "and in it there is an ancient city, and it was inhabited by the Byzantines".¹¹ Iktar tard, imma, jiddikjara li l-Misilmin kienu huma li bnew il-*madīnah*: *fa-lamma kāna ba 'da l-arba 'īma wa l-arba 'imi' ati mina l-hijrati 'ammarahā l-muslimūna wa-banaw madīnataha*: "After the year 440 AH [1048-49 AD] the Muslims peopled it and they built its city". Kif jgħid Dalli, mela, "hemm kontradizzjoni mal-istqarrija tal-bidu, fejn jgħodd il-*madīnah* ta' Malta fost l-*eqdem bliet*".¹²

Halli nipprovaq insolvu din il-kontradizzjoni. Nibdedw billi ninnutaw li s-sentenza Għarbija tagħna tqajjem problema ta' grammatika. Fl-Għarbi, meta nużaw xi nom ma' xi aġġettiv f'xi frazi definita, it-tnejn li huma għandhom jieħdu l-artiklu, pereżempju *al-ṭarīq al-ṭawīl* "it-triq twila" jew "it-triq it-twila". Mill-banda l-oħra, meta l-frazi tkun indefinita, m'hemm artiklu mkien, pereżempju *ṭarīq ṭawīl* "(xi) triq twila". Jiġifieri, frażijiet bħal "Triq il-Kbira", b'nom indefinit u aġġettiv definit, huma impossibbli fl-Għarbi (jew fl-Għarbi Klassiku almenu).¹³

Mela kif naqraw il-frazi *bunyānu l-awwali* fejn hemm nom indefinit u aġġettiv definit? Fil-verità m'hemmx mod. Pjuttost għandna naqraw il-frazi mhux bħala nom u aġġettiv, iżda bħala nom u nom, jiġifieri bħala kostrutt: ossija, mhux "l-ewwel bini", iżda "l-bini tal-ewlieni". Jekk nittraduċuha hekk, il-frazi żgur li ma tagħmilx ħafna sens. Halli nergġhu nħarsu mela lejn il-kelma "ewwel". Bl-Għarbi tinkiteb bi tliet ittri konsonantali: *alif wāw lām*. Normalment din il-kelma naqrawha *awwal*. Anki Iḥsān 'Abbās, l-*editur tal-Ħimjari*, ivvokalizzaha hekk. Imma l-kelma tista' tinqara mod ieħor: *uwal*. Din hi l-plural ta' *awwal*, jiġifieri "l-ewlenin". Dan il-plural hu forma relattivament rara, imma jintuża f'kuntesti partikolari, fosthom meta jirreferi għal popli antiki. Huwa jintuża pereżempju minn Ibn Khaldūn¹⁴ kif ukoll fit-titlu tal-ktieb tal-istoriku al-Qaramānī (m. 1611): *Kitāb akhbāru l-duwali wa-āthāri l-uwali*, jiġifieri "L-istejjer tad-dinastiji u tar-relikwi tal-antiki".¹⁵

Allura, fil-kuntest tagħna, hi din il-kelma li tagħtina traduzzjoni li tagħmel sens grammatikali, jiġifieri, "il-bini tal-antiki" jew "dak li nbena mill-antiki". Wieheġ jista' jissopponi li dawk l-antiki huma l-Bizantini. Iżda hemm problema oħra: kieku kienet it-tieni parti tas-sentenza (*wa-kāna yaskunuha r-Rūmu* "u fiha kienu jgħixu l-Bizantini") tirreferi għall-belt, ma kienx ikun hemm "*wa-*" (li tfisser "u"). Nafu dan għax il-klawżola relattiva bl-Għarbi, meta tirreferi

għal xi nom indefinit, bħal *madīnah* f' din is-silta, tiġi espressa bla kongunzjoni. Fi kliem iehor, kieku kienet it-tifsira “fiha hemm belt mibnija mill-antiki fejn kienu jgħixu l-Bizantini”, il-frazi kienet tkun *fihā madīnatun min bunyāni l-uwali kāna yaskunuha r-Rūm*, bla *wa-* qabel *kāna*. Imma s-sentenza tagħna fiha *wa-*. U għalhekk m'hemmx għażla: il-klawżola relattiva tirreferi mhux għall-belt iżda għal dak li ġie qabel, çoè, Malta stess: “fiha (= Malta) hemm belt mibnija mill-antiki, u fiha (= Malta) wkoll kienu jgħixu l-Bizantini”. Hekk allura l-kwistjoni għadha hemm: min huma dawk l-antiki li bnew xi belt hawn Malta?

Kif rajna, is-sentenza tal-Ħimjari tagħti l-impressjoni li dawk l-antiki huma xi nies oħra barra mill-Bizantini. Dażgur li l-Ħimjari ma setax ikun jaf li r-Rumani, il-Feniċi, u l-Kartaġinizi bnew kolonji f' Malta. Minkejja dan, hu possibbli li kienu waslulu xi rapporti fuq l-eżistenza ta' rovini antiki fuq is-sit tal-Imdina. Peress li l-Imdina reġgħet ġiet mibnija mill-Misilmin u, wara ħafna tibdil waqt iż-Żmien Nofsani, darba oħra mill-Kavallieri, ma fadalx ħjiel dirett tal-għamla tal-belt li kienet teżisti qabel il-miġja tal-Misilmin (apparti r-rovini Rumani ta' barra l-Imdina). Imma hemm xhieda letterarja tal-eżistenza ta' bini fuq is-sit, u hemm ukoll evidenza li l-*madīnah* Misilma nbriet direttament fuq il-belt Feniko-Rumana.¹⁶ Għalhekk m'għandniex niddubitaw li l-Ħimjari meta semma “l-belt mibnija mill-antiki” seta' kellu f' moħħu s-sostrat ta' qabel il-Misilmin. Hu x'inhu l-każ, dik il-parti tat-traduzzjoni ta' Mifsud għadha bażikament korretta: “*and in it there is an ancient city*”. Imma dik il-belt antika setgħet ma kinix l-Imdina li l-Ħimjari jsemmi iktar tard, iżda belt oħra eqdem minnha. Hekk almenu tindika l-grammatika tas-sentenza fit-test.

III. Wara li jiddeskrivi l-gżira ta' Malta, il-Ħimjari jtkellem dwar il-konkwista Musulmana tas-seklu disgħa. Kif jgħidilna Charles Dalli, “il-Musulmani rnexxielhom jahtfu l-fortizza ta' Malta u jieħdu l-mexxej tagħha ... prigunier. Il-fortizza nqerdet, u saret herba shiħa: serq u sakkegġar”.¹⁷ Is-silta li tinteressana ttraduċieha Mifsud kif ġej: “[*The invaders*] demolished its fortress, and they looted, and desecrated (SBW?) whatever they could not carry”.¹⁸ Il-verżjoni Maltija ta' Wettinger hi kemxejn differenti: “[Q]erdu l-fortizza ta' Malta, u ħadu u serqu kulma ġie għal idejhom u li setgħu jieħdu magħhom”.¹⁹

Nixtieq nringrazzja lil Mifsud talli zied dak il-punt ta' domanda mal-kelma SBW biex jiġbed l-attenzjoni lejn din il-parti tas-sentenza. Halli naraw x'inhu l-problema. Is-sentenza fl-Għarbi hi *wa-SBW mā 'ajazū 'an ħamlihi* “u SBW dak li ma setgħux iġorru”. L-ittri SBW jindikaw verb fil-plural fit-tielet

persuna kkonjugat fil-passat. Imma l-kelma tista' tinqara b'żewġ modi: *sabaw* (għerq: *s b w*) “jassru (= għamlu lil xi hadd ilsir)” jew inkella *sabbū* (għerq: *s b b*): “seħtu”. Jekk inpoġġu kull verb minn dawn lura fis-sentenza, ikollna żewġ għażliet:

wa-sabaw mā 'ajazū 'an ħamlihi “u jassru dak li ma setgħux iġorru”

wa-sabbū mā 'ajazū 'an ħamlihi “u seħtu dak li ma setgħux iġorru”

Fit-traduzzjoni tiegħu, Mifsud għażel it-tieni, u dan għal raġuni tajba ħafna. Fl-istess rapport, il-Ħimjari jirakkonta li l-Misilmin waqqgħu l-knejjes ta' Malta u ħadu l-ġebel lura Tuneż biex jużawh għall-bini. Għaldaqstant mhux diffiċli nissopponu li l-Misilmin, wara li mlew ix-xwieni tagħhom bil-ġebel, ma kienx baqgħalhom iktar post biex iġorru ġebel ieħor u għalhekk iprofanaw dawk il-knejjes li kienu baqgħu sħaħ.

Iżda din l-interpretazzjoni tqajjem problema semantika. Il-verb *sabb* ifisser “seħet”, jiġifieri li tattakka lil *xi hadd*, mhux lil xi ħaġa, u *verbalment* biss.²⁰ B'hekk ma jintużax biex ifisser “jiprofana” ħlief meta tinsulta jew tinsolenta lill-Profeta. Mifsud qisu ħass li kienet qed tiġri xi ħaġa stramba u għalhekk zied il-punt ta' domanda. Halli mela nipprova flok il-verb *sabb* il-verb *sabā*:

wa-sabaw mā 'ajazū 'an ħamlihi “u jassru dak li ma setgħux iġorru”

Din is-sentenza xi tfisser? Biex nifhmaha, ikollna nerġgħu naħsbu dwar ir-relazzjoni temporali li hemm bejn iż-żewġ partijiet tas-sentenza. Meta naqrawha kif inhi, forsi nimmaġinaw li l-Misilmin sabu ruħhom ma jistgħux iġorru lil xi nies u mbaqgħad għamluhom ilsiera. Bla dubju, dan ma jagħmilx sens. Imma halli naqilbuha bil-kontra: jiġifieri l-Misilmin jassru lil xi nies, imbaqgħad indunaw li ma kienx baqa' post għalihom fix-xwieni. U b'hekk it-traduzzjoni ssir kif ġej:

wa-sabaw mā 'ajazū 'an ħamlihi “u jassru iktar milli setgħu jġorru”

Jekk il-Misilmin ma setgħux iġorru l-abitanti kollha, xi wħud minn dawn bilfors baqgħu lura. Mid-dehra, mela, Malta setgħet ma tħallietx kompletament diżabitata wara l-attakk Musulman. Ftit iktar tard imma, il-Ħimjari jesprimi ruħu b' mod ċar meta jgħidilna li Malta, wara l-attakk Mislem, baqgħet herba bla popolazzjoni (*fa-baqiyat ba' da dhālika jaz-tratu Māliṭah kharibatan ghayra ahiṭah*).²¹ Minkejja dan, ma nistgħux neskludu l-possibilità li ċerti abitanti tal-gżejjer skansaw il-jasar, għal ftit hin almenu.

IV. Kien x'kien il-każ, jidher li Malta reġgħet g'iet popolata qabel ir-ritorn tal-Misilmin fin-nofs tas-seklu ħdax, b'ħalma tindika l-arkeologija.²² Is-sorsi sekondarji jaqblu li, f'dak iż-żmien, Malta kienet abitata minn komunità li kienet tikkonsisti minn sidien Misilmin u skjavi²³ ta' nisel mhux magħruf. Fl-1048 jew l-1049, din il-komunità sabet ruħha assedjata mill-Griegi. Dalli jiddeskrivi l-assedju kif ġej:

Il-Musulmani nġabru u raw li l-ġhadd ta' lsiera [= skjavi] tagħhom kien jisboq dak tagħhom. Għaldaqstant daru fuq l-ilsiera tagħhom, u heġġewhom biex jaqbd u l-armi u jġġieldu spalla ma' spalla magħhom. Jekk tirbħu, tkunu ħielsa, u dak li hu tagħna jkun tagħkom; jekk toqogħdu lura, aħna ninqatlu, u intom ukoll. Hekk għamlu: ingħaqdu, u flimkien, b'ħallikieku raġel wieħed, imnexxielhom iħarbtu lir-Rum għalkollox, u joqtlu ħafna minnhom.²⁴

Ir-riċerkaturi li ħadmu fuq dan l-episodju ilhom jiddibattu dwar min kienu dawn l-iskjavi.²⁵ Din id-diskussjoni ilha għaddejja u ddu madwar il-kondizzjonijiet tal-ftehim milfuq bejnhom u s-sidien. Ħa nikkwota t-traduzzjoni ta' din il-parti tat-test ta' Mifsud fejn insibu l-proposta tas-sidien:

If you [= l-iskjavi] are loyal to us in our struggle against our enemy, and you go as far as we go, and end up where we do, you will be free men, we shall raise you to our level and we shall give you our daughters in marriage, and we shall make you partners in our riches, but if you hesitate and abandon us, your fate will be the same captivity and bondage which will be ours, nay, you will fare even worse because with us one may be redeemed by a dear friend or freed by his ally or saved by the support of his community.²⁶

F'artiklu miktub lejn tmiem is-seklu dsatax, Mayr joffri interpretazzjoni ta' din is-silta li għadha konvinċenti. Hu u janalizza l-verżjoni parallela tal-Qażwini jgħid:

Mid-dehra, il-punt prinċipali ta' dan ir-rapport, ossija, li l-popolazzjoni shiħa ta' Malta, sidien u skjavi inklużi, ingħaqdet kontra l-ġhadu Nisrani, u b'hekk imnexxielha tilħaq ugwaljanza soċjali, twassalna sabiex nissopponu li f'dak iż-żmien l-abitanti tal-ġzira ta' Malta kienu kollha Misilmin.²⁷

Fl-1975, T.S. Brown aċċetta l-konklużjoni ta' Mayr, u zied li "*the Byzantine invaders would not have shown such violent hostility to all the inhabitants, if*

a substantial portion of them had been Christian".²⁸ Din il-konkluzjoni giet accettata minn Wettinger, li nnota wkoll li, kieku kienu Nsara, l-iskjavi ma kellhomx għalfejn jibzġhu milli jinhatfu mill-Griegi.²⁹ U fl-1992, Luttrell osserva li, kieku kienu Nsara, l-iskjavi kien messhom isiru Misilmin biex jinħelsu u jizzewġu nisa Misilmin. Imma, bħalma josserva hu stess, fit-test tal-Himjari m'hemm l-ebda indikazzjoni li ġew mitluba sabiex jikkonvertu.³⁰ Għal dawn ir-raġunijiet, naqbel għalkollox mal-ġudizzju ta' Wettinger meta jgħid li "l-patt jew ftehim ta' madwar is-sena 1050 ma kienx patt bejn Misilmin u Nsara iżda bejn Misilmin ħurra [= liberi] u Misilmin ħorox *għabida*" [sc. *għabid* jew '*abid*, skjavi].³¹

Kif innota Brincat, il-Himjari, peress li ma jirreferix għall-iskjavi bhala Misilmin, jimplika li kienu xi haġa oħra.³² Imma Brincat qisu kellu l-impressjoni mill-għejjun li kkonsulta magħhom, li l-ġasar ta' Misilmin minn Misilmin oħra kien fenomenu relattivament rari fis-soċjetajiet Izlamiċi. Hu veru illi Mislem ma kienx jista' jġassar lil Mislem ieħor. Nammetti wkoll li kien impossibbli għal Għarbi, kienet x'kienet ir-religjon tiegħu, li jsir ilsir ta' Mislem. Imma Isir Nisrani, ilsir Lhudi, ilsir Maġusi, jew ilsir pagan ma kienx jista' jinħeles billi jadotta l-Izlam. Kieku l-iskjavi setgħu jinħelsu b'dan il-mod, bla dubju li l-ġasar bhala istituzzjoni kien jispiċċa wara ġenerazzjoni waħda. Fil-verità, il-ġasar seta' jkompli jeżisti permezz tal-kummerċ tal-iskjavi. Nistgħu naraw dan b'mod ċar mill-għejjun Għarab, li huma mimlija b'referenzi għal Misilmin li kienu skjavi ta' Misilmin oħra.³³ Fil-każ ta' Malta, nistgħu neħduha li l-iskjavi inkwestjoni, jew hafna minnhom, kienu Misilmin, anke jekk dawn kienu ta' klassi ibaxx. Fil-każ tal-Himjari, mela, ta' min wiehed jibda jaħseb li *muslimūn* donnha tfisser dawki li kellhom id-dritt li jiddeċiedu kif kellhom jaġixxu fil-konfront tal-attakk Grieg. Ta' min jinnota li hu wkoll possibbli li l-ilsiera setgħu kienu jhaddnu religjonijiet differenti, bħalma ser naraw minn hawn u ftit ieħor.

Imma l-iskjavi minn fejn ġew? Jista' jkun li kienu mill-Afrika. Il-Himjari jiddeskrivihom bhala *għabid*, u l-*għabid*, bħalma osserva Wettinger, "*were normally understood to be black mercenaries*".³⁴ Din l-ipotezi tidher li tissaħħaħ bl-eżistenza ta' ċerti ismijiet ta' postijiet f'Malta. Fost dawn hemm Tal-Wasif, jew Usif, u Ġebli tal-Usif, li skont Wettinger jirreferu għal skjavi Afrikani, abbażi tal-kelma *waṣṣif*, li tfisser, skont l-għejjun li kkonsulta, "qaddej, qaddejja", jew inkella "iswed, skjavi iswed".³⁵ Imma l-kelma *waṣṣif*, kif giet definita fid-dizzjunarji Għarab, tfisser "ġuvni" u "qaddej", bla referenza għall-kultur tal-ġilda.³⁶ Jien ma niċhadx li l-kelma kapaci tirreferi għal Afrikani

f'kuntesti partikolari. Imma bħala evidenza tal-preżenza ta' skjavi Afrikani f'Malta, ma tistax titqies bħala xhieda definittiva. Barra minn hekk, bħalma osserva Wettinger stess, jekk nissopponu li kien hemm għadd sostanzjali ta' skjavi Afrikani, “*that interpretation would involve having to account for the eventual complete disappearance of a sizeable Negro population*”.³⁷

Jekk l-*għabid* ma kinux Afrikani, x'kienu mela? Skont Wettinger, “seta' ġara li xi wħud kienu ta' razza bajda li kienu magħrufa bħala Slavi”.³⁸ B'xorti tajba inzerta li hemm xhieda li mhux biss tappoġġa l-ipotezi ta' Wettinger iżda jagħtina għalfejn nissopponu li għadd sostanzjali tal-ilsiera, jekk mhux kollha, setgħu kienu Slavi. Din ix-xhieda tiġi mill-Bakri (m. 1094), awtur tal-Andalus li tana deskrizzjoni oħra ta' Malta li hi eqdem iżda iqsar minn dik tal-Ħimjari. Imma dak li jinteressana mhux ir-rapport tiegħu dwar Malta, iżda dak li għandu xi jgħid dwar il-belt Marokkina ta' Nakūr. Nakūr hi belt antika li kienet tinsab viċin ta' fejn hemm il-belt moderna ta' Ħusaymah fin-nofs tal-kosta Mediterranja tal-Marokk. Fir-rapport tiegħu, il-Bakri jirrakkonta l-istorja tas-slaten ta' Nakūr, fosthom ċertu Sa'īd ibn Šālīh, li nħatar bħala sultan fis-sena 864. Ir-rapport tal-Bakri jkompli kif ġej:

Wara li Sa'īd ikkonsolida l-ħakma tiegħu, l-iskjavi Slavi (*al-'abīd al-ṣaqālibah*) tad-dinastija, resqu lejh u talbuh il-ħelsien. Hu weġibhom: “Intom is-suldati taġhna u l-iskjavi (*'abīd*) taġhna, donnkom irġiel ħielsa, ladarba ma tiġux imqassma bħala proprjetà meta s-sidien taġhkom imutu. Mela għalfejn qeġhdin titolbu l-ħelsien?” Madanakollu, huma komplew jinsistu, iżda hu baqa' jirrifjuta t-talba taġhhom, sakemm daru kontri u insultawh. Imbagħad ħatru lil ħuh 'Ubayd Allāh u lil zijuh al-Riḍā mlaqqam Abū 'Alī [bħala mexxejja] u mmarċjaw magħhom lejn il-palazz. Imma Sa'īd, bil-ġhajnuna tal-ewnuki u n-nisa, iġġildilhom minn fuq il-palazz sakemm huma rtiraw. Imbagħad il-popolin qabez fuqhom u saqu bihom sa raħal magħruf bħala “r-raħal tal-Islavi” (*qaryat al-ṣaqālibah*) li kien jinsab fuq il-belt. [L-Islavi] ffortifikaw ir-raħal u baqgħu hemm għal sebat ijiem sakemm Sa'īd ġabar armata u ħabat għalihom u, wara li iġġildilhom b'qilla, irnexxielu jegħlibhom.³⁹

Abbaži ta' din is-silta nistgħu niġbdu l-konkluzjoni li l-kelma *għabid* mhux bilfors tfisser “Afrikani”. Fil-każ ta' Nakūr, l-iskjavi inkwestjoni kienu Slavi. Jekk nissopponu li l-iskjavi Maltin kienu Slavi wkoll, inkunu solvejna l-problema li qajjem Wettinger, li hija “*to account for the eventual complete disappearance of a sizeable Negro population*”. Jiġifieri jekk l-iskjavi Maltin

kienu Slavi bħal dawk ta' Nakur, m'għandniex għalfejn nispejgaw fejn marret il-popolazzjoni Afrikana. Ta' min jinnota wkoll li l-*għabid* ta' Nakūr, kienu min kienu, ipprovwaw huma wkoll jagħmlu patt mas-sidien tagħhom biex jinħelsu mill-jasar, bħalma għamlu l-*għabid* ta' Malta: grajja li għandna nieħdu bhala twettiq ta' dak li jgħidilna l-Himjari.

Iżda fil-verità, għandna traċċa ta' preżenza Slava f' Malta? Skont Wettinger, il-preżenza ta' "*Saqaliba or Slav or other white slaves*" hija dokumentata f' ċerti ismijiet Maltin, fosthom Ta' Skorba, isem post qrib iż-Żebbiegħ u sit ta' tempji Neolitiċi.⁴⁰ Dan l-isem bid-djalett tal-Imġarr jitless "l-Isqorba" jew "l-Isqolba", forma li tikxef l-isem oriġinali: *taṣ-Ṣaqālibah*, jġigifieri "tal-Islavi". Kemm fi Sqallija kif ukoll f'Tuneż insibu l-istess isem f'forom kemxejn differenti.⁴¹ Mid-dehra mela, xi postijiet fit-tliet pajjiżi ġew mġhamrin minn gruppi ta' Slavi, bħalma seħħ fil-Marokk, fejn għadna kif rajna *qaryat al-ṣaqālibah* "ir-raħal tal-Islavi".

Fl-istess ħin ta' min jišhaq li l-kelma *ṣaqālibah* ma tfissirx bilfors "l-Islavi" ta' zminijietna. It-termini etniċi użati fiż-Żmien Nofsani ħafna drabi ma tantx għandhom x'jaqsmu ma' tal-lum.⁴² Bl-istess mod, il-kelma *ṣaqālibah* mhijiex sinonimu mal-kelma "Slavi". U fil-verità din tiġi spjegata fl-*Enciklopedija tal-Iżlam* bhala "*the designation in mediaeval Islamic sources for the Slavs and other fair-haired, ruddy-complexioned peoples of Northern Europe*". It-terminu ġie applikat għal popli diversi, fosthom pereżempju l-Ġermaniżi, minbarra dawk il-popli li aħna nikkunsidrawhom bhala propjament Slavi. Jekk nanalizzaw l-applikazzjonijiet diversi tal-isem, niskopru li hemm għadd ta' elementi komuni, fosthom il-karnaġġjon ċara, ix-xagħar aħmar, l-irbit mat-Tramuntana, l-għajxien fi klima kiesħa u l-herra fil-ġlied.⁴³ Hu veru wkoll li ħafna minn dawn l-Islavi mjastru mill-Misilmin kienu ewnuki, jġigifieri kastrati. Imma l-*għabid* ta' Malta (kinux Slavi jew le) ovvjament ma kinux hekk għax rajna li s-sidien offrewlhom id-dritt li jizzewġu nisa Misilmin. Fl-istess ħin, ta' min jinnota li, jekk l-iskjavi Maltin kienu ta' nisel Ewropew imħallat, hu possibbli wkoll li fosthom kien hemm Insara jew pagani. Sakemm kien hemm fosthom maġġoranza ta' Misilmin, il-grajjiet li jirrakonta l-Himjari setgħu seħħu kif jgħid hu.

Apparti mill-identità tal-iskjavi Maltin, l-episodju tal-Bakri jfakkarna f'possibbiltà oħra mqajma minn Wettinger, ossija li kien hemm, minbarra l-ħakkiema u l-iskjavi, xi t-tielet grupp ta' abitanti: raħħala u bdiewa.⁴⁴ Diġà rajna li l-Bakri jgħid, meta jitkellem dwar Nakūr, li kien hemm grupp imsejjah "il-popolin" (*al-‘ammah*), li ma nafu fuqhom xejn għajr li kienu la sidien u

lanqas suldati. U vera: bla bdiewa, is-sidien u s-suldati minn fejn ikollhom x'jieklu? Jekk kien hemm popolazzjoni komparabbli f' Malta (bħalma jindikaw l-ismijiet qodma ta' ħafna postijiet Maltin) m'hemmx dubju li kienu Misilmin, bħall-“popolin” ta' Nakūr. U jekk dan il-grupp kien jikkonsisti minn bdiewa, jista' jagħti l-każ li dawn ma kinux se jiġu inklużi mal-erba' mitt Mislem li jsemmi l-Himjari, għax ma kinux suldati. Peress li ma kien ikollhom l-ebda rwol fid-difiża ta' Malta waqt l-attakk mill-Griegi, ma kellhomx għalfejn jidhru fir-rakkont. U b'hekk naraw li aħna m'għandniex għalfejn infittxu l-origni tal-poplu Malti, lanqas tal-lingwa Maltija, esklużivament mal-*għābid*, li x'aktarx tilfu l-ilsna tagħhom biex jaddottaw l-Għarbi bħala *lingua franca*. M'hemmx għalfejn, għax Malta kienet mgħammra waqt l-attakk minn diversi gruppi ta' abitanti, fosthom “sidien” u “bdiewa”. Kien biss il-ħsieb li l-*għābid* setgħu kienu Nsara li wassal lir-riċerkaturi biex jiffokaw fuqhom a skapitu tal-abitanti l-oħrajn ta' Malta, avolja, bla dubju, dawn l-oħrajn kienu fil-maġġoranza.

V. Halli nikkonkludu billi nirrispondu fil-qosor għad-domandi li ġew imqajma minn Wettinger u Dalli f' artiklu ppubblikat fit-*Times of Malta*⁴⁵ wara li qrajt l-abbozz ewlieni ta' dan l-istudju dakinhar tat-taħdita tal-Akkademja. Wettinger, huwa u jirreferi għall-poeżija Griega ppubblikata dan l-aħħar⁴⁶ fejn insibu “passaġġ ta' 28 vers li jiddeskrivi, kif hu maħsub, dak li ġara f'Għawdex jekk mhux f' Malta fis-sena 1127”,⁴⁷ meta seħħet invażjoni Normanna mmexxija mill-Konti Ruġġieru, jgħid li l-ipoteżi Slava tqajjem “*the problem of explaining the innumerable blacks that were wiped out by Roger II in 1127*”. Forsi hemm xi żball, għax il-vers inkwestjoni jgħid li għadd kbir ta' Etojpi⁴⁸ tkeċċew mill-gżira, mhux li nqatlu.⁴⁹ Imma d-domanda għadha hemm: jekk l-*għābid* kienu Slavi u mhux Afrikani, minn fejn ġew l-Etojpi? Irridu niftakru li kienu diġà għaddew kważi tmenin sena mill-ġrajjet tal-1048, meta l-*għābid* wettqu l-patt ma' sidienhom. Matul dawn it-tmenin sena, l-*għābid*, kienu min kienu, kienu ilhom li għolew u laħqu l-istatus ta' sidien. U matul dawn it-tmenin sena wkoll, il-ħakkiema ta' Malta setgħu kienu importaw skjavi Afrikani kemm felħu. Għaldaqstant il-poeżija, barra mill-fatt li jsemmi Wettinger stess, li hi poeżija u mhix dokument,⁵⁰ u barra mill-problemi li jinsabu kemm fit-test kif ukoll fit-traduzzjoni,⁵¹ m'għandniex nikkonsidrawha favur jew kontra “l-ipoteżi Slava”.

Min-naħa tiegħu, Charles Dalli jikkummenta fl-istess artiklu tat-*Times* li m'hemm l-ebda indikazzjoni indipendenti li l-*għābid* Maltin kien hemm fosthom *ṣaqālibah*, u lanqas li l-*għābid* kollha kienu minn dawn. Barra minn hekk, “*the theory as reported claims that al-Himyari was writing għābid while*

really referring to saqaliba” imma “*this reading does not seem to consider the fact that al-Himyari does employ the word saqaliba to mean saqaliba elsewhere in the same work*”.⁵²

F’dan kollu, Dalli għandu raġun. Ninnutaw imma li, kif rajna fil-Bakri, hu possibbli li awtur juża l-kelma *ghabid* biex jirreferi għall-istess grupp ta’ nies li rrefera għalihom iktar kmieni bħala *saqālibah*. Dan għax il-kelma *saqālibah* hi tikketta etnika waqt li l-kelma *ghabid* hi tista’ tgħid tikketta professjonali. B’hekk iż-żewġ kelmiet jistgħu jintużaw (bħal “turisti” u “Inglizi”) weħidhom jew flimkien biex jirreferu għall-istess grupp ta’ nies. Barra minn hekk, il-Ħimjari kellu jirrispetta l-forma verbali tal-għejun li kkonsulta. Jekk l-għajn tiegħu ma kinitx taf, jew ma kienx jimportaha, l-identità etnika tal-ilsiera, u semmiethom *ghabid*, il-Ħimjari (bin-nuqqas li kellu ta’ tagħrif ieħor) bilfors kellu jsemmihom *ghabid* ukoll.

M’iniex nistenna li b’dawn il-ħsibijiet inkun weġibt b’mod sodisfaċenti għall-punti ferm tajbin imqajma minn Wettinger u Dalli. Imma “l-ipotezi Slava” għandha titqies bħala punt sekondarju. Fil-fehma tiegħi, l-aqwa haġa hi li r-rakkont tal-Bakri, meta jirreferi għall-“popolin”, jagħtina għalfejn nissopponu li l-Ħimjari, meta qal li l-popolazzjoni ta’ Malta fis-seklu ħdax kienet tikkonsisti minn “Misilmin” u “skjavi”, kien qed jeskludi lir-rahħala u l-bdiewa, li avolja li kienu huma wkoll Misilmin, ma kinux ser jieħdu sehem fil-ġlied kontra l-Bizantini. Fi kliem ieħor, l-abitanti ta’ Malta fis-seklu ħdax setgħu kienu iktar fl-għadd u fil-varjetà milli jidher mir-rakkont tal-Ħimjari.

Niżi ħajr lill-Akkademja tal-Malti u lis-Sinjuri Olvin Vella, Christine Scicluna, Godfrey Wettinger, William Thierens, David Mallia, u Kim Dalli, u lil kull min ikkummenta wara t-taħdita tal-Akkademja tal-Malti li saret f’Dar l-Ewropa, nhar il-15 ta’ Mejju 2014. Ir-responsabbiltà tal-iżbalji, kemm fl-interpretazzjoni kif ukoll fl-espressjoni, hija tiegħi biss.

APPENDIĊI

I. It-test Gharbi tar-rakkont tal-Bakri dwar l-Islavi ta' Nakūr

Bakrī, *Masālik*, 768; idem, *Description*, 93-94.

فلما توطد له الأمر واستوسق دخل عليه عبيدهم الصقالبة فسألوه العتق فقال لهم أنتم جندنا
وعبيدنا وأنتم كالأحرار لا تدخلون في المواريث ولا تجري عليكم المقاسم فما طلبكم للعتق
فألحوا عليه في ذلك فأبى فأناله منهم جفاء وغلظة ففقدوا أخاه عبيد الله وعمه المكنى بأبي علي
وزحفوا بهما إلى القصر فحاربهم سعيد من أعلى القصر بالفتيان والنساء حتى انهزموا وقامت
عليهم العائمة فأخرجوهم إلى قرية فوق المدينة تعرف بقرية الصقالبة فتحصنوا بها سبعة أيام
وحشر سعيد وخرج إليهم وظفر بهم بعد حرب شديدة

II. IT-TRADUZZJONI FRANĊIŻA TA' DE SLANE

Bakrī, *Description*, 187-88.

[Saïd] se fut à peine établi dans le gouvernement, que les Esclavons appartenant à sa famille
par droit d'achat vinrent lui demander leur affranchissement. Il leur répondit en ces termes :
« Vous êtes notre milice et nos serviteurs ; vous êtes tout à fait comme des hommes libres
puisqu'on ne vous compte pas au nombre des choses qui se transmettent par héritage et que
vous applique pas la loi qui règle le partage des successions. Pourquoi donc voulez-vous être
affranchis? » Malgré ses observations, ils persistèrent dans leur demande et, sur son refus de
les satisfaire, ils lui adressèrent des injures grossières et prirent pour chef son frère Obeid Allah
et son oncle Abou Ali er-Rida. Attaqués par les révoltés jusque dans son palais; Saïd, qui n'était
soutenu que par ses pages et par les femmes de sa famille, les combattit du haut du château et
les força à la retraite. Expulsés de la ville par la populace, les insurgés allèrent se poster à
CARIA-T-ES-SACALEBA, « village des esclavons », bourg situé au dessus de Nokour. Ils s'y tinrent
retranchés pendant sept jours, quand Saïd, ayant enfin réuni quelques troupes, sortit pour les
attaquer. A la suite d'un combat acharné il vainquit les mutins.

Noti

- 1 Ara M. Talbi, *L'émirat aghlabide 184-296 (800-809): Histoire politique* (Librairie d'Amérique et d'Orient, 1966) 475-76, u M. Redjala, “L’archipel maltais dans la littérature historico-géographique d’expression arabe à l’époque médiévale”, *Actes du Premier Congrès d’Études des cultures méditerranéennes d’influence arabo-berbère* (Algiers: SNED, 1973) 203-208, flimkien mal-kummenti ta’ T.S. Brown, “Byzantine Malta: A discussion of the sources”. F’ *Medieval Malta: Studies on Malta before the Knights*. Mahruġ minn Anthony T. Luttrell (London: British School at Rome, 1975) 82-86; u dwar ir-rabtiet bejn l-għejjun Gharab differenti ara wkoll Joseph M. Brincat, *Malta 870-1054. Al-Himyarī’s Account and its Linguistic Implications* (Valletta: Said International, 1995) 34-41. L-istudju preżenti jikkoncentra fuq il-Himjari għax ir-rakkont tiegħu hu l-iktar wieħed li jinfirx fit-tul.
- 2 Ladarba l-artiklu Gharbi jsegwi prattikament l-istess regoli fonetiċi tal-artiklu Malti, ha nittratta l-isem tal-Himjari daqslikieku kien isem Malti, billi hu hafna iktar faċli niktbu u ngħidu, pereżempju, “tal-Himjari” flok “ta’ al-Himjari”.
- 3 Ara Brincat, *Malta* 33-34.
- 4 Al-Himyarī, *Al-Rawḍ al-mi’ṭār fī khabar al-aqtār*. Mahruġ minn Iḥsān ‘Abbās (Beirut: Maktabat Lubnān, 1975) 520.
- 5 Brincat, *Malta*.
- 6 Wettinger, “Malta fl-Eqqel taż-Żmien Nofsani” (manuskritt) u “Malta in the High Middle Ages”, *Melita Historica* 15 (2011) 367-90. Niringrazzja lil Wettinger talli għogbu jagħtini kopji ta’ dawn iż-żewġ artikli. It-traduzzjoni ta’ wahda mis-siltiet Gharab (dik ta’ Ibn Hawqal) hi attribwita lil “Adel Bishtawi, a prominent Palestinian writer” (“Malta in the High Middle Ages” 370) imma l-kumpliment jidher mingħajr attribuzzjoni.
- 7 Wettinger, “Al-Himyarī’s Malta”, *The Sunday Times of Malta*, 26 t’Awwissu, 1990; A. Luttrell, “Slaves and captives on Malta: 1053/4 and 1091”, *Hyphen* 7 (1992) 2, 99.
- 8 Charles Dalli, “‘Greek,’ ‘Arab,’ and ‘Norman’ Conquests in the Making of Maltese History”, *Storja* (2003-2004) 9.
- 9 “Gharbi” hawn t’fisser “bl-ilsien Gharbi”, mhux “ta’ nisel Gharbi”.
- 10 Ha nużaw it-termini “Misilmin” u mhux “Gharab” minhabba l-fatt li l-forzi inkwestjoni kienu jikkonsistu minn persuni ta’ oriġni diversi, fosthom saħansitra Persjani mill-Hurasan (il-Grigal tal-Iran; Leonard Chiarelli, *A History of Muslim Sicily* (Malta: Midsea, 2011) 24).
- 11 Himjarī, *Rawḍ* 520; Brincat, *Malta* 9 (riproduzzjoni tat-test Gharbi) u 11 (traduzzjoni Inġliża ta’ Mifsud).

- 12 “Kemm huwa veru li bnew il-belt ta’ Malta, iżjed diffiċli li tgħid, meta tqis li dawn, skont hu [= il-Ħimjari], ġabuha isbah minn qabel; forsi ma riedx jgħid li bnewha mis-sisien, imma li għammruha, u sebbhuha. Inkella hemm kontradizzjoni mal-istqarrija tal-bidu, fejn jgħodd il-madina ta’ Malta fost l-eqdem bliet” (Charles Dalli, *Iż-Żmien Nofsani Malti* (Malta: Indipendenza, 2002) 32).
- 13 Dwar dan il-punt ara l-istudji interessanti ħafna ta’ Alexander Borg, “Some Maltese toponyms in historical and comparative perspective,” *Studia Linguistica et Orientalia Memoriae Haim Blanc Dedicata*. Maħruġ minn Paul Wexler, Alexander Borg, Sasson Somekh (Wiesbaden: Harrassowitz, 1989) 62-85 u Manwel Mifsud, “Maltese Street names”, *Sunday Times of Malta* (10 ta’ Lulju, 1988) li jikkoncentraw l-aktar fuq it-toponimi, li huma forom aktarx iffissati bejn wieħed u iehor. Peress li l-Ħimjari mhux qed isemmi l-*madīnah* iżda qed jiddeskriviha, il-kummenti ta’ Borg u Mifsud donnhom ma tantx japplikaw għalih.
- 14 Ibn Khaldūn, *Muqaddimah*, maħruġa minn ‘Abd al-Salām al-Shaddādī (Casablanca: Khizānat Ibn Khaldūn, 2005) 2:60: *kāna min madhhabi l-uwali fī ħurubihim ħafra l-khanādiq* (“kien mid-drawwiet tal-antiki fil-gwerer li jħaffru ħniedaq”). <https://archive.org/details/moibkh>
- 15 Aħmad ibn Yūsuf al-Qaramānī, *Kitāb akhbāru l-duwal wa-āthāri l-uwal* (Baghdad: ‘Abbās al-Tabrīzī, 1282 [1865]) 1.
- 16 David Mallia, “Tracing the remains of the Punic-Roman street pattern in Mdina/Rabat (Malta)”. Taħdita pprezentata fil-konferenza Ariadne17: Geometric & Historic Urban Tissue (Prague, 2004).
- 17 Dalli, *Żmien Nofsani* 28.
- 18 Ħimjarī, *Rawḍ* 520; Brincat, *Malta* 9 (riproduzzjoni tat-test Għarbi) u 11 (traduzzjoni Inġliża ta’ Mifsud).
- 19 Wettinger, “Malta fl-Eqel taż-Żmien Nofsani” 1; qabbel il-verżjoni Inġliża: “*They demolished the fortress of Malta, and they plundered and stole whatever they were able to take*” (“Malta in the High Middle Ages” 368).
- 20 Skont id-dizzjunarju standard ta’ H. Wehr u J. M. Cohen, *Arabic-English Dictionary. The Hans Wehr Dictionary of Modern Written Arabic. 4th Ed.* (Ithaca, NY: Spoken Language Services, 1993): “to insult, abuse, call names, revile (s.o.), rail (at); to curse (s.o.); to blaspheme, curse, swear” (s.v. *sbb*).
- 21 Ħimjarī, *Rawḍ* 520; Brincat, *Malta* 9. Dwar dan il-punt ara A. Mayr, “Zur Geschichte der älteren Christlichen Kirche von Malta”. *Historisches Jahrbuch* 17 (1896) 486-87. “On the history of the older Christian church of Malta” (trad. Hanna Stöger) *Sixtieth Anniversary of the Malta Historical Society: A Commemoration* (Malta Historical Society, 2010); Luttrell, “Ibn Hauqal and Tenth-century Malta”, *Hyphen*

- 5 (1987) 4: 157-60; A. Barbato, “Conquista e presenza arabo-islamica a Malta”, *Annali: rivista del Dipartimento di studi asiatici e del Dipartimento di studi e ricerche su Africa e paesi arabi* 50 (1990) 237; Luttrell, “Slaves” 99; Brincat, *Malta* 16-19; Dalli, *Żmien Nofsani* 28-31; idem, *Malta: The Medieval Millenium* (Malta: Midsea Books, 2006) 58-62; idem, “‘Greek’, ‘Arab’, and ‘Norman’ Conquests” 14-15; Wettinger, “Malta in the High Middle Ages” 369-75.
- 22 Dalli, *Żmien Nofsani* 31; *Malta* 60-61; Wettinger, “Malta in the High Middle Ages”, 373-74, abbazi ta’ Alessandra Molinari u Nathaniel Cutajar, “Of Greeks and Arabs and of Feudal Knights: A preliminary archaeological exposure of Malta’s perplexing Middle Ages”, *Malta Archaeological Review* 3 (1999) 9-20.
- 23 Qed insejhlhom “skjavi” għax ma nafux jekk kinux ilsiera tal-gwerra, jiġifieri, jekk kinux ilsiera fis-sens storiku tal-kelma. Wettinger, *Slavery in the Islands of Malta and Gozo ca. 1000-1812* (Malta: PEG, 2002) 1.
- 24 Dalli, *Żmien Nofsani* 31.
- 25 M’hemmx bżonn infakkar li l-identità tal-iskjavi ilha tiġbed l-attenzjoni minhabba l-fatt li huma setghu kienu fost l-antenati tal-poplu Malti tal-lum (ara pereżempju Kim Dalli, “Maltese may have been descended from Slavs”, *Times of Malta*, 19 ta’ Mejju, 2014). Peress li l-identità tal-iskjavi jaf titfa’ dawl fuq xi aspetti tal-istorja lingwistika u soċjali, ta’ min jipprova jasal sal-qiegh tal-kwestjoni. Importanti imma nkunu preċiżi dwar liema kwestjoni qed niddiskutu. Fejn tidhol il-kompożizzjoni ġenetika tal-poplu Malti tal-lum, kulma għandna bżonn huma r-riżultati tal-ittestjar tad-DNA (ara Alex E. Felice, “Genetic origin of contemporary Maltese”, *Sunday Times of Malta*, 5 ta’ Awwissu, 2007). L-istudju preżenti imma bihsiebu jagħraf għal xiex kien qed jirreferi l-Himjari meta uża l-kelma *ghabid*: kwestjoni ta’ filoloġija mela, mhux tal-ġenetika (ara Michael Cooperson, “Slavic origins”, *Times of Malta*, 31 ta’ Mejju, 2014). Barra minn hekk, mingħalija li l-iffokar fuq l-iskjavi xorta wahda żbaljat kif se nispeġa fit-tmiem tal-istudju.
- 26 Himjari, *Rawd* 520; Brincat, *Malta* 9-10 (riproduzzjoni tat-test Gharbi) u 11-12 (traduzzjoni Ingliża ta’ Mifsud); qabbel Wettinger, “Malta in the High Middle Ages” 378 u “Malta fl-Eqqel taz-Żmien Nofsani” 11.
- 27 “*Was als der Kern dieser Erzählung erschieht, nämlich die Einigung der Gesamter Bevölkerung Maltas, der herrschenden und der beherrschten Klasse, gegen den christlichen Gegner und die infolge davon erfolgte soziale Gleichstellung beiden Teile, scheint vorauszusetzen, daß die ganze Bevölkerung Maltas damals dem muhammedanischen Glauben anhing*” (Mayr, “Zur Geschichte” 493; traduzzjoni Ingliża f’“On the History” 38).
- 28 Brown, “Byzantine Malta” 85.

- 29 Wettinger, “The Arabs in Malta”, f’ *Malta: Studies of its Heritage and History* (Malta: Mid-Med Bank, 1986) 91.
- 30 Luttrell, “Slaves” 103.
- 31 Wettinger, “Malta fl-Eqqel taż-Żmien Nofsani”. Qabbel Dalli, *Żmien Nofsani* 32, fejn jittkellem dwar l-iskjavi daqsliekku kienu Nsara. Ta’ min ifakkar li l-forma korretta tal-kelma “skjavi” hi *ghābid* (skont il-fonetika storika tal-Malti) jew ‘*abūd*’ (skont is-sistema ta’ traskrizzjoni mhaddma bl-Ingliż) u mhix *ghābida* (forma li tidher *biss* meta l-kelma tkun oġġett dirett definit utilizzat f’ kostrutt, u b’hekk ma tintuża qatt bhala forma ta’ referenza).
- 32 Brincat, *Malta* 20; hekk ukoll Dalli, *Żmien Nofsani* 32.
- 33 Ara pereżempju D. Ayalon, “Mamlūk”, *Encyclopaedia of Islam, 2nd Ed.* Maħruġ minn P. Bearman et al. (Leiden: Brill, 1960-2007); qabbel Brincat, *Malta* 23.
- 34 Wettinger, “Christians and Muslims in Arab Malta”, *Sunday Times of Malta*, 2 ta’ Mejju, 2010. Fil-pubblikazzjonijiet reċenti tiegħu, Wettinger jirtira l-konkluzjoni li ġibed iktar minn kwart ta’ seklju ilu, ċoè li l-*ghābid* ma setgħux kienu skjavi militari. Abbażi tal-fatt li l-*ghābid* “issieltu bi qlubija kbira biex ireġġgħu lura lill-Bizantini Nsara li nizlu f’xtut ta’ Malta” Wettinger jikkonsidra li dawn setgħu kienu “l-merċenarji aktarx suwed li ġew Malta lejn l-1040” mibgħuta mill-hakkiema Ziridi (Wettinger, “Malta fl-Eqqel taż-Żmien Nofsani” 12-13; “Malta in the High Middle Ages” 377-80; “Ghābida [*sic*] and Captivi in Eleventh century Malta”, (manuskritt); Chiarelli, *History* 130. Wettinger, “Black African Slaves in Malta”, *Mediterranean Seascapes*. Maħruġ minn Simon Mercieca (Malta University Publishers, 2007) 65-81 jittratta fuq perijodu iktar imwahħar).
- 35 Wettinger, *Slavery* 1; u *Place-Names of the Maltese Islands ca. 1300-1800* (Malta: PEG, 2000) 565.
- 36 Ibn Manzūr (Afrika ta’ Fuq, m. 1311 jew 1312), *Lisān al-‘arab*, s.v. *WSF*. <http://www.baheth.info/>
- 37 Wettinger, “Christians in Muslim Malta”, *Sunday Times of Malta* (28 t’ April 1990) u “Malta in the High Middle Ages”, fejn dwar l-*ghābid* jgħid: “*If they were all of African origin, they should surely have left substantial surviving signs of them in the ethnic composition of the Maltese population, which is not the case*” (379). Imma fi “Black African Slaves”, jgħid li “*slightly dark-skinned individuals can be found in all sections of the population... though never in a high proportion*” (75). Mid-dehra imma li Wettinger hawn kien qed jittkellem dwar id-dixxendenti ta’ Afrikani li ġew Malta wisq wara l-1050.
- 38 Wettinger, “Malta fl-Eqqel taż-Żmien Nofsani” 12; u “Malta in the High Middle Ages” 379-80; Brincat, *Malta* 24.

- 39 Abū ‘Ubayd al-Bakrī, *Al-Masālik wa l-mamālik* (“It-Toroq u s-saltniet”). Maħruġ minn A.P. Leeuwen u A. Ferré (Carthage: al-Dār al-‘Arabiyyah li l-Kitāb, 1992) 768; u *Description de l’Afrique septentrionale*. Maqluba għall-Frañċiż minn Mac Guckin de Slane (Algiers: Imprimerie du gouvernement, 1857). Test Għarbi mitbugħ għal darb’ohra bhala *Al-Mughrib fī dhīkr bilād ifrīqiyyah wa l-maghrib* (“Il-Ktieb tal-ġhaġeb dwar l-Afrika ta’ Fuq”). Baghdad: al-Muthannā, [1968?]. Ħarġa riveduta (Paris: Adrien-Maisonneuve, 1965) 93-94 (test Għarbi), 187-88 (traduzzjoni Frañċiża). Għat-test oriġinali u t-traduzzjoni Frañċiża ara l-appendiċi.
- 40 Wettinger, *Place-Names of the Maltese Islands*, s.v. Skorba.
- 41 Joseph Aquilina, *Maltese-English Dictionary* (Valletta: Midsea, 1987) s.v. Skorba; Erin Serracino-Inglott, *Il-Miklem Malti* (Valletta: KKM, 2003) s.v. Skorba.
- 42 Perezempju, fis-sena 858, il-belt ta’ Nakūr sfat attakkata minn grupp ta’ nies imsejġha “Maġus” (Bakrī, *Masālik*, 92). Normalment, il-kelma Għarbijja “Maġus” tfisser iż-Żorastrijani tal-Iran. Imma hawn tfisser il-Vikingi (!), abbazi ta’ ċertu xebh bejn ir-reliġjon tal-Iranjani u din tal-abitanti tal-Ewropa ta’ Fuq (A. Melvinger, “Madjūs”, *Encyclopaedia of Islam*).
- 43 P. B. Golden, “al-Šakālibah”, (1), *Encyclopaedia of Islam*.
- 44 Wettinger, “Malta in the High Middle Ages” 374-77.
- 45 Kim Dalli, “Academics at odds over Slavs slaves theory”, *Times of Malta*, 9 ta’ Ġunju, 2014.
- 46 Joseph Busuttil, Stanley Fiorini & Horatio C. R. Vella, *Tristia ex Melitogauda. Lament in Greek Verse of a XIIth-century Exile on Gozo* (Valletta: Best Print, 2010).
- 47 Wettinger, “Malta fl-Eqqel taż-Żmien Nofsani” 18.
- 48 Bħalma jgħidilna l-Professur Wettinger stess: skont il-Professur A. Bonanno, it-test oriġinali Grieg “*refers to Ethiopians without any indication of servile status*” (Wettinger, “Malta in the High Middle Ages” 385, nota 33.)
- 49 Hawn hu l-vers inkwestjoni, kif ġie maqlub għall-Ingliż minn Busuttil, Fiorini, u Vella: “*He [= il-mexxej, ċoè Ruġġieru] banished from the country their sheikhs, / With all their households and (their) black slaves, not indeed a few*” (iċċitat minn Wettinger, “Malta in the High Middle Ages” 385).
- 50 Wettinger, “Malta in the High Middle Ages” 384.
- 51 Zagklas, wara li jenumera l-hafna żbalji fit-test Grieg, jagħlaq billi jgħid: “*Aufgrund dieser Fehler ist auch die englische Übersetzung nicht befriedigend, sondern an vielen Stellen unverständlich und unzuverlässig*” (296). Mid-dehra imma, l-iżbalji li jinsabu fil-vers inkwestjoni huma żbalji ta’ ortografija biss (ara l-kummenti ta’ Zagklas dwar il-paġna 166). Nikolaos Zagklas, Reċensjoni ta’ Busuttil et al, *Tristia. Jahrbuch der österreichischen Byzantinistik* 62 (2012) 294-297.
- 52 Dalli, “Academics at odds”.

“hemme ard bayda v hemme ard seude et hamyra” kif il-Ġeografija tgħinna nifhmu l-Kantilena

John A. Schembri

F'dawn l-aħħar għaxar snin kien hemm enfasi dwar ir-rabtiet bejn il-ġeografija u l-istudji umanistiċi. Tliet kotba ppubblikati dan l-aħħar¹ taw provi godda li d-dixxiplini tradizzjonalment umanistiċi huma mimlija ġeografija. Artiklu partikulari ta' Peta Mitchell jittratta eżattament is-saffi li hija mfassla ħajjitna fuqhom u bħala eżempju tiegħu l-istorja, il-ġeografija u l-ġeoloġija u r-rabtiet li dawn għandhom mal-letteratura.² Kemp tiegħu l-eżempju tal-kummerċ tal-ħwawar, speċjalment dak bejn il-Lvant u l-Ewropa u tpoġġi l-operat kollu ta' din l-attività fuq mapep elettronici (*Geographic Information Systems*).³ Davis (2011) tipproponi l-importanza fit-taħlita bejn il-ġeografija, l-umanitajiet u l-istorja ambjentali biex wiehed japprezza l-ispace li toffri narrattiva dwar l-ambjent. Għaldaqstant nistgħu ngħidu li dawn is-saffi akkademiċi u tekniċi meta jitpoġġew fuq xulxin u jithalltu ma' xulxin joħolqu dik li Whittlesey isejthilhom *sequent occupance*, meta generazzjoni thalli lil ta' warajha l-istampa u l-impront tagħha fuq l-ambjent. Il-Kantilena tista' tgħid li hija forma ta' narrattiva li ħallitilna minjiera ta' studju ġeografiku, ġeoloġiku, ġeomorfoloġiku u ambjentali li ta' min wiehed jidhol fih fid-dettall.

Il-poeżija tissarraf tajjeb għal temi ġeografiċi. Alexander u Cooper iħarsu lejn is-sinifikat tal-ispace, dak urban kif ukoll dak rurali, il-lok u l-ambjent fix-xogħlijiet ta' selezzjoni ta' poeti Ingliżi u Irlandiżi.⁴ Hawnehk l-awturi janalizzaw in-nisġa bejn il-lingwa u l-lok, il-forom tal-art u l-ambjent, il-hoss u l-ispace, u jesploraw vokabularji godda li jagħtu tifsira aħjar lill-ambjent

ġeografiku. Aktar vicin tagħna Joris et al (2013) taw antologija ta' diversi forum ta' letteratura tal-Magreb u li l-firxa storika hija mill-qedem fejn insibu tpingijiet fuq il-blat, l-influenza Arabo-Berbera (sekli 9-15), u dik Lhudija u tasal sal-ġranet tal-lum. Tista' tgħid riless tal-istorja tagħna, seklu wara l-ieħor.

Hemm bosta definizzjonijiet ta' xi tfisser *ġeografija*. F'dizzjunarju speċjalizzat Gregory et al jiddistingwu żewġ forum ta' tifsir: waħda hija 'għarfien fuq' u l-oħra hija 'studju dwar'.⁵ L-ewwel forma tagħti semplicement informazzjoni, ngħidu ahna l-ġeografija tal-Mediterran, u torbot l-ambjent fiżiku (eż. muntanji, xmajjar, ibħra) ma' dak uman (popolazzjoni, bliet, trasport). It-tieni forma għandha x'taqsam aktar ma' għarfien intellettuali fuq dixxiplina speċjalizzata bħall-qsim fil-blat (*faults*), l-effett tal-ilma ġieri bħal xmajjar u nixxiġhat fuq il-madwar, u l-effett tal-mewġ max-xtut. Gregory et al jorbtu l-Ġeografija mal-Istorja fejn hemm element ta' tagħrif ġenerali u ieħor ta' għarfien speċjalizzat. Barra minn hekk il-Ġeografija għandha diversi oqsma wesgħin: il-ġeografija fiżika, dik umana, u dik li tgħaqqad iż-żewġ oqsma flimkien.⁶ Din id-dixxiplina għandha storja twila li, tista' tgħid, tibda mill-użu tal-kartografija mill-Eġizzjani bħala rappreżentazzjoni tax-xenarju tal-madwar fuq forum żgħar tat-tafal li setgħu jgħorruhom kullimkien. Illum bl-elettronika tista' tgħid il-kartografija hija fil-but ta' kulhadd bl-użu tal-GPS (*Geographic Positioning Systems*).

Il-Kantilena ma hi xejn ħlief xhieda ta' dawn it-tliet oqsma magħqudin f'poezija waħda li tittratta fuq każ allegoriku dwar dar li waqgħet għax kienet mibnija fuq tafal artab. L-ewwel żewġ taqsimiet ta' dan l-istudju jittrattaw fuq il-parti fiżika biss, imbagħad tiġi trattata l-parti umana u fl-aħħar dik il-parti li tgħaqqad il-fiżiku u l-uman f'daqqa.

F'dan l-artiklu l-ewwel ser jingħata apprezzament qasir fuq it-tipi differenti ta' blat li sawru l-gzejjer Maltin, jiġifieri l-ġeologija, u l-ġeografija tagħhom, u l-effetti li għandha z-zona taflija fuq il-blat ta' fuqha. Il-kuluri differenti msemmija fil-poezija jiġu wkoll interpretati. Però, qabel dan, tajjeb li wieħed jagħti d-dehra tal-gzejjer Maltin, l-aktar il-firxa tal-irhula u l-irħajjel li kien hawn.

Il-firxa tal-irħajjel ta' Malta

Fiż-żmien li għex fih Caxaro l-belt principali kienet l-Imdina u l-inħawi ta' madwar il-portijiet kienu kkunsidrati zoni li wieħed għandu joqgħod 'il bogħod minnhom. Il-firxa tal-irhula kienet kif tidher fil-Fig. 1. Huwa stmat li meta

nkitbet il-Kantilena l-popolazzjoni ta' Malta kienet ta' mhux aktar minn 20,000.⁷ Din kienet mifruxa fuq medda ta' art agrikola 'l bogħod kemm jista' jkun mix-tut. Fig. 1 turi mappa bbażata fuq xogħlijiet ta' Wettinger (1969; 1975; 2000) b'bosta ismijiet tal-irħajjel li kien hawn u li l-aktar kienu mifruxa f'zoni fejn hemm pjuttost pjanuri magħmulin mill-franka u ħamrija tajba. Il-mappa tagħti stampa ta' kif l-irħajjel ġew abbandunati fi żmien Caxaro. Fil-faži ta' qabel l-1419 kienu dawk tan-naħa ta' isfel ta' Malta li ntelqu; waqt il-faži 1419-1530 kienu dawk l-irħajjel tan-naħa ta' fuq. Ftit kienu dawk li ġew abbandunati fi żmien il-Kavallieri, mibluġhin mill-firxa urbana, bħal fiċ-ċentru tal-gżira.

Meta waslu l-Kavallieri l-użu tal-portijiet thaffef ġmielu.



Fig. 1: Mappa ta' Malta turi l-firxa tal-irħajjel, l-irħula u l-belt

Għaldaqshekk li l-awtur tal-Kantilena kellu dar fl-Imdina hija suppożizzjoni tajba għax huwa hawnhekk li nsibu s-saffi bil-problemi msemmija, problemi li għadhom magħna sal-lum. Fuq lista bbażata minn tfittxija fl-Arkivju Notarili jidher li Caxaro kellu tmien propjetajiet b'kollox. Tabella 1 tagħtihom kollha bil-lok eżatt u bejn wieħed u iehor il-limiti tagħhom. Tista' tgħid li barra minn dawk tas-Sigġiewi u l-Mosta, kollha seta' jkollhom problemi ta' struttura mibnija fuq il-qawwi ta' fuq li fil-baži tiegħu jinstab tafal li jintreħa max-xita u jcaqlaq il-bini ta' fuqu.

Tip ta' Propjetà	Lok	Limiti
Żewġt idjar	L-Imdina	għol-Imdina
Biċċa art	L-Imħasel	San Pawl il-Baħar
Għalqa	Tal-Lhudi	Il-Buskett/Nofsinhar mir-Rabat
Biċċa art	Wied il-Bużbież	lejn il-Punent tal-Imdina
Art (nofs sehem) f'xagħra	L-Istabal	L-Imtaħleb/Wied il-Bużbież
Għalqa	Il-Għassiewi	Is-Sigġiewi
Għalqa bid-dwieli u razzett	Ta' Rasula	?
Raba'	Torbet Garfagna	Ta' Vnezja, il-Mosta

Tab. 1: Lista tal-propjetajiet li kellu Caxaro, bil-lok eżatt u l-limiti tagħhom

II-Ġeoloġija u l-Kuluri fil-Kantilena

Il-ġeoloġija tittratta diversi forom ta' tagħrif u l-aktar waħda ewlenija hija dik ta' tip ta' blat li jifforma l-qoxra tad-dinja. Hawnhekk insibu tliet tipi prinċipali: *metamorfici* – dawk iffurmati taħt wiċċ id-dinja li jinbidlu mħabba s-šhana u l-persjoni f'forom oħra, ngħidu aħna l-irħam. *Blat vulkaniku* – meta blat imdewweb bħal magma jibred u jibbies (dan ġieli jizbokka fuq wiċċ l-art minn go vulkani u jibbies, jibred u jsir lava); hemm bosta gzejjer li huma magħmula hekk (eż. Pantellerija). It-tielet tip huwa *blat sedimentarju* – dan jiġi fformat minn biċċiet u frak tar-ramel, arzell, ġebel żgħir u frammenti oħra, bħal xi minerali. Din it-taħlita tissejjah sediment. Bil-mod dan is-sediment jinġarr minn xmajjar u kurrenti u wara li jakkumula fuq wiċċ il-qiegħ tal-baħar jispiċċa f'saffi li biż-żmien jibbiesu u jsiru blat li allavolja huwa sod huwa kkunsidrat bħala l-aktar wieħed artab u li jifarrak malajr. Il-blat Malti huwa magħmul minn dan it-tip. Wara dan, il-blat kollu taċ-ċentru tal-Mediterran ġie merfugħ fuq il-livell tal-baħar u nkixef għall-arja wara ċaqliq tektoniku. Dawn il-proċessi fuq baži globali ġew imfissra dan l-aħħar fil-ġabra ta' studju ta' Gradstein et al

li taw spjegazzjoni xjentifika ta' kif ġew iffurmati s-saffi li jagħmlu d-dinja u huma wkoll immodifikaw il-kronoloġija ta' dan il-proċess.⁸ Barra minn hekk, Cavazza et al u Max u Cantoloni ffokaw fuq il-formazzjoni tal-Mediterran⁹ u Pedley et al spjegaw fid-dettall is-saffi tal-gżejjer Maltin.¹⁰

B'dan il-proċess, li ħa bosta miljuni ta' snin,¹¹ ġew esposti s-saffi ewlenin tal-blat Malti. Fil-Figura 2 u f'Tabella 2 insibu t-terminoloġija li tiddistingwi l-blat differenti, l-għarfien tal-propjetajiet tagħhom u b'mod speċjali l-kuluri li jirrappreżentaw dawn is-saffi.

Isem is-saff prinċipali	Fond mill-wiċċ	Użu prinċipali
Il-qawwi ta' fuq (QF)	162m	Jithallat ma' konkrit; kantuni
Il-ġebbla s-safra (S)	12-il m	-
It-tafal (T)	25m	Fuhħar
Il-franka (F)	23 sa 207m	Għall-bini u l-iskultura
Iż-zonqor (Ż)	140m	Jithallat mal-konkrit; bankini; turgien

Tab. 2: Is-saffi tal-blat kif jinstabu fuq xulxin, il-fond sa fejn jinstabu, u l-użu prinċipali tagħhom

Biex wiehed jifhem aħjar dawn is-saffi jingħataw eżempji ta' kull wiehed minnhom bil-Figuri 3-8.

Biex wiehed jgħaqqad il-kuluri li jirrappreżentaw il-ġebel differenti li jsawwar il-blata Maltija mal-kuluri li jissemmew fil-Kantilena nużaw il-kwotazzjonijiet diretti mill-poeżija li jidhru fuq Tabella 3. Nistgħu niġbdu paraguni interessanti. Tabella 4 tagħti lista ta' lokalitajiet zgħar li l-ismijiet tagħhom jixxiebhu mal-kulur tal-blat u l-ġebel tal-madwar.




Fig. 2: Il-firxa tas-saffi tal-wiċċ tal-blat fuq il-gżejjer Maltin u kif jidhru n-naħa ta' Ħad-Dingli



Fig. 3: Il-qawwi ta' fuq – Il-Marfa
Il-kulur jagħti fl-aħmar u jiffirma hamrija
ħamra (*terrarossa*)



Fig. 4: Il-ġebbla s-safra – Had-Dingli

Kantilena	Kulur u tifsira	Terminu ġeoloġiku
hemme ard bayda v hemme ard seude et hamyra	abjad	Il-franka
hemme ard bayda v hemme ard seude et hamyra	iswed	It-tafal/Il-qawwi ta' isfel?
hemme ard bayda v hemme ard seude et hamyra	aħmar	Il-qawwi ta' fuq

Tab. 3: It-tifsira tal-kuluri fil-Kantilena

Sena	Kulur
1501	gebel labiath , contrata
1538	ta gebel labiod , galca
1505	bilata ilbayda , contrata
1417	Curtin labiad
1503	rucuha tal gebel labiath , clausura
1553	gebel lachmar , animagium
1585	xifer lahmar , locum
1599	targia il hamra , loco
1497	hagira seude , contrata
1541	hagret eseude , contrata
1581	ill huelge ta taht il colla isafra

Tab. 4: Lista li turi l-kuluri differenti ta' kif xi blat jew ġebel jindikaw lok ta' propjeta'¹²



Fig. 5: It-tafal – Il-Qammieh
Bl-Ingliż insejnhulu *Blue Clay* minħabba
l-kulur ikhal tiegħu, jagħti dehra skura wkoll.



Fig. 6: Il-franka, bajdanija u tagħti fil-
kafellatte meta tinkixef



Fig. 7: Il-franka maħduma biex tintuża



Fig. 8: Il-qawwi ta' isfel – Wied Babu,
in-Nofsinar ta' Malta

Ix-Xquq u l-Istudju Tagħhom

Fil-ġeoloġija, xaqq huwa frattura ġol-blat jew spazju bejn blatiet, u fejn jidher li kien hemm ċaqliq u diżlivell sinifikanti tal-pjan. Il-qasmiet li sawru l-gzejjer Maltin huma dovuti għaċ-ċaqliq globali. Dan iċ-ċaqliq barra li sawwar il-Mediterran minn ibħra ta' storja ġeoloġika, għab fin-nofs tal-Mediterran xquq kbar jaqsmu lil dan il-baħar u tellgħu fil-wiċċ lill-gzejjer Maltin.¹³ Biċċiet mid-diskontinwitajiet jidhru fil-wiċċ (eż. Fig. 9 u 10) u f'kull parti tal-gzejjer Maltin b' mod speċjali lejn in-naħa ta' fuq ta' Malta.

Barra minn hekk, Figura 9 turi l-qsim naturali ta' dan il-blat. Dan barra mis-saff tat-tafal jagħti forma lill-gzejjer li tista' tgħin fit-tifsira tal-Kantilena, u Figura 10 turi wieħed mix-xquq. F'dawn il-każi l-blat mhux biss joħroġ farrett meta jinqata' wieħed mill-ieħor, imma wkoll imil lejn xi naħa dgħajfa. Jista' wkoll jitgerbeb għal isfel.



Fig. 9: Il-qasmiet prinċipali li jagħtu espressjoni fuq il-wiċċ tal-art Maltija



Fig. 10: Qasma tipika fil-Punent ta' Malta – Il-Prajjiet



Fig. 11: Konsenturi f'binja fl-Imdina – *kitatili li gebel*

Hemm bosta modi kif il-qasmiet imsemmija jagħtu dehra ġdida lill-ambjent b'mod speċjali meta jkun hemm tafal li jixxarrab wara x-xita jew xi ċaqliq naturali. Fig. 10 tagħti stampa ċara ta' dan b'diżlivell bejn il-pjani. Meta dan iċ-ċaqliq isir fuq l-ambjent il-mibni jidhru konsenturi li jistgħu jagħtu dehra ċara lil dan il-proċess naturali kif ġara fuq waħda mill-propjertajiet ta' Pietru Caxaru. Fig. 11 turi l-irbit tal-blokki fl-Imdina sabiex iżommu milli jiċċaqalqu aktar. L-Imdina hija mibnija fuq art tal-qawwi ta' fuq li taħtha hemm it-tafal.




Fig. 12: Il-pożizzjoni ta' Malta fil-Mediterran, iz-zona ta' studju fil-Punent ta' Malta, u l-lok eżatt fejn dawn il-proċessi huma preżenti fuq medda ta' art rurali.




Fig. 13: Dettall taz-zoni tar-riċerka

II-Ġeomorfoloġija

Il-ġeomorfoloġija tittratta l-forma tal-blat u kif l-art tiġi mmudellata mill-elementi, ċaqliq sismiku u wkoll minn xogħol il-bniedem. Fig. 10 turi li t-tafal jinsab bejn il-qawwi ta' fuq u l-franka. It-tafal xott huwa iebes ħafna, qisu blat, u għaldaqshekk ikun stabbli u jżomm postu kif ukoll jerfa' l-blat ta' fuqu. Meta tagħmel ix-xita, l-ilma jissaffa minn ġol-blat u jidhol minn bejn il-farretti u jxarrab it-tafal, dan jirtab u jista' jiehu kull forma oħra. Huwa hawn li jista' jkun hawn il-problemi meta l-qawwi ta' fuq jibda jiċċaqlaq, speċjalment ma' tul il-farretti u l-qsim li jkun hemm. Peress li l-qawwi ta' fuq huwa magħmul minn blat kbir, il-piż ikun konsiderevoli. Dan il-proċess iġib instabilità fl-inħawi fejn hemm ix-xaġħri u meta dawn jinstabu f'xi fer precipizju l-problema tikber għax ma jkunx hemm blat ieħor quddiem il-blokka maqluġha biex iżzommha milli taqa'.

Id-Dipartiment tal-Ġeografija fl-Università ta' Malta ilu madwar tmien snin jistudja dawn il-proċessi fl-istess inħawi tal-Punent ta' Malta taħt it-tmexxija tal-Prof. Mauro Soldati. Flimkien mal-Università ta' Modena u Reggio Emilia, iċ-Centro Nazionale di Ricerca ta' Bologna, l-Università ta' Trieste, l-Università ta' Santander u issa bl-interess tal-Università ta' Palermo ġew prodotti diversi pubblikazzjonijiet fuq is-suġġett¹⁴ fejn id-Dipartiment tal-Ġeografija tal-Università ta' Malta għandu ricerka u jżomm monitoraġġ kontinwu ta' xi wħud mix-xquq fiz-zona (Fig. 12 sa 15).

Numru	Ċaqliq orizzontali (ċm)	Direzzjoni 'l fejn il-blat jiċċaqlaq
302	negliġibbli	-
303	negliġibbli	-
305	negliġibbli	-
306	1.6	Grigal
307	1.1	Lvant
309	2.3	Xlokk
310	negliġibbli	-

Tab. 5 Riżultati taċ-ċaqliq bejn Ottubru 2005 u Novembru 2010

Aktar minn hekk, Tabella 6 tagħti l-kliem kollu li jinstab fil-Kantilena li għandu rabta ma' dan l-artiklu u sabiex wiehed jagħlaq din il-parti jeħtieġ li l-kwotazzjonijiet mill-Kantilena jidhru ċari u l-applikazzjoni tagħhom spjegata.




Fig. 14: Il-Qarraba mill-ajru bid-direzzjoni ta' ċaqliq



Fig. 15. Il-Qarraba – Il-farrett immarkat 309 jidher hawn fuq bejn iż-żewġ blatiet iħarsu lejn il-Lvant, b'ċaqliq lejn ix-Xlokk

II-kliem tal-poeżija	It-tifsira
<p>Huakit hi mirammiti lili zimen nibni Mectatilix mihallimin me chitali <i>tafal morchi</i> <i>fen timayt insib il gebel sib tafal morchi</i> <i>vackit hi mirammiti.</i></p> <p>Huakit by mirammiti Nizlit hi li sisen Mectatilix li mihallimin ma <i>kitatili li gebel</i> <i>fen tumayt insib il gebel sib tafal morchi</i> Huakit thi mirammiti lili zimen nibni Huec ucakit hi mirammiti vargia ibnie biddilihe inte il miken illi yeutihe Min ibidill il miken ibidil il vintura <i>haliex liradi 'al col xibir sura</i></p> <p><i>hemme ard bayda v hemme ard seude et hamyra</i> <i>Hactar min hedann heme tred mine tamarra.</i></p>	<p>Tafal artab, jġġifieri mxarrab jew ixxarrab wara li nbniat id-dar. L-awtur stenna li jsib il- blat. Dan juri li l-inhawi fejn bena d-dar hemm geoloġija mhallta</p> <p>L-istess referenza għat-tafal</p> <p>dan il-vers juri l-geomorfoġija</p> <p>il-kuluri tal-blat</p> <p>twissija biex wiehed joqgħod 'il bogħod minn dawn l-inhawi</p>

Tabella 6 turi l-kliem tal-poeżija u t-tifsira tiegħu.




Fig. 16: Lista tal-propjetaġiet li kellu Caxaro, bil-lok eżatt u l-limiti taqħhom

Konkluzjoni

Din it-tiżwiqa bejn il-letteratura u l-ġeografija tagħti lok għal studji oħra fejn jidhlu diversi forom tal-letteratura, bħal novelli u reċti, u fergħat tal-ġeografija, bħal ġeoloġija, ġeomorfoloġija u ġeografija umana, speċjalment dik tan-narrattivi tal-ambjent uman. Il-ġeografija fil-Kantilena turina bosta ħwejjeg. Bniedem għani bħal Caxaro akkwista propjetajiet fin-naħa ta' fuq ta' Malta, sitta minnhom viċin ta' xulxin, erbgħa minn dawn, bejn wiehed u iehor, lejn il-Punent u mill-ġeoloġija jidher li kien hemm nixxigħat għat-tisqija. Bosta minnhom setgħu jidhru mill-Imdina stess peress li l-belt prinċipali kienet oghla minnhom kollha, speċjalment id-dehra minn fuq is-swar u l-bini ta' fuqu. Għalhekk meta lil Caxaro waqgħetlu d-dar, li probabilment kienet mibnija fuq ix-xifer taffi tal-Imdina, din kienet traġedja akbar milli mistenni għax dik li setgħet kienet l-għassa tiegħu minn ġo daru spicċat jew tgerfxtet u għaldaqstant għalhekk dik l-enfasi kollha fil-poeżija.

Hemm bosta xogħol li jrid isir, b'mod speċjali analiżi tal-lokalitajiet li dwarhom tinkiteb il-letteratura, jiġi spjegat id-dettall tal-ambjent il-mibni kif ukoll dak rurali bil-firxa tal-kampanja.

Nirringrazzja lill-udjenza li ngabret tisma' t-tahdita organizzata mill-Akkademja u tagħmel kummenti dwar din it-tema fl-24 ta' Lulju 2011 f' Palazzo Falson, l-Imdina. Niddedika dan l-artiklu lill-Professur Godfrey Wettinger u Dr Joseph F. Grima, għalliema tiegħi tal-Istorja, u liż-ziju tiegħi, il-Kanonku Dun Ġwakkinn Schembri, li fost bosta tagħlimiet urieni t-toroq lejn ix-Xjenzi Soċjali u l-mogħdijiet tal-letteratura.

Biblijografija Supplimentari

- Bajada, S., The geology of the Maltese Islands. Power point presentation. L-awtur (bla data)
- Devoto, S., Biolchi, S., Bruschi, M., González Díez, A., Mantovani, M., Pasuto, A., Piacentini, D., Schembri, J.A. & Soldati, M., *Landslides along the north-west coast of the Island of Malta*. Proceedings of the Second World Landslide Forum – 3-9 t'Ottubru 2011, Ruma (fl-istampa)
- Devoto, S., Forte, E., Mantovani, M., Mocnick, A., Pasuto, A., Piacentini, D. & Soldati, M., *Integrated monitoring of lateral spreading phenomena along the north-west coast of the Island of Malta*. Proceedings of the Second World Landslide Forum – 3-9 t'Ottubru 2011, Ruma (fl-istampa)
- Soldati, M., Buhagiar, S., Coratza, P., Pasuto, A. & Schembri, J.A. (eds.) *Proceedings*

- of the Italo-Maltese Workshop on Integration of the geomorphological environment and cultural heritage for tourism promotion and hazard prevention - Malta, 24-27 April 2007*. Geogr. Fis.Dinam. Quat., 31(2) (2008) 93-249
- Soldati, M., Maquaire, O., Zezere, J.L., Piacentini, D., & Lissak, C. (2011) "Coastline at Risk: Methods for Multi-Hazard Assessment." *Journal of Coastal Research* (fl-istampa)
- Wettinger, G., "The Militia List of 1419-20: a New Starting Point for the Study of Malta's Population". *Melita Historica*. 2 (1969) 80-106
- "The Lost Villages and Hamlets of Malta, in Medieval Malta". A.T Luttrell, ed. *Studies on Malta before the Knights* (London: British School in Rome, 1975) 181-216

Noti

- 1 Bodenhamer, Corrigan, J & Harris, T.M. Eds. *The spatial humanities: GIS and the future of humanities scholarship* (Bloomington: Indiana University Press, 2010); Daniels, S., DeLyser, D., Entrikin, J.N. & Richardson, D., *Envisioning landscapes, Making worlds: Geography and the humanities* (London: Routledge, 2011); Dear, Ketchum., J., Luria, S. & Richardson, D. Eds. *Geohumanities: art, history, text at the edge of place* (London: Routledge, 2011).
- 2 P. Mitchell, "The stratified record upon which we set our feet": the spatial turn and the multilayering of history, geography, and geology. F'Dear, M., Ketchum., J., Luria, S. & Richardson, D. Eds, *Geohumanities: art, history, text at the edge of place* (London: Routledge, 2011).
- 3 K.K. Kemp, "Geographic Information Science and Spatial analysis for the humanities. In Bodenhamer, D.J., Corrigan, J & Harris, T.M. Eds. *The spatial humanities: GIS and the future of humanities scholarship* (Bloomington: Indiana University Press, 2010).
- 4 N. Alexander & D. Cooper, Eds. *Poetry and Geography: Space and Place in Postwar Poetry* (Liverpool University Press, 2013).
- 5 Gregory, D. Johnston, R., Pratt, G. Watts, M.J. & Whatmore, S. Eds, *The Dictionary of human geography*, 5th Ed. (Wiley-Blackwell: U.K., 2009) 288.
- 6 J.A. Schembri, *Geographical methods as tools for holistic education*. Proceedings of Conference on 'Linking science, technology and mathematics education and their social relevance' Ed. Gatt, S., The Commonwealth Association of Science, Technology and Mathematics Educators (2004) 202-207.
- 7 H.C.R. Vella, *The earliest description of Malta (Lyons 1536) by Jean Quintin d'Autun*, translation and notes by H.C.R. Vella (Interprint Ltd., Malta, 1980).

- 8 F. Gradstein, Ogg, J., Schmitz, M. & Ogg, G., *The geologic time scale 2012* (Elsevier: Oxford, 2012).
- 9 W. Cavazza, Roure, F.M., Spakman, W., Stampfli, G.M. & Zeigler, P.A., *The Transmed Atlas: The Mediterranean region from Crust to Mantle* (Springer: Berlin, 2004); M.D. Max, & Colantoni, P., *Geological development of the Sicilian-Tunisian platform: proceedings of the International Scientific Meeting held at the University of Urbino, Italy, 4-6 November 1992* (1993).
- 10 M. Pedley, Hughes-Clarke, M. & Galea, P., *Limestones isles in a crystal sea: the geology of the Maltese Islands* (PEG: San Ġwann, 2002).
- 11 Eż. Pedley *et al* (2002).
- 12 Meħuda minn G. Wettinger, *Place-names of the Maltese Islands: Ca 1300-1800* (P.E.G.: San Ġwann, 2000). Nirringrazzja lis-Sur Olvin Vella tal-informazzjoni.
- 13 Cavazza (2004); Max (1993); Pedley (2002) u R. Yeats, R., *Active faults of the world* (Cambridge University Press: Cambridge, 2012).
- 14 Devoto *et al* (2011 a, b) u Soldati *et al* (2008, 2011).

Il-versi Għarbin tal-poeti Medjevali Għarab-Maltin: ħarsa mill-ġdid

Martin R. Zammit¹

Ma nistgħux ngħidu li miż-żmien tal-Għarab f'Malta waslilna xi wirt kbir ta' sejbiet ta' natura materjali. S'issa nafu bis-sejba ta' għadd ta' ħagriet tal-oqbra minquxa bl-Għarbi, kif ukoll xi fdalijiet ta' oġġetti taċ-ċeramika u tal-ħgieg mill-aħħar snin tas-seklu għaxra u l-bidu tas-seklu ħdax, kif ukoll munita waħda tal-valur ta' kwart ta' Dinar magħmula Malta stess fis-sena 1079. L-akbar wirt li l-Għarab ħallew warajhom kien, bla dubju, l-ilsien Malti.

Minkejja li aktarx li dawn il-gzejjer m'għamrux fihom l-eluf kbar ta' nies, madankollu jidher li wħud mill-Maltin ta' nisel Għarbi f'nofs is-seklu tnax, fi żmien il-ħakma tas-Sultan Normann Ruġġieru II (ħakem fis-snin 1130-1154), kellhom livell tajjeb ta' edukazzjoni, u saħansitra ħallew warajhom xi versi poetiċi bl-ilsien Għarbi. B'xorti tajba, uħud minn dawn il-versi ngābru f'antologija ta' poeziji minn Sqallija u għadhom jistgħu jinqraw sal-lum f'manuskrift merfugh fil-Biblijoteka Nazzjonali ta' Pariġi.² Versi oħra jinsabu f'kitbiet ta' kozmografi Għarab tas-seklu tlettax. Kien Michele Amari, fis-seklu dsatax, li xandar dawn il-versi ta' tliet poeti Għarab-Maltin, sew fl-original bl-Għarbi, kif ukoll maqlubin għat-Taljan. Matul is-seklu għoxrin bosta studjużi Maltin qalbu dawn il-versi mit-Taljan għall-Malti,³ kif ukoll għall-Ingliz.⁴ Il-versi poetiċi jittrattaw dwar il-bini ta' arloġġ kemxejn originali, żewġ epigrammi, u tmien versi minn elegija twila f'għieh mexxej Musulman mhux magħruf. L-għan ta' dan l-artiklu huwa li, għall-ewwel darba, jiffi dawn il-ftit versi, ħmistax b'kollox, fit-testi originali bl-Għarbi, filwaqt li jagħti t-traduzzjoni Maltija tagħhom.

Kronoloġija

Il-poeti Gharab-Maltin li jittratta dan l-istudju huma:

- 1a. Abū l-Qāsim bin Ramaḍān il-Māliṭī
- 1b. Għabd ir-Rahmān bin Ramaḍān, magħruf bhala ‘l-imħallef’
2. Għabd Allāh bin is-Samaṭ īl-Māliṭī
3. Għuṭmān bin Għabd ir-Rahmān, magħruf bhala ‘bin is-Sūsī’.⁵

Aktarx li l-ewwel tnejn (1a u 1b) huma fil-fatt l-istess persuna, kif ħa jintqal aktar tard. Barra minn hekk, l-ewwel żewġ poeti (1a/1b u 2) aktarx li għexu fi żmien il-ħakma tas-Sultan Ruġġier II, in-Normann, ta’ Sqallija. Dwar it-tielet poeta, mill-manuskritt li jġib il-versi tiegħu ma johroġ ebda tagħrif dwar iż-żmien li għex fih. Xi hjiel ta’ kronoloġija jista’ jinkiseb mill-fatt li Abū Ṭāhir Ahmad bin Muhammad is-Silafī, l-ewwel awtur Għarbi li jagħti l-versi dwar l-arloġġ mibni f’Malta,⁶ għex bejn is-snin 1085 u 1180. Dan ifisser li ż-żewġ poeti li jsemmi s-Silafī, jġigifieri Abū l-Qāsim bin Ramaḍān il-Māliṭī (1a) u Għabd Allāh bin is-Samaṭī il-Māliṭī (2), kienu għexu fis-seklu tnax, jew qabel, imma ma setgħux damu wisq ħajjin wara l-1180, is-sena tal-mewt tas-Silafī. Fil-każ tal-poeti Għabd ir-Rahmān bin Ramaḍān, magħruf bhala ‘l-imħallef’ (1b) u Għuṭmān bin Għabd ir-Rahmān, magħruf bhala ‘bin is-Sūsī’, dawn għexu wkoll matul is-seklu tnax, jew qabel, imma aktarx li m’għexux wisq wara s-sena 1201, is-sena tal-mewt ta’ Ghimād id-Dīn Kātib l-Isfahānī, l-awtur tal-antoloġija li gġib uħud mill-versi tagħhom.⁷ Il-kuntest storiku fil-Mediterran ċentrali fis-seklu tnax kien karatterizzat mill-ħakma Normanna fi Sqallija u minn dik tad-dinastija Żirija fl-*Ifriqija* (bejn wiehed u iehor it-Tripolitanja, it-Tuneżija u l-Lvant tal-Alġerija tal-lum).

Tagħrif fil-Qosor dwar il-Prosodija Għarbija

Qabel ma wiehed jiffi l-versi tal-poeti Għarab-Maltin, ikun tajjeb li tinghata idea, imqar fil-qosor hafna, dwar is-sistema prosodika mhaddma fil-poeżija tradizzjonali Għarbija. B’hekk wiehed ikun jista’ jifhem u japprezza aħjar il-binja ġewwinija ta’ dawn il-versi. Is-sistema prosodika Għarbija, ikkodifikata mill-Halīl bin Ahmad,⁸ hija msejsa fuq l-unità msejja *ħarf*. Hawn mhux il-post fejn wiehed jidhol fl-irqaqat teoretiċi dwar il-kunċett ta’ *ħarf* (plural *ħurūf*). Għall-konvenjenza, wiehed jista’ jsejjaħ din l-unità ‘konsonanti’. Hemm żewġ

għamliet ta' *ħarf*, dak b'vokali warajh (*ħarf mutaharrik*), muri bhala "f", u dak mingħajr vokali (*ħarfsākin*), muri bhala "0". Il-*ħurūf* jitleqqgħu f'sitt unitajiet prosodiċi ewlenin li nsibu f'din is-sentenza mnemonika:

<i>lam</i>	'ara	<i>għalā</i> ⁰	<i>zāhri</i>	<i>gābalin</i>	<i>samakatan</i>
/ 0	//	// 0	/ 0 /	// / 0	// / / 0
1.	2.	3.	4.	5.	6. ¹⁰
‘Ma	rajtx	fuq	dahar	muntanja	ħuta.’

Huwa minn dawn l-unitajiet elementari li jissawru t-tmien piedi li fuqhom hija msejsa l-prosodija Għarbija. It-tmien piedi ‘jitlahħmu’ bil-konsonanti tal-għerq F-Għ-L sabiex wieħed ikun jista’ jiftakarhom aħjar. Din it-tabella turi t-tqassim tat-tmien piedi:

b'ħames konsonanti ¹¹	<i>fa-għuw-lun</i>
	<i>fā-għi-lun</i>
b'seba' konsonanti	<i>mus-taf-għi-lun</i>
	<i>ma-fā-għij-lun</i>
	<i>maf-għuw-lā-tu</i>
	<i>fā-għi-lā-tun</i>
	<i>mu-fā-għa-la-tun</i>
	<i>mu-ta-fā-għi-lun</i>

Dawn il-piedi jingħaqdu flimkien f'sittax-il sekwenza metrika msejha *buhūr*, jiġifieri ‘ibħra’, li fuqhom jinbnew il-poezija Għarbin.¹² It-tmien piedi ewlenin għandhom għadd kbir varjanti. Hekk pereżempju, fil-każ tal-pied *mustafgħilun*, dan jista’ jittqassar f'ħames forom u jsir *mutafgħilun*, *mustagħilun*, *mutagħilun*, *mustafgħil*, u *mutafgħil*. Dawn il-varjanti jħaffu xi ftit l-ebusija tas-sistema prosodika, u jagħtu xi ftit tan-nifs lill-poeta huwa u jfassal il-versi tiegħu. Hafna drabi, poezija Għarbija tkun magħmula minn versi ta' żewġ

emistikkji, bl-ewwel żewġ emistikkji tal-ewwel vers jirrimaw bejniethom. Din l-istess rima tiġi repetuta fi tmiem it-tieni emistikkju ta' kull wiehed mill-versi tal-poeżija. Minn dan li ntqal s'issa, wiehed malajr jintebaħ li l-poeta jinsab f'qagħda iebsa ħafna, għaliex minbarra li huwa marbut rabta kbira ma' struttura metrika daqshekk riġida, huwa marbut ukoll bir-rima li trid tibqa' niezla ma' kull vers tal-poeżija tiegħu.

L-arloġġ kapolavur

Kemm il-kozmografu Jāqūt bin Għabd Allāh il-Hamawī r-Rūmī (1179-1229), fil-ktieb tiegħu *Mugh̃gam al-buldān* ('Id-dizzjunarju tal-pajjiżi'),¹³ kif ukoll Abū Jahjā Zakariya bin Muħammad il-Qazwīnī (1203-1283), l-awtur tal-ktieb *Ātār al-bilād wa-aħbār al-ghībād* ('Il-monumenti tal-pajjiżi u l-aħbarijiet dwar in-nies'), isemmu l-bini ta' arloġġ kemxejn partikulari. Il-kozmografu Jāqūt, li kiteb qabel il-Qazwīnī, jgħid li ħa t-tagħrif tiegħu mingħand Abū Tāhir Ahmad bin Muħammad is-Silafī, imwieled f'Isfāhan, fil-Persja, fis-sena 1085 u miet fl-1180. Ix-xoġħol tiegħu jġib it-titlu *Mugh̃gam as-Safar* ('Dizzjunarju tas-safar'). La Amari u lanqas l-istoriċi Maltin li kitbu dwar dan l-arloġġ u l-versi assoċjati miegħu ma jsemmu lis-Silafī. Is-Silafī, Jāqūt u l-Qazwīnī jirrappurtaw li Abū l-Qāsim bin Ramaḍān il-Māliṭī jsemmi l-bini ta' mekkanizmu li bih jitkeju s-siġħat, milli wiehed jista' jifhem, bil-moviment ta' tfajla li tixhet boċċi tal-metall (bl-Għarbi *šinag*). Dan kien ix-xoġħol ta' ġeometra (skont Jāqūt), jew ta' xi ġeometri (skont il-Qazwīnī). Il-versi dwar dan l-arloġġ huma fuq il-metru msejjjah *ragāz*,¹⁴ mibni fuq il-pied *mustafghilun*, u f'kull emistikkju hemm żewġ piedi minn dawn. B'kollox, il-pied *mustafghilun* jiġi ripetut tmax-il darba. L-erba' emistikkji jirrimaw bil-konsonanti ġ li hija vvokalizzata -aġ (3 darbiet) u -iġ (darba).

Il-verżjoni ta' Abū Tāhir Ahmad bin Muħammad is-Silafī¹⁵

Smajt lil Abū l-Għabbās Ahmad bin Tālūt il-Balansī [jiġifieri minn Valencia, fi Spanja] jgħid b'fommu stess: "Smajt lil Abū l-Qāsim bin Ramaḍān il-Māliṭī jgħid fiha [f'Malta? - dan li ġej]: 'Wiehed mill-ġeometri ħadem lill-Qajd Jaħja, sid Malta, xbieha li biha jsiru magħrufa l-ħinijiet tal-jum bil-boċċi tal-metall. Għalhekk għedi lil Għabd Allāh bin is-Samaṭī l-Māliṭī: Komplī dan l-emistikkju"', u qal:

"Tfajla tixhet il-boċċi ... (Ġārijatun tarmī ṣ-šinag - جارية ترمي الصنح), [u s-Samaṭī komplā]

بها النفوس تبتهج
bihā n-nufūsu tabtahig
 Biha l-erwieh jifirhu

كان من أحكمها إلى السماء قد عرج
ka- 'anna man 'ahkamahā / 'ilā s-samā' i qad għaraġ
 Bħallikieku dak li għamilha / fis-sema tela'

فطالع الأفلاك عن سر البروج والدرج. (الرجز)
fa-ṭālagħa l- 'aflāka għan / sirri l-burūġi wa-d-daraġ.
 U għarrex il-kwiekeb (biex jifhem) / is-sigriet taż-Żodijaku u tal-mogħdijiet
 smewwija.¹⁶

(Il-metru: Raġaż)

Il-verżjoni ta' Jāqūt¹⁷

Malta: Belt fl-Andalus. Is-Silafī qal: Smajt lil Abū l-Għabbās Aħmad bin Ṭālūt il-Balansī jgħid b'jommu stess: Smajt lil Abū l-Qāsim bin Ramaḍān il-Māliqī jgħid fiha [f' Malta? - dan li ġej]: “Wiehed mill-ġometri ħadem lill-Qajd [gvernatur] Jaħja, sid Malta, xbieha li biha jsiru magħrufa l-hinijiet tal-jum bil-boċċi tal-metall. Għalhekk għedt lil Għabd Allāh bin is-Samaṭī l-Māliqī: ‘Kompli dan l-emistikkju: Tfaġla tixhet il-boċċi ... (Gārijatun tarmīṣ-ṣinaġ-جارية-ترمي الصنح)’” u (s-Samaṭī) qal:[hawn Jāqūt iġib l-istess versi tas-Silafī].

Il-verżjoni tal-Qaẓwīnī¹⁸

Il-Qaẓwīnī jintroduċi l-versi dwar l-arloġġ b' deskrizzjoni dwar Malta:

Malta – gżira qrib il-peniżola tal-Andalus, fiha ħafna ġid, u kotra ta' barkiet. Tulha madwar tletin mil. Fiha jgħixu n-nies u fiha bliet, irħula, siġar u frott. Il-Bizantini ħabtu għaliha wara (s-sena) erba' mija u erbgħin.¹⁹ Tqabdu magħhom u talbu mingħandhom il-ġid u l-flejjes u n-nisa. Għalhekk il-Misilmin ingabru flimkien u għaddu lilhom infushom. L-għadd tal-ilsiera²⁰ tagħhom kien aktar mill-għadd tal-ħielsa, u għalhekk (il-Misilmin ħielsa) qalu lill-ilsiera tagħhom: “Tqabdu magħna; jekk toħorġu rebbieħa, intom tkunu ħielsa, u kulma huwa tagħna, ikun tagħkom. Iżda jekk toqoġħdu taħsbuha, (żgur li) ninqatlu u tinqatlu.” U meta deħru l-Bizantini, ħabtu għalihom bħallikieku kien il-ħbit ta' raġel wiehed. U Alla għenhom, u għelbuhom; u qatlu għadd kbir ta' Bizantini.

*L-ilsiera nġhaqdu mal-ħielsa, issaħhet il-qawwa tagħhom, u wara dan, il-Bizantini qatt ma reġġu ħabtu għalihom.*²¹

Il-poeta Malti Bin is-Samanī ġej minnha [minn Malta]. Huwa kien jinqala' ħafna fil-kitba tal-poeżija b' mod spontanju. Abū l-Qāsim bin Ramaḍān il-Māliḥī qal: "Xi ġeometri f' Malta għamlu xbieha, għas-sultan tagħha, li biha jsiru magħrufa l-ħinijiet tas-siġhat tal-jum; u (x-xbieha) kienet tixhet balal fuq il-boċċi tal-metall. Għalhekk għedt lil Għabd Allāh bin is-Samanī: 'Kompli dan l-emistikkju: Tfaġla tixhet il-boċċi ...'" u (s-Samanī) qal:[hawn il-Qaẓwīnī jġib l-istess versi tas-Silafī, li jinsabu wkoll f' Jāqūt].

Is-Silafī jagħti l-frazi *bit-tagħr* jiġifieri 'bil-fomm', mela 'b' fommu stess'. Din il-frazi tintuza għall-enfasi: "Smajtu jġhid b' fommu stess," u għadha tingħad sal-lum fid-djaletti Għarab.²² Possibbiltà oħra, mogħtija minn C.F. Seybold,²³ tgħid li l-verżjoni korretta hija *bix-xuqr*, kif jagħtiha Jāqūt, jiġifieri 'fl-inħawi tax-Xmara Júcar' li tgħaddi mill-provinċi Spanjoli ta' Valenzja, Cuenca u Albacete. Din ir-referenza għal xmara li tgħaddi minn Valenzja ssahħaħ l-orijini minn din il-belt ta' Abū l-Għabbās Aħmad bin Tālūt, imsejjah il-Balansī, jiġifieri 'minn Valenzja', li jissemma f' din is-silta. Il-problema taż-żewġ verżjonijiet ġejja minħabba x-xebh fil-kitba bl-Għarbi taż-żewġ kelmiet *تغیر tagħr* 'fomm' u *شقر xuqr*, ix-Xmara Júcar. Għalkemm wieħed jista' jxaqleb lejn l-eqdem verżjoni, dik tas-Silafī bil-kelma *tagħr*, madankollu l-verżjoni ta' Jāqūt li dehret żmien wara, bil-kelma *xuqr*, mhux ta' min wieħed jagħtiha l-ġenb.

Id-deskrizzjoni tal-mekkanizmu tal-arloġġ xejn mħi ċara. Dan minħabba li t-test originali Għarbi mħuwix vokalizzat, u lanqas ma juri s-sinjal, imsejjah *xadda*, li juri li konsonanti hija doppja. Dan ifisser li, xi kultant, sekwenza konsonantali tista' tieħu tifsir differenti, skont il-vokali li jingħatawlha. Il-Qaẓwīnī jġhid, litteralment: '... tixhet balal (*b-nād-q*) fuq il-boċċi tal-metall (*š-nāġ*)',²⁴ jiġifieri jsemmi żewġ sinonimi u għalhekk ma jōħroġ ċar x'kellu f' rasu.²⁵ Issa l-vokalizzazzjoni tal-kelma *š-nāġ* tista' tkun *šannāġ*, kelma li tfisser 'basket'.²⁶ Il-problema hi li f' dan il-każ il-prepozizzjoni *għalā* 'fuq; kontra', jiġifieri 'tixhet balal fuq il-basket', ma tiġix tagħmel sens. Amari, bħal Jāqūt,²⁷ jagħti l-kelma *šanġ* (mhux *š-nāġ*), li tfisser 'għamla ta' ħawt tal-metall'.²⁸ Fl-ewwel emistikkju, imbagħad, hemm il-kelma *š-n-ġ* (li tinqara *šināġ*, plural miksura tal-kelma *šanġa / sanġa*) li tfisser 'boċċi tal-metall'.²⁹

Mill-verżjonijiet t'hawn fuq, jōħorġu dawn id-differenzi:

- Is-Silafī jsemmi lil Malta, imma ma jġhid xejn dwarha. Jāqūt isemmiha u jġhid li hija *balda bil-Andalus*, jiġifieri 'pajjiż, qasam art, reġjun,

- territorju, kif ukoll belt jew raħal fl-Andalus.³⁰ Min-naħa tiegħu, il-Qaẓwīnī jagħti paragrafu shiħ dwar Malta;
- fis-Silafī u f' Jāqūt hemm referenza għall-*qā'id šāhib māliṭah*, jiġifieri 'il-qajd [mexxej militari jew kap tribali] sid Malta'; min-naħa tiegħu l-Qaẓwīnī jsemmi l-*malik*, jew 'is-sultan' ta' Malta, iżda ma jsemmihx b'ismu;
 - is-Silafī u Jāqūt ma jagħtu ebda tagħrif dwar il-poeta Għabd Allāh bin is-Samaṭī l-Māliṭī, filwaqt li l-Qaẓwīnī kiteb hekk dwaru: "Kien jinqala' ħafna fil-kitba tal-poeżija b' mod spontanju";
 - is-Silafī u Jāqūt għandhom il-kelma *nufūs* 'erwieħ' fit-tieni emistikkju, u l-kongunzjoni *fa-* fl-aħħar emistikkju, filwaqt li l-Qaẓwīnī jagħti *qulūb* 'qlub', u l-kongunzjoni *wa-* rispettivament;
 - wara l-aħħar emistikkju l-Qaẓwīnī jzid il-kliem: ... bhallikieku jaqraha bl-amment;
 - isem il-poeta Malti fis-Silafī u f' Jāqūt huwa 'Abd Allāh bin is-Samaṭī l-Māliṭī, filwaqt li f'al-Qaẓwīnī huwa 'Abd Allāh bin is-Samanṭī l-Māliṭī.³¹

Dwar dan l-aħħar punt, tajjeb li wiehed jagħmel ftit kummenti, mingħajr ma jkun kategoriku għalkollox. L-isem kif jinstab fit-testi Għarab jinkiteb f' din is-sekwenza konsonantali السمطي (a-l-s-m-ṭ-ī) jew f' din السنطي (a-l-s-m-n-ṭ-ī). Dan ifisser li għalkemm wiehed dara jliissinhom bħala *as-Samaṭī* jew *as-Samanṭī*, aktarx taħt l-influwenza ta' Amari, madankollu, teoretikament is-sekwenza a-l-s-m-ṭ-ī tista' titlissen b'ħafna modi, fosthom *as-Sammaṭī* u *as-Sammiṭī*. Din l-aħħar verżjoni jaddottaha l-istoriku Leonard C. Chiarelli fil-ktieb tiegħu dwar l-istorja ta' Sqallija Misilma.³² Fis-sistema Għarbija tal-ismijiet, dan l-isem jissejjah *nisba*, jiġifieri isem li juri nisel minn xi tribù, belt jew pajjiż partikulari, bħal, pereżempju, bniedem minn Malta jissejjah *Malti*. Minn tiftix fl-internet jidher li n-*nisba as-Samaṭī* hija komuni sal-lum fl-Egittu, filwaqt li n-*nisba as-Samanṭī*, bil-konsonanti *te* enfatika, hija assoċjata biss mal-poeta msemmi mill-Qaẓwīnī.³³ In-*nisba as-Samanṭī*, bil-konsonanti *te* mhux enfatika, tezisti fid-dinja Għarbija. Fid-dawl ta' dawn l-osservazzjonijiet, jidher li l-probabbiltà hija li s-Samaṭī, kif jagħtuh is-Silafī u Jāqūt, huwa l-isem korrett.³⁴

Interessanti ħafna l-fatt li fl-inħawi ta' Binġemma hemm lokalità żgħira msejha *s-Santi*, isem li aktarx ġej mill-isem tal-familja s-Samaṭī.³⁵ Fil-ktieb tiegħu *Place-Names of the Maltese Islands* Godfrey Wettinger jagħti dawn l-ismijiet li jinsabu f'atti notarili u li minnhom ħareġ l-isem *is-Santi* tal-lum: *sumati*,

sammati, samanti, samyti, tal samt. Wettinger iġib ukoll tagħrif mit-toponimija fi Sqallija fejn wiehed isib l-isem Gharbi traskritt bil-Grieg *ελ-σουμέτι*, jiġifieri *el-sumeti*.³⁶ Kif wiehed jista' jara, huwa f'każ wiehed biss, *samanti*, li l-isem jidher bil-konsonanti *ne* qabel l-aħħar *te*, u dan isaħħaħ il-probabbiltà l-isem fil-bidu kien *is-Samaṭī* li mbagħad, maż-żmien, tilef it-tieni vokali (*a*) għaliex mhux aċcentwata, u b'hekk sar *is-Samīṭī*. Mal-moġhdija taż-żmien, imbagħad, *il-me* nbidlet f'*ne* biex b'hekk ħareġ l-isem kif huwa magħruf illum, *is-Santi*.

Ghimād ad-Dīn Kātib il-Isfahānī (1125-1201), uffiċjal statali, storiku u poeta ta' nisel Persjan li għex fis-seklu tnaħ, fl-antoloġija tiegħu msejja *Harīdat al-qaṣr wa-ġarīdat al-ghaṣr* ('Il-perla tal-palazz u r-reġistru taż-żmien'),³⁷ isemmi li l-parti l-kbira tax-xoġhol poetiku tal-Malti Għabd ir-Raḥmān bin Ramaḍān kienet magħmula minn poeziji ta' tifhir f'ġieħ is-Sultan Ruġġier II ta' Sqallija, bit-tama li jhallih jerġa' lura Malta. Amari ma eskcludiex li dan il-poeta mhux hlief Abū l-Qāsim bin Ramaḍān il-Māliṭī msemmi fis-silta dwar l-arloġġ, u għalhekk Amari assoċja l-arloġġ maħdum Malta ma' dak li kien inghata lis-sultan Normann fis-sena 1142, u li jissemma f'lapida li tinsab fil-'Cortile Maqueda', fil-Palazz Irjali f'Palermo.³⁸



Il-lapida bi tliet ilsna fil-Palazz Irjali f'Palermo

(Ritratt M. R. Zammit)

Żewġ epigrammi

Il-versi li jmiss huma f'għamla ta' epigramma, jiġifieri "... poezija qasira, mirquma u marbuta tajjeb, li aktarx tolqot u taħsad bl-originalità tagħha, li jista'

jkollha tema li tvarja u li hi ttrattata bis-serjetà jew b' mod satiriku"³⁹ Dawn iż-żewġ epigrammi nkitbu minn Għabd ir-Raḥmān bin Ramaḍān, imsejjah *al-Qāḍī* ('l-imħallef') u jinsabu fl-antoloġija *Harīdat al-qaṣr* imsemmija hawn fuq. Din l-antoloġija tiġbor fiha l-versi ta' poeti mill-Iraq, mis-Sirja, mill-peniżola Għarbija, mill-Eġittu, mill-pajjiżi tal-Magreb, kif ukoll mill-Andalus. Għimād ad-Dīn jintroduci l-versi poetiċi b'taġħrif bijografiku fil-qosor dwar il-poeti li kitbuhom. Għabd ir-Raḥmān bin Ramaḍān, il-poeta taż-żewġ epigrammi li ġejjin, kien wieħed mill-poeti u għorrief Latini, Bizantini, u Misilmin li s-Sultan Ruġġier II kien ġabar madwaru fil-Palazz tiegħu f' Palermo bil-għan li johloq ambjent intellettuali, u b'hekk juri l-kobor tas-saltna tiegħu.⁴⁰

Il-versi tal-ewwel epigramm huma fuq il-metru msejjah *basī*, tat-tip magħruf bħal *muħallagh*. F'kull vers hemm sitt piedi tat-tip:

mustafghilun fāghilun mutafghil / mustafghilun fāghilun mutafghil
 jew: *mutafghilun " " / mustafghilun " "*

Għimād ad-Dīn kiteb hekk dwar dan il-poeta:

Għabd ir-Raḥmān bin Ramaḍān huwa magħruf bħala l-Qāḍī ('l-imħallef') iżda mhux mogħti għax-xjenzi tal-liġi. Huwa poeta li fil-baħar tal-ħsieb profund u fil-milja tal-heġġa istintiva jsib l-ghajn tal-qawwa tiegħu. Il-parti l-kbira tal-poezija tiegħu tfaħħar lil Ruġġier il-Frank,⁴¹ il-ħakkiem ta' Sqallija; (fiha) jitolbu li jmur lura fil-belt ta' Malta; iżda ma jihux mingħandu għajr kliem il-qerq. Uħud mill-mexxejja warbu minnu. [Dan wasslu biex kiteb dawn il-versi:]

تاه الذي زرتُهُ ولاذا عني ولم يخف ذا ولا دَا
Tāh allādī zurtuhu wa-lāda / ghannī wa-lam yahfa dā wa-lā dā
 "Tkabbar dak li żort u nheba / minni, iżda ma nhebiex minn dan u la
 (minn) dan.

وكان من قبل ان راني يبسط لي سُنْدُسًا ولاذا
wa-kāna min qabli 'an ra'ānī / jabsuṭu lī sundusan wa-lādā
 U kien, qabel ma jarani / jifrixli l-ħarir, sew mill-fin u dak miċ-Ċina.

فصار كلي عليه غلاً ياليتني مت قبل هذا
fa-šāra kallī 'alajhi kallan jā lajtani muttu qabla hādā
 Infnejt bis-saram tiegħu / mhux li mitt qabel dan (kollu)."⁴²

F'dan l-epigramm, mibni fuq ir-rima *-dā*, wieħed jinnota li l-poeta nqeda hafna bil-paronomasja (*ġinās* bl-Għarbi), jiġifieri kliem b'xeħ fil-mod kif jinkiteb u jitlissen, iżda b'differenza fit-tifsira, bħal fil-frazzjiet:

wa-lāda 'nheba',
dā wa-lā dā 'dan u la dan',
lāda 'ħarir minn taċ-Ċina'
hādā 'dan'.

Minkejja l-qosor tal-epigramm, jispikka ħafna l-ġħali kbir tal-poeta minħabba li s-sultan ma baqax iġib ruħu miegħu bil-ħbiberija ta' qabel. Xejn ma jingħad dwar ir-raġuni li wasslet ġħal din l-imġiba tas-sultan Normann.

It-tieni epigramm huwa magħmul minn żewġ versi maqsumin f'erba' emistikkji, u mfassla fuq il-metru msejjah *kāmil maġzu*. F'kull vers hemm erba' piedi tat-tip:

mutfāghilun mutafāghilun / mutfāghilun mutafāghilun

Dawn huma l-versi:

اخوان دهرک فالقهم مثل العدي بسلاجکا
'ihwānu dahrika f-ilqahum miṭla l-ġħadī bi-silāhika
 "Il-ħbieb ta' xortik ilqagħhom / bħall-ġħedewwa, bl-armi tiegħek.

لا تغترر بتبسيم فالسيف يقتل ضاجکا
lā tagħtarir bi-tabassumin f-as-sajfu jaqtulu dāhikan
 La titqarraqx bi tbissima / ġħax (anki) s-sejff joqtol daħkan.²⁴³

F'dan l-epigramm, mibni fuq ir-rima *-ka*, tispikka ħafna l-antitesi: 'ħbieb' – 'ġħedewwa'; 'tbissim', 'daħk' u 'qtil'. In-nota ta' pessimizmu f'dan l-epigramm bħal torbot mas-sens ta' dizappunt fl-ewwel epigramm, u ġħalhekk aktarx li Ġħabd ir-Raħmān bin Ramaḍān baqa' sal-aħħar imwegġa' bl-imġiba ta' dawk li kien jaħseb li kienu ħbiebu.

L-Elegija Gharbija

Il-ġeneru poetiku msejjah ‘elegija’ jikkonsisti f’“...poezija mnebbha mill-mewt fiha nnifisha jew mill-mewt ta’ xi hadd; poezija li titbekka l-mewt ta’ persuna u li tfakkar l-istess mewt.”⁴⁴ Il-poezija elegijaka Gharbija, imsejha *ritā*, għandha l-għerq tagħha fiż-żminijiet ta’ qabel id-dehra tal-Iżlam fl-Arabja, fis-seba’ seklu w.K., u kienet assoċjata ma’ versi minsuġa minn poeti nisa li kienu jitbekkew il-qraba mejtin tagħhom. Ġeneralment wiehed jiista’ jsib qafas komuni li madwaru tintiseġ l-elegija pre-Iżlamika. Din tiftaħ bil-poetessa ġġiegħel lil għajnejha jibku bikja kbira, imbagħad hija tidhol fi djalogu mal-mejjet qarib tagħha li fih tfaħhar il-kwalitajiet sbieħ li bihom kien imzejjen, fosthom il-ġenerozità, il-qlubija, l-għerf, il-qalb tajba, eċċ. It-tifhir huwa element ewlieni fil-poezija elegijaka u għalhekk hafna drabi titqies bhala ġeneru sussidjarju tal-paneġierku (*madḥ*). It-telfa tal-mibki protagonist hafna drabi titfisser b’mod kemxejn esaġerat, l-aktar jekk il-mejjet kellu qagħda għolja fit-tmexxija tat-tribù jew tal-istat. Il-poetessa xejn ma tiddejjaq tistqarr li t-telfa ta’ persuna waħda gabet magħha deżolazzjoni kbira, u valuri ewlenin, bhall-ġenerozità u l-qlubija, issa ġew fix-xejn.⁴⁵ Il-poezija kienet tagħlaq b’xi ḥsbijiet dwar id-destin kiefer u li dan irid imiss lil kulhadd.

Fil-perijodu ta’ wara d-dehra tal-Iżlam, il-poezija elegijaka ma baqgħetx monopolju poetiku femminili u bdiet tinkiteb ukoll minn poeti rġiel, bis-suġġett jinfetaħ għal persunaġġi ta’ fama erojka. Matul il-ħakma tad-dinastiji tal-Ummawin u tal-Għabbasin, il-poezija elegijaka ntuzat bhala għodda retorika ta’ xejra sew politika kif ukoll religjuża.⁴⁶ Dan jinhass fl-elegija li biha l-poeta jitbekka l-waqgħa ta’ emirati, bliet u stati, u l-glorja kollha li marret magħhom – għamla elegijaka msejha *ritā’ al-mudun*, jiġifieri ‘l-elegija tal-ibliet’.⁴⁷ Fost il-versi ta’ din l-għamla li baqgħu magħrufa nsibu l-elegija għal Bagdad tal-Ḥurajmi, għall-belt ta’ Basra ta’ Bin ir-Rumi, għal Kordoba ta’ Bin Xuhajd l-Axġāghī, għal Valenzja ta’ Bin Għumajra l-Maḥzūmī, u dik f’ġieħ l-Andalusija ta’ Abū l-Baqā r-Rundī. Fl-Andalus din l-għamla ta’ elegija kienet popolari hafna, fejn il-kawza tal-waqgħa tal-ibliet kienet tkun jew minhabba l-konflitt intern bejn qawwiet Misilmin, jew inkella minhabba l-avvanz tar-‘Reconquista’ Nisranija.⁴⁸

II-Versi Elegijaki ta' Ġhuṭmān bin Ġhabd ir-Rahmān

Fl-antologija *Harīdat al-qaṣr* wiehed isib ukoll tmien versi minn poezija elegijaka miktuba minn Ġhuṭmān bin Ġhabd ir-Rahmān. L-ewwel erba' versi ttiehdu mill-bidu tal-poezija, filwaqt li l-erba' versi l-oħra huma mehuda mill-bqija ta' poezija twila. Michele Amari kiteb hekk dwar din l-elegija:

*...fu scritta in morte d'un nobil capo musulmano di Sicilia. E dolci che 'Imād ad-Dīn non abbia servato il nome di costui, nè il rimanente dell'elegia, nel quale si sarebbero trovati per avventura de' cenni storici e de' versi più belli; poichè l'antologista trascelse di certo quelli che a noi possono piacer meno.*⁴⁹

Hawn Amari jsemmi mexxej Musulman wiehed ta' Sqallija, iżda fil-manuskritt Ġharbi li fuqu huma msejsa dawn il-kummenti wiehed jaqra "... f'ġieħ xi mexxejja tal-Misilmin fi Sqallija".⁵⁰ M'hemmx ħjiel dwar l-identità ta' dawn il-mexxejja; setgħu kienu mexxejja lokali f' bosta nħawi ta' Sqallija minn żmien il-ħakma Ġharbija stess, jew anki minn żmien il-ħakma Normanna, meta bosta nħawi ta' Sqallija kienu jaqgħu taħt il-kontroll ta' entitajiet semiawtonomi sew Insara kif ukoll Misilmin.⁵¹ Xorta waħda jibqqa' l-fatt li l-versi miġjuba hawn taħt huma ddedikati għal mexxej wiehed.

Ġhimād ad-Dīn kiteb hekk dwar il-poeta Ġhuṭmān bin Ġhabd ir-Rahmān, magħruf bħala bin is-Sūsī:

*Malta hija l-post fejn twieled, fejn kienu joqogħdu niesu, u art għammiela (u mogħnija bid-dwieli) għat-tazza tiegħu. Fiha trabba fl-imġiba tajba, u tghallem il-letteratura taħt missieru. Imbagħad għex f'Palermo, u għamilha daru, u fiha sab il-mistrieħ tiegħu. Huwa qabeż is-sebghin u kellu t-tfal. Għandu poezija b'kuncetti tajba, b'binja soda, u b'toġħma bnina. Jingħad li ftit jiem qabel ma miet, huwa qal din l-elegija f'ġieħ xi mexxejja tal-Misilmin fi Sqallija, li turi l-kwalitajiet sbieħ tiegħu. Din hija poezija twila.*⁵²

Fil-manuskritt Ġharbi wiehed isib il-kelma mhux vokalizzata *m-tāl-għ-h* flok *māl-t-h* għal 'Malta'. Dan aktarx huwa żball tal-iskriba. Barra minn hekk, Amari jassoċja lill-poeta Ġhuṭmān ma' Hassān bin Ġhalī, mit-tribù ta' Huḍajl, magħruf bħala Bin is-Sūsī, missier dik Majmuna li tagħha għandna l-ħaġra ta' qabarha.⁵³ Dan ifisser li Bin is-Sūsī kien antenat tal-poeta Ġhuṭmān, li kien ġie joqgħod Malta minn Susa, fit-Tuneżija, u halla warajh nisel f'Malta.⁵⁴

Dan l-argument mhux daqshekk sod, għaliex wiehed ma jafx fiċ-ċert l-origini tal-ħaġra ta' Majmuna. Meta ssemmiet għall-ewwel darba, fis-seklu dsatax, il-ħaġra kienet imwahnha ma' ħajt ta' bitha fi Triq Melita, il-Belt. Hadd ma jaf kif din waslet hemm, u allura m'għandniex iċ-ċertezza li l-persuni msemmija fiha kienu tabilhaqq jgħixu Malta.

Il-metru li fuqu huma mibnija t-tmien versi elegijaki jissejjah *tawīl* ('twil'). Dan huwa magħmul mit-tennija taż-żewġ piedi *fagħuwħun mafāghijlun* f'kull emistikkju. Il-versi huma mibnija fuq ir-rima -*ta* li mhijiex waħda faċli u għalhekk mhijiex komuni fil-poeżija Għarbija. Jista' jagħti l-każ li b' din l-għażla tar-rima l-poeta ried juri l-hila poetika tiegħu. Dawn huma t-tmien versi:

1. "Iż-żwiemel tal-eċċellenza bid-diqa waslu fi tmiem mixjithom / u l-quċċata l-għolja tal-eċċellenza ġġarrfet u niżlet.

Rikābu l-maghālī bil-'asā rahlahu ḥaṭṭa / wa-tawdu l-ghulā l-ghālī
tahaddama wi-nḥaṭṭa

ركاب المغالي بالاسى رحله حطا وطود العلي العالي تهدم وانحطأ

F'dan il-vers, "iż-żwiemel [jew anki l-iġmla] tal-eċċellenza", kif ukoll "il-quċċata l-għolja tal-eċċellenza" huma metafora għall-mexxej li halla din id-dinja. Bhal f' wiehed mill-epigrammi miġjuba hawn fuq, f'dawn il-versi wkoll jispikka t-thaddim tal-paronomasja (*ginās* bl-Għarbi); f'dan l-ewwel vers: *maghālī – ghulā – ghālī; ḥaṭṭa – nḥaṭṭa*.

2. Liema għaxijiet id-diqa qed joqorbu / u waqtiet il-ferħ minna tbiegħdu.

fa-'ajju masā'āti l-'asā mutqarribun / wa-qurbu marrāti s-surūri lanā xaṭṭa

فا اي مسات الاسى متقرب وقرب مرات السرور لنا شطأ

It-tifsira ta' dan il-vers xejn ma toħroġ ċara u dan minhabba li fil-manuskritt jidher li hemm xi żbalji tal-iskriba. Fil-fatt, l-aħħar kelma ta' dan il-vers *saṭṭa*, li ma tintfehimx, aktarx trid tinqara *xaṭṭa*, biż-żjieda ta' tliet tikek fuq l-ittra s. It-tifsira li toħroġ minn dan il-vers hija li, wara l-mewt ta' dan il-mexxej, id-diqa qorbot u l-ferħ tbiegħed. Paronomasja f'dan il-vers: *masā'āt – 'asā; mutqarrib – qurbu*.

3. Kif (*ħa jagħmel*) dawl ix-xemx, meta d-Dawl hu l-ġhajj tiegħu / meta din l-immnara tas-sebħ u s-setgħa ngħelbet?

wa-kayfa li-nūri x-xamsi wa-n-nūru ġhawduhu / wa-ħāda manāru l-maġdi

wa-l-ġhizzi qad qaṭṭa

وكيف لنور الشمس والنور عودُه وهذا منار المجد والعز قد قَطًّا

It-tifsira tal-aħħar kelma, *qaṭṭa* ‘qata’, fit-tielet vers, mhix ċara, imma s-sens tal-vers mhux diffiċli li wieħed jasal għalih: Kif se tagħmel ix-xemx biex tisreġ, issa li dan il-mexxej, li kien l-ġhajj tad-dawl tagħha, ħalla din id-dinja? Huwa kien immnara tas-sebħ u s-setgħa, iżda l-mewt għelbitha. Haġa tal-ġhaġeb kif ċerti ideat jibqgħu jintirtu fuq medda twila ta’ żmien. Dan l-istess kunċett, jiġifieri t-telf ta’ dawl ix-xemx, jinsab ukoll f’elegija tal-poetessa al-Ĥansā’ li għexet fl-Arabja fis-seba’ seklju w.K. Hija kienet qalet hekk fl-elegija tagħha għal ħuha Şaħr: “Ix-xemx iddallmet minħabba mewtu.”⁵⁵ Paronomasja f’dan il-vers: *nūr – manār*.

4. Intlaqat, u niesu ma warrbux il-mewt minnu / anzi, tawh f’idejn id-dwejjaq, u hu sellem lil niesu.

‘uṣība fa-mā radda r-radā għanhu raħtuhu / bal ‘ūdigha l-‘aħzāna wa-

waddagħa r-rahata

اصيب فما رد الردي عنه رهطه بل اودع الاحزان وودع الرهط

L-ewwel emistikkju huwa ċar biżżejjed, iżda fit-tieni emistikkju jidher li hemm xi żbalji jew tal-poeta stess, jew tal-iskriba. Aktarx li l-poeta jew l-iskriba ħalla barra l-kongunzjoni *wa-* ‘u’ qabel il-verb *waddagħa*. Is-sens tal-vers huwa li niesu ma setgħux ibieghdu minnu l-mewt, u għalhekk kellhom jgħadduh f’idejn id-dwejjaq, wara li sellmilhom. Paronomasja f’dan il-vers: *radda – radā; raħt – rahata; ‘ūdigha – waddagħa*.

5. Jiġhobbina li nizel taħt l-art / u l-mewt waqqfitlu idu milli żzomm u tqassam (*il-ġid*).

Jagħiżzu għalajna ‘an tawā ‘ilā basīta / wa-radda r-radā għan kaffihi l-qabd

wa-l-basṭa

يعز علينا أن نثوي الى بسيطه ورد الردي عن كفه القبض والبسطا

L-ewwel emistikkju huwa ċar biżżejjed, filwaqt li fit-tieni emistikkju hemm l-idea li l-mewt żammet id il-mexxej għalkollox, sew fiċ-ċaħda tal-għoti, għax fis-sovranià tiegħu huwa seta' jiċhad talbiet li jsirulu, kif ukoll fil-għoti ġeneruż lil min kien jittlob l-għajjnuna tiegħu. Paronomasja f' dan il-vers: *basīta – basta; radda – radā*.

6a. Bħallikieku l-mewt ħarġet taħbat għall-ħamiem / għall-erwieħ tal-aħjar nies, biex taħtafhom.

Ka'anna himāman lil-ħamāmi qad inbarā / li-'arwāhi ahli l-faḍli jalquṭuhā laqṭan
 كان حماماً للحمام قد اندري لارواح اهل الفضل يلقطها لقطاً

6b. Bħallikieku ħamiem il-mewt ħareġ jahbat / għall-erwieħ tal-aħjar nies, biex jaħtafhom.

Ka'anna ħamāman lil-ħimāmi qad inbarā / li-'arwāhi ahli l-faḍli jalquṭuhā laqṭan

Il-kelmiet *himām* ‘mewt’ u *ħamām* ‘ħamiem’ fl-ewwel emistikkju huma kemxejn problematiċi. Kif wiehed jista’ jara, id-differenza fit-tifsira tiddependi mill-vokali tal-ewwel sillaba; jekk *i*, ‘mewt’, jekk *a*, ‘ħamiem’. Issa l-vokalizzazzjoni tal-ewwel sillaba ta’ dawn il-kelmejn ma tohroġx ċara fil-manuskritt. L-ewwel kelma tidher li hija vvokalizzata *himām* u allura għandha t-tifsira ta’ ‘mewt’, filwaqt li fit-tieni kelma s-sinjal tal-vokali *a* (imsejjaħ *fatha*) jidher aktar fuq il-konsonanti *m* milli fuq il-konsonanti *ħ*. Jekk il-kelmejn huma f’ din l-ordni, allura t-tifsira tkun li “l-mewt ħarġet taħbat għall-ħamiem / għall-erwieħ tal-aħjar nies, biex taħtafhom.” Il-ħamiem f’ dan il-vers jistgħu jkun allużjoni għal nies twajba. Jekk l-ordni tal-kelmejn jinqaleb, it-tifsira tkun li “ħamiem il-mewt ħareġ jahbat għall-erwieħ tal-aħjar nies, biex jaħtafhom.” Il-problema f’ dan il-każ tkun li fil-poezija Għarbija mhuwiex il-ħamiem li jirrapprezenta l-mewt, iżda ċ-ċawl. Fl-aħħar kelmejn tat-tieni emistikkju, il-verb *jalquṭu* ‘jiġbor’, u n-nom verbali *laqt* ‘ġbir’, marbuta mal-verb Malti *laqqat*, hemm l-idea tal-ħamiem, jew tjur oħra, li b’ munqarhom jiġbru l-ikel mill-art, xbieha tal-mewt li tiġbor l-erwieħ tal-ħajjin. Paronomasja f’ dan il-vers: *himām – ħamām; jalquṭu – laqt*.

7. X’telfa mill-agħar, x’niket ibikki, xi żmien kiefer, u x’mewta dik, taħbat qattiel!

*Fa-jā ruz'u mā 'ankā wa-jā hużnu mā 'abkā / wa-jā dahru mā 'agħdā wa-jā
mawtu mā 'astā*

فيا رز ما انكى ويا حزن ما ابكى ويا دهر ما اعدي ويا موت ما اسطأ

Dan il-vers jinftiehem mingħajr ebda xkiel. Fih il-poeta jħaddem l-esklamazzjoni retorika biex ifisser il-ħasra kbira tiegħu, issa li l-mexxej halla din id-dinja. Paronomasja f'dan il-vers: 'ankā – 'abkā.

8. Farag! Farag! Qabilna l-mewt xejnet (*bosta*) / slaten bħalma jħassar, min jikteb, il-kitba.”⁵⁶

*Għażā'an, għażā'an; qad mahā l-mawtu qablanā / mulūkan kamā jamħūna
man kataba ħaṭṭa*

عزا عزا قد محا الموت قبلنا ملوكاً كما يمخون من كتب خطأ

M'hemm ebda diffikultà f'dan il-vers. Hawn il-poeta jfakkar lill-qarrej f'tema li hija komuni fil-poezija elegijjaka Għarbija, jġigifieri li hadd, lanqas is-sultan, m'għandu l-ħila jaħrab il-mewt. Bħall-kitba li tithassar, hekk ukoll jasal il-waqt għal kull bniedem li jgħib minn din il-ħajja. Paronomasja f'dan il-vers: *mahā – jamħūn*.

Minkejja l-għadd zġhir ta' versi mill-elegija ta' Għuṭmān bin Għabd ir-Rahmān, magħruf bħala bin is-Sūsī, xorta waħda wiehed isib fihom il-kunċetti ewlenin li jsawru elegija tradizzjonali Għarbija. Barra minn hekk, b'mod ġenerali johroġ ċar il-fatt li l-poeta thabat xi ftit biex isib il-bilanċ bejn it-thaddim daqshekk spiss tal-paronomasja f'qafas metriku riġidu u b'rīma li xejn mhi faċli fl-ilsien Għarbi. Dan wassal għal xi ineżattezzi ta' xejra grammatikali u metrika. Madankollu, f'dawn il-versi toħroġ biċ-ċar il-ħasda kbira tal-poeta minħabba l-mewt kiefra tal-mexxej Mislem, u s-sinċerità fis-sentiment tiegħu lejn dan il-mexxej li kien tant jammira.

Għeluq

S'issa, il-versi tal-poeti Għarab-Maltin miġjuba f'dan l-artiklu dehru biss maqluba għat-Taljan, l-Ingliz u l-Malti f'kitbiet dwar l-istorja ta' Malta Medjevali. Din hija l-ewwel darba li sar studju dedikat kollu kemm hu għalihom, imsejjes fuq tagħrif li johroġ mit-testi originali Għarbin. Sa ma nkiteb dan

l-artiklu, il-versi dwar l-arloġġ kapolavur kienu kkwotati mix-xogħlijiet ta' Jāqūt bin Għabd Allāh l-Ħamawī r-Rūmī (1179-1229), u ta' Abū Jahjā Żakarija bin Muḥammad il-Qaẓwīnī (1203-1283). Bis-saħħa tat-tagħrif dwar is-Silafī (1085-1180) mogħti f' dan l-artiklu, issa wieħed jista' jstabilixxi d-data li qabilha nkitbu dawn il-versi, jiġifieri mhux wara s-sena tal-mewt tas-Silafī, fl-1180. Dan il-perijodu huwa tassew qrib l-1142, is-sena li fiha nbena l-arloġġ għas-Sultan Ruġġier II ta' Sqallija, u għalhekk wieħed isaħħaħ il-fehma li l-arloġġ mogħti lil dan is-sultan kien l-istess wieħed li nbena f' Malta. Hekk ukoll fil-każ taż-żewġ epigrammi u tal-elegija, fin-nuqqas ta' tagħrif dwar verżjonijiet aktar bikrin, il-kronoloġija tagħhom tista' wkoll tiġi f'fissata fis-seklu tnax, għaladarba noqogħdu fuq il-verżjoni ta' Ghimād id-Dīn Kātib l-Isfahānī (1125-1201).

Minkejja li l-versi tal-poeti Għarab-Maltin mhumieks kotrana, madankollu huma jittrattaw varjetà ta' temi. Il-kwantità żgħira ta' dawn il-versi m'għandhiex twassal biex dawn il-versi jingħataw il-ġenb, anzi l-kontra; wieħed għandu jgħożż dan il-wirt letterarju. Għal dak li huwa tagħrif storiku, f'it li xejn johroġ minnhom u għalhekk ma jaqbilx li jsiru ipoteżijiet mingħajr ebda bażi. Il-faži storika Għarbija hija waħda problematika biżżejjed u ma jaqbilx li wieħed ikompli jikkompjika dan il-qasam ta' studju b'argumenti li ma jistriħux fuq xhieda storika soda.

It-taħdita organizzatha l-Akkademja fit-23 ta' Jannar 2014.

Appendiċi

Tabella Kronoloġika

973	Id-dinastija Żirija (it-Tuneżija) Poeta 1a: Abū l-Qāsim bin Ramaḍān il-Māliṭī Poeta 1b: Għabd ir-Rahmān bin Ramaḍān, magħruf bhala l- <i>Qādī</i> (‘l-imhallef’) Poeta 2: Għabd Allāh bin is-Samaṭī l-Māliṭī
1085 - 1180	Abū Ṭāhir Ahmad bin Muhammad is-Silaṭī : <i>Mughġam as-Safar</i> (‘Dizzjunarju tas-safar’)
1142	Il-bini tal-arloġġ
1148	Tmiem id-dinastija Żirija Poeta 3: Għuṭmān bin Għabd ir-Rahmān (bin is-Sūsī)
22/3/1174	(Majmūna bint Hassān bin Għalī l-Huḍalī, magħruf bhala Bin is-Sūsī)
1125 - 1201	Għimād ad-Dīn Kātib il-Isfahānī: <i>Ĥarīdat al-qaṣr wa-ġarīdat al-ġhaṣr</i> (‘Il-perla tal-palazz u r-reġistru taż-żmien’)
1179 - 1229	Jāqūt bin Għabd Allāh il-Hamawī ir-Rūmī: <i>Mughġam al-buldān</i> (‘Id-dizzjunarju tal-pajjiżi’)
1203 - 1283	Abū Jahjā Zakarija bin Muhammad il-Qazwīnī: <i>Āṭār al-bilād wa-aḥbār al-ġhibād</i> (‘Il-monumenti tal-pajjiżi u l-aħbarijiet dwar in-nies’)

عُثْمَانُ بْنُ عَبْدِ الرَّحْمَنِ

المعروف بابن السوي

مطالعه مسقط رأسه ومربطانته ومغبط كاسه وبها فهدب
وتزار على آية الأديب ثم سكن يلزمه وأخذها داراً ووجد بها قرناً
ويث على السنين ومع بس وله شعر صحيح المعنى قوي المبنى لذيد
المجنى وذكر أنه الشده لنفسه قبل فاته بابا ثم فلان مرثيه في
بعض رؤسار المسلمين بقلبه يدك عينا حواه من نصائل هي نصيده طو

أولها

ركاب المعالي بالاسى رحله حطا وطود العلي العالى فقدم رل الخطا
ما اى سات الاسى مقرب وقرب مرات السرو رلنا سطا
وكيف لنور الشمس والنور عوده وهذا سار المجد والعز قد قطا
اصيب فارد الردي عنه رهطه بل ودع الاحزان ودع

الرمط

ومنها

بمن علينا ان نوى في سيطه ورد الردي عن كفه الفرض والبسطا
كان حلمات الحمام قد انبري لا مرواح اهل العسل يلقطها لقتطا
نيا رزما انكى ويا حزن ما البنى ربا دهر ما اعدى ويا موت ما

اسطا

عز اعز اندها الموت نبنا ملوكا كما يحون من كتب خطا

عبد الحمز ابن رمضان

قال ويعرف بالفاضل وليس له في علوم الشريعة يد
 بما هو مشاعره من بحر خاطره وعراة عزيزه مدد ومظفر سبعين
 في مدح روج الافرحي المستولي على صقلية ليله العوده الى مدينه
 مالطه ولا يحصل منه الا على المغالطه

• له وقد اختلف عنه بعض الرواس
 تاه الذي زرتة ولاذا عني ولم يخف ذا ولاذا
 وكان من قبل ان رايني يبطل اسديسا ولاذا
 نصاركلي عليه كالا باليتني متقبل هذا

وقال

• في ذم اخوان الزمان •

اخوان دهرك نالتمهم مثل العدي بسلا حكا
 لانغتررتسيم فاسرف يقتل صا حكا

٧٠

Noti

- 1 Hajr lis-Sur Olvin Vella talli heġġiġni nikteb dan l-istudju. Hajr ukoll lil Dr Saadun Suaieh u lil Dr Ghabdul Mawla l-Baghdadi tal-kummenti siewja tagħhom.
- 2 Il-Biblijoteka Nazzjonali, Pariġi, Manuskritti Orjentali, n. 3330 (Ancien Fonds 1375).
- 3 Ġużè Cassar Pullicino, *Kitba u Kittieba tal-Malti*, 1 (Malta: Università Rjali ta' Malta, 1962) 3-5; Godfrey Wettinger u Mikiel Fsadni, *Il-Għanja ta' Pietru Caxaru: Poeżija bil-Malti Medjevali* (Malta: L-Awturi, 1983); kif ukoll it-traduzzjoni bil-Malti ta' Patri Henry Born fil-ktieb ta' Andrew P. Vella, *Storja ta' Malta*, vol. 1 (Malta: Klabb Kotba Maltin, 1974) 82-88, 102.
- 4 Wettinger u Fsadni, *Peter Caxaro's Cantilena: a Poem in Medieval Maltese* (Malta: The Authors, 1968).
- 5 F'dan l-istudju ntużat sistema ta' traskrizzjoni Għarbija msejsa fuq l-alfabbett Malti. B'hekk, il-qarrej m'għandux ikollu problema jaqra t-testi Għarbin. Barra minn hekk, għall-fonemi Għarbin li ma jagħmlux parti mill-alfabbett Malti ntużaw dawn il-grafemi: *ṭ* imlissna bħat-*th* fl-Ingliż *three*; *ḏ* imlissna bħat-*th* fl-Ingliż *this*; *ḥ* imlissna bħall-*ch* fil-Ġermaniż *acht*; *gh* għall-*ghajn* li tinstema' bħal *r* fil-Franċiż; *ṣ*, *ḏ*, *t*, u *z* għall-fonemi enfatiċi Għarbin; 'għall-*hamza*, jew waqfa glottali (li tinħass bħall-*q* fil-Malti).
- 6 Ix-xogħol tas-Silafti ġiebit it-titlu *Mughgam as-Safar* ('Dizzjunarju tas-safar').
- 7 *Harīdat al-qaṣr wa-ġarīdat al-ghaṣr* ('Il-perla tal-palazz u r-registru taż-żmien'). Ghimād ad-Dīn Kātib il-Isfahānī għex bejn is-snin 1125 u 1201.
- 8 Twieled fl-Oman fis-sena 718 w.K. u għex il-parti kbira ta' hajtu fl-Iraq. Miet fis-sena 786.
- 9 Konsonanti li warajha jkollha *alif* (*ā*), *wāw* (*w*), jew *jā* (*j*) titqies bhala konsonanti minghajr vokali.
- 10 Dawn is-sitt unitajiet prosodiċi elementari jissejhu 1. *sabab ḥafīf*, 2. *sabab taqīl*, 3. *watid maġmūgh*, 4. *watid mafrūq*, 5. *fāṣila sughrā*, u 6. *fāṣila kubrā*.
- 11 Inkluzi l-*alif* (*ā*), il-*jā* (*j*), u l-*wāw* (*w*).
- 12 Is-sittax-il metru kien żdied minn student tal-Ḥalīl, iżda qatt ma ntuża. Ara Dmitry Frolov, "Meter", fl-*Encyclopedia of Arabic Language and Linguistics*, 3 (Leiden: Brill, 2008) 207-215.
- 13 Miktub bejn is-snin 1224-28. Ara: Internet Archive <<http://ia700402.us.archive.org/35/items/waq0093/05-0097.pdf>> p. 43 (8 ta' Jannar 2014).
- 14 Dan il-metru kien imħaddem f'kitbiet Medjevali lingwistiċi ta' xejra pedagogika.
- 15 Al-hakawati.net <<http://www.al-hakawati.net/arabic/civilizations/200.pdf>> p. 25 (13 ta' Jannar 2014).

- 16 Fl-edizzjoni tal-Qaẓwīnī, *Ātār al-bilād wa-aħbār al-ghībād* (Bejrut: Dar Sader u Dar Bejrut, 1960) 557, dawn il-versi huma vvokalizzati hekk:
 بِهَا الْقُلُوبُ تَبْتَهِجُ \ كَأَنَّ مَنْ أَحْكَمَهَا إِلَى السَّمَاءِ قَدْ عَرَّجَ \ وَطَالَعَ الْأَفْلاكَ عَنْ سِرِّ الْبُرُوجِ وَالرَّجْ.
 Din hija t-traduzzjoni ta' Michele Amari, *Biblioteca Arabo-Sicula*, versione italiana, 1 (Torino: E. Loescher, 1880) 241-42:
*"La ragazza picchia il sang; per lei ballano i cuori.
 Come se colui che la congeniò fosse pria salito in cielo.
 E avesse contemplate le sfere, scoprendo i segreti del zodiaco, e (misurando)
 ciascun grado (dell'ecclittica)."*
 Vella 84 jagħti verżjoni oħra bit-Taljan, imma ma jghidx ta' min hi u minn liema sors ittiehdet. Din hija t-traduzzjoni:
*"La fanciulla che batte il cavo bronzo; si ch'ella incalza gli animi anelanti!
 Il mastro, che la fè, pria salse in cielo:
 scopri le sfere; notò i segni e i gradi."*
- 17 *Mughġam al-buldān* Internet Archive <<http://ia700402.us.archive.org/35/items/waq0093/05-0097.pdf>> (13 ta' Jannar 2014). Din il-verżjoni ta' *Mughġam al-Buldān*, ippubblikata minn Dar Sader ta' Bejrut fl-1977, hija msejsa fuq il-kopja ta' Leipzig, xogħol l-Orientalist Wüstenfeld, li bbaża l-edizzjoni tiegħu fuq l-edizzjonijiet ta' Berlin, Pariġi u San Pietruburgu.
- 18 Il-Qaẓwīnī 557.
- 19 Is-sena 440 tas-sena Misilma (*hiġrija*) tikkorrispondi għal xi żmien bejn Ġunju tas-sena 1048 u Ġunju tas-sena 1049.
- 20 Fl-oriġinali Għarbi l-kelma hija *ghābīd* li tista' tfigger 'skjav, ilsir, qaddej'. Ara Edward W. Lane, *An Arabic-English lexicon 2* (Cambridge: The Islamic Texts Society, 1984) 1935.
- 21 Il-Qaẓwīnī 557. Ara Joseph M. Brincat, *Malta 870-1054 Al-Himyarī's Account and its Linguistic Implications* (Malta: Said International, 1995) 39.
- 22 Ħajr lil Dr Saadun Suaieħ li għarrafni li fid-djalett Libjan, p.e., wieħed isib l-istess espressjoni: *smagħtah b-fummah jgūl* 'smajtu jghid b'fommu stess'.
- 23 C.F. Seybold, "Analecta Arabo-Italica," *Centenario della nascita di Michele Amari*, 2 (Palermo: Stabilimento Tipografico Virzi, 1910) 210.
- 24 Is-sinjal '-' wara konsonanti, fit-traskrizzjoni Għarbija, ifisser li l-vokali ta' dik il-konsonanti mhix muriġa fit-test oriġinali.
- 25 Reinhart Dozy, *Supplément aux Dictionnaires Arabes*, vol. 1 (Beirut: Librairie du Liban, 1991) 690-1, jistqarr li wisq jibza' li l-Qaẓwīnī ma fehemx it-tifsira tal-kelma *sinaġ*.
- 26 Dozy 845.

- 27 Internet Archive <http://ia700402.us.archive.org/35/items/waq0093/05-0097.pdf> p. 43 (13 ta' Jannar 2014).
- 28 Michele Amari, *Storia dei Musulmani di Sicilia*, 3, taqsima 2 (Catania: Romeo Prampolini Editore, 1939) 702; Dozy 845 jaghti t-tifsira 'sorte de mortier'.
- 29 Dozy 690-91.
- 30 Lane, 1, 247.
- 31 Vella 1, 82 jaghti, bi żball, *ibin-Samgħati*, u f'paġna 84 *ibn Es-Samagħati*.
- 32 Leonard C. Chiarelli, *A History of Muslim Sicily* (Malta: Midsea Books, 2010) 131.
- 33 Seybold 210 jghid, f'parentesi, "*così va letto* [jjiġifieri al-Samanī] *in luogo di* السمطي [jjiġifieri al-Samaṭī]". Madankollu, huwa ma jaghti ebda ġustifikazzjoni għal din l-għażla tiegħu.
- 34 Barra minn hekk, tajjeb li wiehed jghid li fil-ktieb tiegħu *Lubb al-'albāb fī tahrīr al-'ansāb* ('Il-qalba tal-q̣lub fil-kitba tal-ismijiet tan-nisel'), is-Sujūṭī la jsemmi *n-nisba as-Samaṭī*, la *as-Samanī* u lanqas *al-Māliṭī*. Is-Sujūṭī (1445-1505), li ismu shih huwa Abū l-Faḍl Għabd ir-Rahmān bin Abī Bakr Ġalāl ad-Dīn is-Sujūṭī, kien studjuż reliġjuż Eġizzjan. Huwa jsemmi *n-nisba as-samanīārī* u jghid li n-nisel huwa minn raħal fi Sqallija, iżda din mhix l-istess *nisba* tal-poeta Malti.
Ara: Internet Archive <<https://archive.org/stream/kitblubbballubbff00suygoog#page/n6/mode/2up>>, p.140 (8 ta' Jannar 2014).
- 35 Hajr lill-Prof. Stanley Fiorini li ġibidli l-attenzjoni għal dan il-fatt.
- 36 Wettinger, *Place-Names of the Maltese Islands ca. 1300-1800* (Malta: Publishers Enterprises Group, 2000) 520.
- 37 Pariġi, il-Biblijoteka Nazzjonali, Manuskritti Orjentali, n. 3330 (Ancien fonds 1375), f. 8r.
- 38 Amari 3, taqsima 2, 703. Din il-lapida tal-irham iġġib tliet epigraffi, wahda bil-Latin, wahda bil-Grieg u ohra bl-Gharbi. L-iskrizzjoni Għarbija tghid hekk: "Hareġ l-amar tal-Preżenza Rjali u glorjuża ta' Ruġġier, Alla jzomm jiemha għal dejjem, u jsahhah il-bnadar tagħha, bil-bini ta' dan l-istrument għall-kejl tas-siġhat, fil-Belt imħarsa ta' Sqallija, fis-sena hames mija sitta u tletin." Din is-sena skont il-kalendarju *hiġri* tikkorrispondi għas-sena 1141-42 w.K. Din li ġejja hija t-traskrizzjoni tal-iskrizzjoni Għarbija: *Harāga min al-ħadra al-malakija al-mughazzamija ar-ruġārīja al-ghalīja, 'abbada allāhu 'ajjāmaha wa-'ajjada 'aghlāmaha, bi-ghamali hādīhi l-'āla li-raṣd is-sāghāt bi-madīnat siqillīja al-mahmīja sanat sittin wa-talātīn wa-ħamsūmāja*.
- 39 Oliver Friggieri, *Dizzjunarju ta' Termini Letterarji* (Malta: Publishers Enterprises Group, 2000) 212.

- 40 Vella 1, 81-82.
- 41 Jiġifieri l-‘Ewropew’. Ruġġier ta’ spiss kien jissejjah b’dan it-titlu. Ara Hubert Houben, *Roger II of Sicily. A Ruler between East and West* (Cambridge University Press, 2002) 17.
- 42 Il-vokalizzazzjoni nieqsa ta’ dawn il-versi hija dik tal-manuskritt. Amari, *Storia dei Musulmani di Sicilia*, 3, taqsima 1 (Firenze: Successori Le Monier, 1868) 762, qaleb hekk dawn il-versi:
 “*Superbì colui ch’io andai a visitare e si chiuse, lasciandomi fuori, mentre egli non si ascondeva a questo nè a quell’altro.*
Pria di conoscermi egli avea fatti stendere drappi del Sind e della Cina (per farmi onore).
La mia sventura vien tutta da lui. Così foss’io morto pria di questo (affronto).”
- 43 Il-vokalizzazzjoni nieqsa ta’ dawn il-versi hija dik tal-manuskritt. Din hija t-traduzzjoni ta’ Amari 3, taqsima 1, 762:
 “*Gi amici della tua fortuna, fa di accoglierli come nemici, con l’arme in mano.*
Nè ti illuda (se loro spunti in volto) il sorriso, chè la spada ti ammazza luccicando.”
- 44 Friggieri 212.
- 45 Ch. Pellat, ‘Marthiya’, *The Encyclopaedia of Islam*, vol. vi (Leiden: Brill) 605.
- 46 Julie S. Meisami u Paul Starkey (ed.), *Encyclopedia of Arabic literature* (Londra: Routledge, 1998) 663-64. L-aktar poetessa li baqghet magħrufa għall-poeżija elegġjika hija l-Hansā’. Din mietet madwar is-sena 665 w.K.
- 47 Ghabd an-Nūr, Jabbūr, *Al-mughġam al-’adabī* (Bejrut: Dār al-Għilm lil-Malāyīn, 1979) 120-21.
- 48 Pellat 606.
- 49 Amari 3, taqsima 2, 773. Bil-Malti: “... inkitbet fl-okkażjoni tal-mewt ta’ mexxej nobbli Musulman ta’ Sqallija. B’xorti ħazina għalina Ghimād ad-Dīn ma żammx l-isem (ta’ dan il-mexxej), u lanqas il-bqija tal-elegġija, li fiha seta’ nstab, b’kumbinazzjoni, xi taġħrif storiku, u xi versi isbah; għaliex l-antologista tabilhaqq għażel dawk li lilna jistgħu joġġbu anqas.”
- 50 Pariġi: Il-Biblijoteka Nazzjonali, Manuskritti Orjentali, n. 3330 (Ancien fonds 1375), f. 20r.
- 51 Chiarelli 133.
- 52 MS 3330, f. 20r.
- 53 Din il-ħaġra ġġib id-data 22 ta’ Marzu 1174.
- 54 Amari 3, taqsima 2, 774.
- 55 Arie Schippers, “Some remarks on Hebrew Andalusian and Arabic elegies,” *Jewish Studies in a New Europe; Proceedings of the Fifth Congress of Jewish Studies in*

Copenhagen 1994. Edituri: Ulf Haxen, Hanne Trautner-Kromann, Karen Lisa Goldschmidt Salamon (Kopenhagen: C.A. Reitzel; Det Kongelige Bibliotek, 1998) 695-96.

- 56 Il-vokalizzazzjoni nieqsa ta' dawn il-versi hija dik tal-manuskritt. Din hija t-traduzzjoni ta' Amari 3, taqsima 2, 773-74:

“Lo stuolo delle virtù si ferma (nel cammino) per cagion del dolore; l'eccelso monte della nobiltà rovina e precipita.

Oh qual seguito di mali s'appressa, mentre (da un altro lato) s'allontana ogni prospetto di gioia!

Che avverrà mai della luce del Sole e di quella che gli dà lo scambio, se questo faro di laude e di gloria è demolito?

(Soprattutto) ci accora che, mentr'egli pur alberga in uno degli elementi, la scellerata (morte) toglie alla sua mano di stringere (la spada) e d'allargarsi (donando).

Come colomba alla colombe, così ei s'accomuna con le anime de' generosi che va incontrando.

O trafittura crudele! O rammarico che (strappa) le lagrime (dagli occhi)! O sorte nemica! O morte fiera!

Pazienza, pazienza! La morte pria d'oggi ha cancellati tanti re, come si cancella la scrittura ne' libri!”

Analizi ta' prietki bit-Taljan minn awturi Maltin tas-sekli sbatax-dsatax

Stephen Zammit

Is-sugġett li ser nitkellem dwaru jirrigwarda riċerka fuq bosta prietki qodma bit-Taljan minn awturi Maltin ta' bejn it-tieni nofs tas-seklu sbatax u l-ewwel nofs tas-seklu dsatax. Din ir-riċerka għamiltha fil-kuntest tal-istudju għad-Dottorat fil-Letteratura Taljana.

Tajjeb li ngħid li għal din ir-riċerka, li originat minn konverżazzjoni twila li kelli mal-mibki Professur Franco Lanza, ħdimt fil-Biblijoteka Nazzjonali ta' Malta, fis-sezzjoni Melitensia riservata għall-manuskritti tal-Biblijoteka tal-Università ta' Malta, f'diversi arkivji tal-Ordinijiet reliġjużi f'Malta u, b'mod speċjali, fil-biblijoteki u fl-arkivji prinċipali li jinsabu Ruma. B'mod partikolari qattajt sena sħiħa bħala riċerkatur Erasmus fl-Universitajiet Taljani Roma Tre u La Sapienza. Naturalment, matul iż-żmien li qattajt fil-Belt Eterna, għamilt riċerki estensivi fil-Biblioteca Nazionale Centrale ta' Castro Pretorio, fil-Biblioteca Casanatense, fil-Biblioteca Angelica, fil-Biblioteca Apostolica Vaticana, fl-Archivio Segreto Vaticano u f'bosta biblijoteki u arkivji oħra mxerrdin f'Ruma.

Ir-riċerka tiegħi, li gġib l-isem ta' *La letteratura di pietà nella Malta del XVIII secolo*, tiffoka prinċipalment fuq il-prietki tas-seklu tmintax. Mill-banda l-oħra hassejt il-ħtieġa li nanalizza l-prietki mhux biss fil-kuntest tal-hekk imsejha *letteratura di pietà* jew aħjar fil-kuntest ġenerali tal-letteratura reliġjuża, iżda wkoll fid-dawl tal-firxa vasta tal-aspetti storiċi, antropoloġiċi, kulturali, lingwistiċi, semjotiċi, retorici, teatrali, komparatistiċi, teoloġiċi u naturalment

letterarji. B'hekk, kif tistgħu taraw, stajt nimraħ fl-analiżi tal-prietki minn diversi *punti di vista* tant li l-istess riċerka hadet ix-xejra ta' studju multidixxiplinari.

Il-punt tat-tluq kien neċessarjament definizzjoni dettaljata tal-kunċett fundamentali tal-hekk imsejha *letteratura di pietà* li jintrabat mal-hidma importanti f'dan il-qasam ta' tliet studjużi Taljani, jiġifieri Giuseppe De Luca, Giovanni Getto u Giovanni Pozzi. Dan tal-aħħar analizza diversi testi reliġjużi mill-*punto di vista* lingwistiku, semantiku, semjotiku u stilistiku. Pozzi għaraf il-kumplessità ta' biċċa xogħol bħal din, partikolarment fid-dawl tal-fatt li testi simili huma ripetittivi fin-natura tagħhom u li l-iskop tagħhom huwa prinċipalment l-edifikazzjoni spiritwali. Barra minn hekk, Pozzi jišhaq li l-element tar-ripetizzjoni huwa meqjus bħala karatteristika pożittiva fl-ambitu reliġjuż, sewwasew għaliex ir-ripetizzjoni teħodna fl-għeruq ta' dimensjoni sagra.¹ Għaldaqstant Pozzi jaċċetta li jieħu r-riskju li jiġi wiċċ imb wiċċ mal-monotonija għaliex proprju f'din l-attività daqshekk spiritwalment kumplessa jseħhu fenomeni straordinarji bħall-estazi, l-istranjament mistiku u forum espressivi oħra li huma partikolarment qrib ta' dik li nsejnhulha poezija.

Għaldaqstant, l-analiżi ta' diversi forum ta' talb, tal-kult, tal-arti sagra ingenerali jista' jikseb interess storjografiku u f'ċerti kazi letterarju, speċjalment fil-kuntest tal-gzejjer Maltin li għal kważi tliet sekli għexu fl-ambitu ta' mhux inqas minn tliet awtoritajiet reliġjużi: l-isqof, il-gran mastru u l-inkwizitur.

F'riċerka bħal din huwa pjuttost diffiċli li wiehed jiltaqa' ma' dokumenti ta' valur estetiku. Ir-raġuni hija li dan il-qasam ta' riċerka jappartjeni għall-hekk imsejha "letteratura minuri". Mill-banda l-oħra, saħansitra l-qarrej lajk jaf tajjeb li fid-devozzjoni jista' jkun hemm talba sinciera personali, kif ukoll element ta' kontemplazzjoni superjuri, ta' lingwaġġ partikolarment metaforiku li jista' jkun akkumpanjat minn riflessi mistiċi. Dan hu, fil-qosor, l-iskop ewlieni tar-riċerka ta' De Luca, Getto u Pozzi.

Minkejja li jipprezenta diversi aspetti interessanti, dan il-qasam tar-riċerka għadu sostanzjalment traskurat mill-biċċa l-kbira tal-istudjużi, sew minhabba l-kwantità enormi ta' prietki u ta' kotba tat-talb kif ukoll minhabba l-element ta' ċerta monotonija li jikkarakterizza dan it-tip ta' materjal.

Bejn il-letteratura ġenerali u dik reliġjuża, il-karatteristiċi komuni huma, fil-fehma tiegħi, l-aspetti lingwistiċi u letterarji, filwaqt li d-dimensjoni poetika (mifhuma bħala rieda u kuxjenza poetika u għaldaqstant bħala "forma" spiritwali) tirrappreżenta element ta' differenzjazzjoni. Għalhekk, kif isostni Giovanni Getto, il-letteratura reliġjuża tiġbor varjetà sħiħa ta' kitbiet li, f'komunikazzjoni mifruxa f'medda ta' sekli, jesprimu d-diversi esperjenzi reliġjużi li huma msawra f'lingwaġġ partikolari u jagħtu haġja lil dokumenti li jiksbu valur

letterarju peress li jħaddnu tifsira essenzjalment umana u reliġjuża. Minħabba dan, l-istudju ta' dawn il-kitbiet għandu jkun żviluppat fuq bażi letterarja.²

L-għan ewlieni tar-riċerka tiegħi huwa li jinjtehet dawl b' mod partikolari fuq il-predikazzjoni f' Malta bit-Taljan bejn l-aħħar tas-seklu sbatax u l-bidu tas-seklu dsatax bis-saħħa tal-analiżi ta' bosta testi manuskritti. Tajjeb hawnhekk li ngħidu li fl-oratorja sagra Taljana, il-kwalità lingwistika, diġà mill-bidu tas-seklu sittax, kienet ikkaratterizzata, kif isostni Claudio Marazzini, minn impenn għal addattament għal livell oġhla ta' kultura. Ta' min ifakkar li wara l-Konċilju ta' Trentu, il-predikazzjoni għaddiet minn proċess ta' trasformazzjoni, tant li tjiebu, b' mod generali, sew l-aspetti lingwistiċi kif ukoll l-istrutturi tar-retorika u l-prietki ta' awturi magħrufa bħal Cornelio Musso u Francesco Panigarola saru, kif isostni Marazzini, mudelli raffinati ta' stil, ta' kwalità mhux inferjuri għal dawk ta' ġeneri letterarji oħra.³ Kif sejrjn naraw iżjed 'il quddiem, il-predikazzjoni f' Malta hija partikolarment influwenzata minn dik Taljana, speċjalment fit-tendenza tagħha li tħaddan l-elokwenza tipikament Barokka, karatteristika li f' Malta tissokta anki wara s-seklu tmintax.

L-EWWELTAQSIMA: IL-KARATTERISTIĊI TAL-PREDIKATURI U L-ANALIŻI TESTWALI TA' ĠABRA TA' PRIETKI QODMA

Il-predikaturi ewlenin f' Malta bejn l-aħħar tas-seklu sbatax u l-bidu tas-seklu dsatax

Bosta kienu dawk il-predikaturi Maltin li, f' din il-medda ta' żmien, għarfu jiddistingwu ruħhom fil-qasam tal-elokwenza bis-saħħa, fost l-oħrajn, ta' formazzjoni teoloġika u skritturali ta' livell għoli. Ta' min isemmi, fost l-oħrajn, lil Antonio Agius, Antonino Borg, Giovanni Battista Tolossenti, Costanzo Vella, Ignazio Saverio Mifsud, kif ukoll, fl-ewwel nofs tas-seklu dsatax, Francesco Saverio Baldacchino. Dawn is-sacerdoti rċewew il-formazzjoni kulturali u teoloġika fl-Ordni tagħhom stess jew fis-Seminarju, inkella fil-Kulleġġ tal-Ġizwiti u, sussegwentement, fl-Università ta' Malta. Uħud minnhom kellhom l-opportunità li jkomplu l-istudji tagħhom fl-Italja billi attendew korsijiet universitarji u, f' xi każi partikolari, billi ngħataw karigi prestiġjużi, bħal fil-każ ta' Ignazio Saverio Mifsud. Oħrajn kellhom l-opportunità li jaħdmu l-Italja fil-qasam pastorali, bħall-predikatur magħruf Costanzo Vella. Barra minn hekk, kif isostni Frans Ciappara, numru ta' predikaturi kellhom l-opportunità li jattendu

kors ta' oratorja.⁴ Partikolarment interessanti huwa l-każ ta' Ignazio Saverio Mifsud. Dan qabel ma kien jippronunċja l-prietki tiegħu, kien jaqrahom id-dar fil-preżenza ta' ħuh sabiex dan tal-aħħar seta' jikkoreġih sew fl-istil tal-kitba kif ukoll fit-ton tal-vuċi biex ikun f'sintonija mal-qawwa espressiva tal-lessiku.⁵

Il-prietki kienu jinkitbu bit-Taljan jew b'Malti Taljanizzat bil-għan li jinbena regjistru formali bil-Malti fil-qasam reliġjuż. L-istil ta' dawn il-kitbiet kien ikun normalment iperboliku u pedantesk minħabba r-rabta mat-tendenza Barokka tal-epoka li tagħraf il-ġenesi tagħha fis-seklu sbatax, iżda li fin-Nofsinhar tal-Italja u f'Malta tinfirex saħansitra sa nofs is-seklu dsatax. L-istess oratorja kienet tinkludi diversi kwotazzjonijiet bil-Latin għal raġunijiet stilistiċi, retorici, estetici, u prevalentement psikoloġici. Il-predikaturi kienu jafu tajjeb li setgħu jimpressjonaw lis-semmiegħa għaliex dawn tal-aħħar kienu fil-biċċa l-kbira tagħhom sajmin mit-tagħlim u mill-kultura ingenerali. Naturalment, din it-tendenza kienet tidher aktar fil-knejjes parrokkjali minuri mxerrda fid-diversi rġula ta' Malta, milli fl-ambjenti prestiġjużi u xi ftit jew wisq elitisti bħall-Konkatedral ta' San Ġwann jew il-Katedral tal-Imdina, minħabba li l-udjenza kellha evidentement karatteristiċi differenti.

Il-formazzjoni kulturali tal-predikaturi Maltin kienet, nistgħu ngħidu, ta' oriġini prevalentement Taljana, tant li l-istess esponenti tal-kleru kienu jispiraw ruhhom l-aktar mill-mudelli prestiġjużi tal-oratorja sagra Taljana, b'mod li dawn tal-aħħar kienu, għall-predikaturi lokali, punt ta' riferiment importanti. Barra minn hekk, bejn il-letteratura sagra Maltija u dik Taljana twieldet rabta interessanti. Din il-konstatazzjoni tippermettilna li ninkwadraw l-oratorja Maltija fil-kuntest iżjed wiesa' tal-letteratura sagra Ewropea, b'mod partikolari b'riferiment mill-qrib għal-letteratura sagra peninżulari jew għal dik tan-Nofsinhar tal-Italja.

L-affinità bejn il-predikaturi Maltin u daww Taljani tas-sekli sbatax u tmintax

Il-predikazzjoni f'Malta bejn tmiem is-seklu sbatax u l-bidu tas-seklu dsatax ma tirrappreżentax biss forma ta' estensjoni tal-kultura reliġjuża Taljana, iżda wkoll aspekk importanti li jappartjeni għad-dinja tal-elokwenza sagra tal-epoka. Effettivament, il-bosta predikaturi Taljani mhumieq sempliċement punt ta' riferiment għall-predikaturi Maltin, iżda wkoll mudell li ta' min jimitah sew fejn jidholl il-kontenut kif ukoll f'dak li jirrigwarda l-istil tal-kitba. Dan il-fenomenu huwa dovut b'mod partikolari għar-relazzjonijiet mill-qrib bejn

l-Ordni ta' San Ġwann u r-Renju taż-Żewġ Sqallijiet kif ukoll għall-formazzjoni eminentement Taljana tal-biċċa l-kbira tal-predikaturi Maltin. Milli jidher, sew dawn tal-aħħar kif ukoll il-predikaturi Taljani ma tantx jersqu lejn il-mudelli raffinati Franciżi bħal Bossuet, Bourdaloue, Fénelon u Massillon. Dan huwa x'aktarx wieħed mil-limiti tal-panigiristi Taljani kif ukoll ta' dawk Maltin minħabba l-fatt li jhallu lilhom infushom jikkundizzjonaw ruħhom mill-istil iperboliku tal-elokwenza Barokka, ikkaratterizzata minn sentenzi twal iżżejjed u mżejna b'ħafna kwotazzjonijiet bil-Latin kif ukoll b'diversi domandi retorici.

X'aktarx li l-punt ta' riferiment l-aktar prestiġjuż għall-predikaturi Maltin bħal Mifsud, Tolossenti, Vella u Baldacchino, jibqa' Paolo Segneri, jiġifieri l-oratur Taljan l-aktar awtorevoli tas-seklu sbatax. Apparti Segneri ta' min isemmi wkoll mudelli oħra importanti bħal Daniello Bartoli, li kellu l-opportunità li jippretka darbejn f'Malta bejn l-1645 u l-1648, u predikaturi oħrajn bħal Emanuele Orchi,⁶ Giovanni Azzolini kif ukoll Sant'Alfonso Maria de' Liguori.

Il-fatt li l-predikaturi Maltin kellhom diversi mudelli Taljani tant importanti bħal Segneri jixhed l-aspirazzjoni tagħhom li ma jibqgħux magħluqa fl-ambjent rurali ta' art twelidhom u fl-istess ħin li jippruvaw ifasslu l-oratorja tagħhom fuq il-faxxinu u l-popolarità tal-omiletika Taljana.

Il-predikaturi Maltin ewlenin

Bejn it-tieni nofs tas-seklu sbatax u l-ewwel nofs tas-seklu dsatax, jispikkaw diversi predikaturi Maltin imżejna bi kwalitajiet stilistiċi notevoli. In-natura tal-kitbiet tagħhom tippermetti analiżi ta' xejra sew lingwistika kif ukoll semjotika. Dan ukoll jirrendi din ir-riċerka iktar interessanti.

F'dan l-istadju huwa xieraq li nitkellmu dwar numru ta' esponenti tal-kleru f'Malta li ddistingwew ruħhom fil-predikazzjoni.

Il-Karmelitan Antonio Agius

Fost il-Karmelitani magħrufa li taw kontribut siewi fil-qasam tal-predikazzjoni fit-tieni nofs tas-seklu sbatax insibu lill-Patri Antonio Agius li, fost l-oħrajn, kiseb il-lawrja ta' Majjistru fil-Fakultajiet tal-Filosofija u tat-Teoloġija u ngħata l-kariga prestiġjuża ta' Konsultur tat-Tribunal tal-Inkwizizzjoni. Ta'

min jgħid li fl-Archivio Segreto Vaticano nsibu l-manuskritt tal-prietka tiegħu li kien ippronunċja fil-knisja parrokkjali ta' San Lawrenz il-Birgu fix-xahar ta' Settembru tal-1663 fl-okkażjoni tal-preżentazzjoni u tal-pubblikazzjoni tal-editti tal-Papa rigward it-Tribunal tas-*Santo Ufficio*.

F'din il-prietka, Agius jidher effikaċi mhux biss għaliex jagħraf u jifhem tajjeb id-diversi karatteristiċi tal-ambjent Malti, iżda wkoll għaliex juri ħila u komunikattiva liema bħalha biex jikseb l-attenzjoni sħiħa tas-semmiegħa.

Għall-kuntrarju ta' bosta predikaturi oħra, minħabbar-responsabilità tiegħu fi ħdan l-imsemmi Tribunal, il-kompitu tiegħu mhuwiex sempliċement li jagħmel opra ta' edifikazzjoni spiritwali, iżda li jagħmel ħiltu sabiex tkun rispettata l-awtorità tal-Inkwizizzjoni. Ma jistax jonqos li dan jikkundizzjona mhux f'it l-aġir tal-fidili u saħansitra l-istess rwol tal-predikatur. Fil-fatt, il-mod kif jikkomunika jirriżulta xi f'it jew wisq prudenti, u dan jinfluwenza l-kontenut u l-istil tiegħu, tant li dawn jidhru f'mumentu twal pjuttost xotti, prevedibbli u ripetittivi. Wara kollox, il-prijorità ewlenija tiegħu tibqa' dik li jafferma l-awtorità u l-figura istituzzjonali li jirrappreżenta. Għaldaqstant m'hemmx riskju li l-udjenza tibqa' ddiżappuntata proprju għaliex tista' tifhem li din ta' Agius mhix eżattament prietka bħall-oħrajn, iżda okkażjoni ferm partikolari li ma tistax tkun l-esperjenza pjaċevoli li l-fidili kienu normalment imdorrija jgawdu bis-saħħa tat-tradizzjoni retorika Barokka.

L-oratorja tad-Dumnikan Antonino Borg

Lejn l-aħħar tas-seklu sbatax spikkat il-figura ta' oratur Dumnikan, Antonino Borg, li ħallielna xi kitbiet li ġew miġbura minn Ignazio Saverio Mifsud fil-kollezzjoni tal-*Istromata*.

L-ewwel ma nsibu hija biss parti minn paniġierku ddedikat lil Santa Venera. Naturalment l-oratur ma jonqosx li jiffoka l-attenzjoni tiegħu fuq il-ħajja, il-mewt u l-mirakli ta' qaddisa li, effettivament, dwarha għad ma għandniex provi storiċi ċerti li eżistiet tassew. Wara kollox, Borg mhux obligat li jsegwi l-verità xjentifika peress li l-intenzjoni tiegħu hi li jipprovi lis-semmiegħa taħlita ta' pjaċir, ta' stagħġib (tipiku tal-elokwenza Barokka) u ta' katarsi. Għall-predikatur, l-eżaltazzjoni ta' din il-qaddisa hija evidentement mezz u mhux l-għan aħħari fih innifsu. Fil-fatt, l-iskop ewlieni tiegħu jibqa' dak li jishaq fuq l-indiema sħiħa tal-fidili bħala kundizzjoni indispensabbli għall-kisba tal-purifikazzjoni spiritwali.

Xogħol ieħor interessanti ta' Borg huwa l-panigierku għall-aħħar tas-sena 1699. B'kuntrast mal-prietka preċedenti tal-istess awtur, hawnhekk l-istil tal-oratur jidher iktar mexxej. Fost l-oħrajn tispikka l-karatteristika li jfittex li jgħallem u fl-istess waqt li jimpressjona lill-udjenza. Effettivament, dan it-tip ta' oratorja huwa essenzjalment ta' natura ripetittiva bħall-bieċa l-kbira tal-prietki ta' dak iż-żmien. Izda l-element ta' ripetizzjoni, f'dan il-kuntest, huwa mezz effikaċi ta' perswazzjoni kif ukoll ta' meditazzjoni bis-saħħa tat-tendenza tal-predikatur li jidderieġi l-attenzjoni tas-semmiegħa fuq l-istess xbihat u fuq l-istess espressjonijiet. B'dan il-mod, Borg jirnexxilu jsammar lill-fidili tant li dawn tal-aħħar iħossuhom parti mir-rappreżentazzjoni xenika u teatrali li tikkaratterizza l-elokwenza prettament Barokka. Barra minn hekk, l-istess oratur jagħmel hiltu kollha biex jisfrutta l-irwol tiegħu ta' komunikatur privileġġjat f'soċjetà, bħal dik Maltija, li bejn is-sekli sbatax u tmintax kienet għadha marbuta ma' kultura prevalentement orali.

Borg jibni l-argumentazzjonijiet tiegħu billi jirrikorri għal-loġika kif ukoll għal numru ta' sofiżmi. Fl-istess waqt ma jiddejjax li jesprimi l-ħsbijiet astratti u personali tiegħu, basta jaċċentwa l-poter ta' seduzzjoni fil-konfront tal-udjenza. Ta' min jinnota t-tendenza tal-oratur li jibni d-diskors tiegħu fuq forma partikolari ta' razzjonalizmu Nisrani, ispirat mill-indirizz filosofiku u teoloġiku ta' Santu Wistin. Barra minn hekk, Borg iħares lejn il-figura ta' San Pawl bħala punt ta' riferiment ewlieni sabiex ihegġeġ fil-qlub tal-fidili sentimenti ta' vera gratitudni lejn Alla. Tispikka wkoll l-għażla ta' diversi kwotazzjonijiet bibliċi li jikkontribwixxu biex isawru b'mod effikaċi l-aspetti tematiċi u kontenutistiċi kif ukoll biex jolqtu s-sensibilità tal-fidili preżenti. Ta' min jgħid li fl-elokwenza tiegħu, Borg juża l-Latin b'mod strateġiku u programmat biex juri l-erudizzjoni wiesgħa tiegħu. Fl-istess ħin, fil-kwotazzjonijiet bil-Latin, l-istess nozzjonijiet prefabbrikati huma ripetuti bis-saħħa ta' bosta frażijiet maħsuba apposta biex jimpressjonaw lis-semmiegħa.

Skont ir-regista u teoriku Amerikan Richard Schechner, id-drammaturġija ortodossa – it-teatru ta' testi letterarji rrappreżentati fi spazji riġidament strutturati għall-pubbliku li bilkemm jiċċaqlaq, li jirrakonta stejjer daqslikieku qed isehħu għal haddieħor – ma jissodisfax il-ħtiġijiet ta' bosta nies, ħtiġijiet qodma daqskemm huwa qadim it-teatru, li jgħaqqdu r-ritwal mad-divertiment.⁷ Issa, jekk napplikaw l-opinjoni ta' Schechner għall-qasam tal-predikazzjoni b'mod ġenerali u għall-oratorja ta' Borg b'mod partikolari, huwa possibbli li nintebħu b'sitwazzjoni simili għal dik ta' teatru li fih tieħu ħajja l-hekk imsejha dramaturġija ortodossa. Effettivament, il-panigierku għandu l-istess sura

ta' rappreżentazzjoni teatrali u bħallikieku dan jingħad ġewwa teatru veru u proprju, l-ispacejji ġol-knisja huma wkoll riġidament strutturati.

L-aspett l-aktar importanti fl-osservazzjoni ta' Schechner jirrigwarda l-atteġġjament prattikament immobbli tal-udjenza. Apparti l-fatt li l-fidili waqt il-prietka, eżatt bħall-pubbliku waqt spettaklu teatrali, huma obbligati li jisimgħu fis-skiet, il-fatt li ma jitharrkux huwa inevitabilment enfasizzat bis-saħħa tal-effikaċja oratorja li tikseb dimensjoni ipnotika.

Riġward il-kombinazzjoni tal-element tar-ritwal ma' dak tad-divertiment, huwa evidenti li l-predikatur iħossu xi ftit jew wisq fid-dmir li, biex ngħidu hekk, jirrikompensa l-preżenza tal-fidili permezz ta' esibizzjoni pjaċevoli u denja tal-isem u tal-irwol tiegħu. Interessanti li wieħed jinnota li l-istess fidili huma, f'ċertu sens, manipulati, tant hu hekk li jispiċċaw biex iħalltu l-ispettakolarizzazzjoni tal-elokwenza mal-ħtiġijiet reali tagħhom ta' kuljum.

Minkejja li m'għandux l-istess awtorevolezza u l-istess prestiġju dovuti għall-konsulent tas-*Santo Ufficio* bħal Antonio Agius, Borg jikseb xorta waħda awtorità dinjituza bis-saħħa tal-elokwenza haġja tiegħu. Mill-banda l-oħra, Agius u Borg jirrappreżentaw żewġ tipoloġiji testwali ferm differenti. Effettivament, filwaqt li Agius jibqa' l-aktar marbut mal-iskemi riġidament prefabbricati u ddetati mill-funzjoni istituzzjonali tiegħu, Borg jidher iktar ħieles li jesprimi liberament il-ħsieb tiegħu. Barra minn hekk, iż-żewġ predikaturi jibqgħu figuri importanti fil-kuntest tal-oratorja sagra Maltija ta' tmiem is-seklu sbatax.

L-elokwenza ta' Giovanni Battista Tolossenti

Tolossenti jibqa' wieħed mill-iktar predikaturi raffinati fl-ewwel nofs tas-seklu tmintax. Huwa kiseb fama kbira bis-saħħa tal-prietki li għamel fil-Konkatedral ta' San Ġwann li f'dak iż-żmien kien jirrappreżenta wieħed mill-ambjenti kulturali u reliġjużi l-iżjed prestiġjużi f'Malta. Dan il-fatt żgur li influwenza mhux ftit l-oratorja tiegħu għaliex kull min kellu x-xorti li jipprietka mill-pulptu ta' San Ġwann ma kienx ifittex biss l-edifikazzjoni, iżda wkoll li jissodisfa lill-Kavallieri li kienu mdorrijin jisimgħu tip ta' oratorja partikolarment riċerkata u pjaċevoli. Apparti r-raffinatezza stilistika tiegħu, Tolossenti għaraf jiddistingwi ruħu wkoll għall-kapaċità ta' finzjoni li hija marbuta mat-tendenza tipikament Barokka li tagħmel mill-oratorja rappreżentazzjoni teatrali. Tajjeb hawnhekk li nfakkar li f'Malta l-predikazzjoni baqgħet tħaddan, tul is-seklu tmintax, karatteristiċi eminentement Barokki.

Fost ix-xoġħlijiet l-iktar importanti ta' Tolossenti⁸ jispikka l-paniġierku ċelebri bl-isem ta' "Il mago divino" ad unur tat-Tawmaturgu u Isqof San Girgor, pronunċjat fl-imsemmi Konkatidral fl-1715. Naturalment, fl-isem tal-paniġierku ninnotaw li l-kelma Taljana *mago* titlef, f'dan il-kuntest, il-konnotazzjoni ta' "saħħar" biex takkwista tifsira prettament reliġjuża. Il-predikatur jislet il-kwalitajiet tat-Tawmaturgu b'ton ta' eżaltazzjoni u bi stil pittoresk u jimmagina li jidhol fi speci ta' djalogu mal-qaddis fejn jeżortah li jsib il-kenn tiegħu f'dik li hu jsejħilha "solitudni sigrieta" u wara, filwaqt li jdur fuq l-udjenza, jintelaq kompletament fi ħdan is-sens ta' stagħġib sabiex jilħaq l-iskop tiegħu. Izda dan mhux stagħġib komuni, izda stagħġib profond intiz biex ipoġġi fiċ-ċentru tal-attenzjoni tal-fidili l-fażijiet ewlenin tal-itinerarju Gregorjan. F'dan il-kuntest, il-figuri ta' Marija u Ġwanni jidhru bħala simboli ta' gwida spiritwali għat-Tawmaturgu kif ukoll bħala strument ta' elevazzjoni għall-imħuħ u għas-sensi tas-semmiegħa.

Huwa interessanti li wieħed josserva li fl-eżaltazzjoni tal-hekk imsejja "meravilji tat-Tawmaturgu", insibu aspett mhux komuni. Effettivament, l-oratur jisfrutta taħlita ta' ammirazzjoni u biża' tax-xitan fil-konfront tal-qaddis, bħallikieku jrid jimplika li dan tal-aħħar irnexxielu saħansitra jgħib qbil bejn kulħadd dwar l-għemejjel tal-għageb tiegħu. Insomma, Tolossenti ma jiddejjax jiskomoda lill-Prinċep tad-dlamijiet biex jenfasizza dawk li suppost huma l-għemejjel eċċezzjonali tat-Tawmaturgu.

Waqt li jieħu spunt mill-bosta mirakli tat-Tawmaturgu, il-predikatur juża deliberatament l-espressjoni allużiva *teatro di meraviglie*, teatru ta' għemejjel tal-għageb. Effettivament, din l-espressjoni emblematika tirreferi mhux biss għall-fama tal-hekk imsejjaħ *Mago Divino* jew "Saħħar Divin", izda tirreferi wkoll, metaforikament, għat-teatru veru u proprju (f'dan il-każ, għall-ambjent sabiħ u spettakolari tal-Konkatidral ta' San Ġwann) li fih l-oratur huwa l-protagonist li jpaxxi lis-semmiegħa bis-saħħa tal-elokwenza effikaċi tiegħu.

Fil-prietki morali tal-istess awtur, pronunċjati fil-Ħdud tal-Avvent tal-1743 dejjem fl-istess Konkatidral, din id-darba fil-preżenza tal-Gran Mastru Pinto, ninnotaw maturazzjoni stilistika notevoli. Il-fatt li l-istess Gran Mastru jippresjedi f'dawn il-prietki jwassal lil Tolossenti biex mhux biss juri sens ta' gratitudni, izda wkoll ton enkomjastiku.

Fil-prietka li għib l-isem "Sopra la Bontà e Giustizia di Dio", l-oratur juri ħakma sew tal-lingwa kif ukoll tal-arti retorika. Fl-istess waqt juri l-ħila li jaffronta b'determinazzjoni s-suġġett tal-prietka u naturalment is-sens ta' mistennija tal-udjenza. Tolossenti jintefa' b'ruħu u għismu fil-biċċa xoġħol

li għandu quddiemu u jasal biex jieħu xejra issa ta' attur, issa ta' poeta u, bis-saħħa tal-panigierku li kien għamlu famuż, issa ta' saħħar. B'hekk l-argumentazzjoni, minkejja li tibqa' ispirata minn testi sagri, issir pretest u strument ta' divertiment. Għaldaqstant, il-predikatur jinħakem minn heġġa liema bħalha li biha jsaħħar lil dawk preżenti u filwaqt li jindirizza mhux sempliċement lill-fidili iżda lill-midinbin b'mod partikolari, juri li jagħraf tajjeb il-mizerja psikologika tal-bnedmin imtebbgħa mis-sens ta' ftija. Fl-istess waqt johloq kuntrast interessanti bejn ir-ras iebsa tal-istess midinbin u l-paċenzja u l-ħniena divina bla tarf.

Costanzo Vella

Vella jibqa' ċertament wieħed mill-predikaturi l-aktar importanti ta' żmien. Mill-banda l-oħra, tiegħu waslulna biss frammenti ta' prietki u għalhekk huwa prattikament impossibbli li wieħed janalizza r-repertorju tiegħu bl-istess mod kif jista' jsir fir-rigward tax-xogħlijiet tal-predikaturi l-oħra. Iżda l-manuskritti tiegħu jibqgħu punt ta' riferiment speċjalment fejn tidhol l-erudizzjoni. Iktar siewja tidher it-tendenza ta' Vella li jżid, fit-tarf tal-paġni, didaskaliji interessanti dwar ix-xenografija li jrid jaddotta fil-prietki tiegħu. Dan nistgħu nsejnhulu kontribut siewi fil-qasam tas-semjotika li fil-predikazzjoni jibda jidher fis-seklu tmintax u li predikaturi bħal Tolossenti u Mifsud jisfruttaw fl-aspett teatrali sew fil-finzjoni kif ukoll fl-użu speċifiku tal-vuċi.

F'wieħed mill-frammenti jew biċċiet ta' prietki li nsibu fil-kollezzjoni msemija *Selva Santorale*, tispikka riflessjoni fuq il-Passjoni u b'mod partikolari jakkwistaw rilevanza l-karatteristiċi tipiċi tal-hekk imsejha *exempla*, ispirati minn rakkonti qosra ta' diversi grajjiet storiċi jew aġografici. Huwa probabbli li Vella, fil-mument li kien jippronunċja l-prietki tiegħu, kien jiżviluppa l-konsiderazzjonijiet telegrafici li ħallielna. Jibqa' l-fatt illi l-espożizzjoni tiegħu tipprivileġġja, evidentement, siltiet partikolarment qosra, speċi ta' fotogrammi kkaratterizzati minn sintezi effikaċi. Dan johloq kuntrast mal-istil tal-biċċa l-kbira tal-kontemporanji tiegħu li bosta drabi kienu jhobbu jtwawlu żżejjed ir-riflessjonijiet tagħhom.

Karatteristika li nsibu fil-kitbiet ta' Vella u li mhix komuni fi predikaturi oħra ta' żmien, tirrigwarda t-tendenza li wara kull kwotazzjoni, pereżempju dawk meħudin mill-Vanġelu, tingħata l-indikazzjoni preċiża mhux biss tal-evanġelista, iżda wkoll tal-kapitlu u tal-vers.

Kif għidt qabel, m'hemmx dubju li wieħed mill-aspetti l-aktar interessanti fil-manuskritti ta' Vella huwa l-kontribut tiegħu fil-qasam tas-semjotika bis-saħħa ta' ċerti didaskaliji xenografici li jikkonfermaw in-natura riċerkata tal-omiletika Barokka u post-Barokka. Sejjer nagħti eżempju biex nillustra l-importanza tal-kunċett tal-komunikazzjoni kif ukoll ta' elementi teatrali li jenfasizzaw id-drammaticità ta' ċerti mumentali tal-Passjoni. Il-predikatur sikwit ipiŋgi kurċifiss, pereżempju wara li jsemmi l-mewt, u fit-tarf tal-pagna jikteb b'mod esplicitu, donnu biex ifakkar lilu nnifsu, biex f'dak il-mument partikolari tal-prietka jesebixxi l-istess kurċifiss. B'dan il-mod, Vella jaġixxi eżattament bħal attur li jsegwi fedelment l-iskritt tiegħu. Din il-karatteristika għandha importanza notevoli f'tip ta' predikazzjoni li biss fl-apparenza timmira l-aktar għall-edifikazzjoni, sewwasew il-għaliex wisq drabi tissarraf b'mod deliberat u riċerkat fi spettakolarizzazzjoni tal-istess oratorja kif ukoll tal-karatteristiċi xenografici u reċitattivi tad-diversi predikaturi.

Sezzjoni qasira oħra tal-manuskritt ta' Vella ġġib l-isem ta' "Orazione nell'Orto". Hawnhekk Vella huwa impenjat li jirrappreżenta b'mod realistiku u fl-istess ħin drammatiku n-natura divina u umana ta' Kristu. Il-predikatur jiddeskrivi b'mod dettaljat u ħaj ix-xena li kwazi tagħha huwa xhud dirett. Effettivament, id-drammaticità tax-xena hija tant profonda li kwazi twaqqaf il-ħin u tirrappreżenta x-xbieha intensa tal-orazzjoni fl-Ort tal-Getsemani. Konxju tas-seher li jista' jeżerċita bis-saħħa tal-preżenza viżiva tad-demmi, il-predikatur jaġġżel li jdum apposta jiddeskrivi l-immagni impressjonanti tal-għaraq tad-demmi ta' Kristu.

Għall-kuntrarju tal-kontemporanji tiegħu, Vella jesprimi ruħu b'ton distakkat. Fil-fatt, fir-riflessjonijiet tiegħu m'hemmx lok għal-lokuzzjonijiet interjettivi. Dan għaliex ma jurix li jistagħgeb u lanqas jeżorta lill-udjenza biex thoss l-istess sentiment, b'kuntrast mal-biċċa l-kbira tal-oraturi tal-epoka.

L-oratorja ta' Ignazio Saverio Mifsud

Għalkemm Mifsud x'aktarx huwa iktar magħruf għall-prietki bil-Malti li l-ħabib tiegħi Joe Zammit Ciantar analizza b'ħila u reqqa kbira,⁹ ta' min jgħid li fil-prietki bit-Taljan, Mifsud ma jurix kwalità inferjuri. Anzi, fil-fehma tiegħi, jirnexxilu juri kapacià notevoli li jgħaddi mill-prietki bil-Malti għal dawki bit-Taljan mhux biss b'mod effikaċi, iżda wkoll billi juri ħakma tal-ilsien Taljan.

Fil-panigierki bit-Taljan li Mifsud ħallielna bejn l-1740 u l-1754, tispikka l-personalità awtorevoli tiegħu kif ukoll il-predispożizzjoni teatrali ta' oratur li kapaċi jċaqtaq lis-semmiegħa minkejja l-età żgħira tiegħu. Naturalment huwa wkoll iċedi għat-tentazzjoni, tipika tal-oratorja Barokka, li jtawwal iżżejjed fl-espożizzjoni tiegħu kif ukoll li jirrikorri sikwit għal stil iperboliku. Min-naħa l-oħra, fil-biċċa l-kbira tal-kitbiet tiegħu jispikka mhux tant dak li jgħid, iżda sewwasew il-mod kif jgħidu.

Waħda mill-karatteristiċi ta' Mifsud hija li jiddrammatizza s-suġġett tal-prietki. Dan jidher b'mod evidenti anki mill-istess titli tal-panigierki li fihom tispikka l-kelma *duello*, bħal pereżempju “Il duello tra Sapienza e Santità” kif ukoll “Il duello tra Gesù e Francesco”. F'dan tal-aħħar però nsibu kuntrast mhux tas-soltu bejn Ġesù u San Franġisk. Fil-fatt, ħadd ma tiġih f'moħħu l-iċken kontrappożizzjoni bejn dawn iż-żewġ figuri proprju għaliex San Franġisk jispira ruħu min-Nazzarenu b'mod tant eżemplari li jidher qisu *l-alter ego* naturali tiegħu. Iżda l-għażla ta' dan it-titlu għandha l-iskop li ġġiegħel lill-udjenza tistagħġeb saħansitra qabel ma l-istess Mifsud jintroduċi l-panigierku. B'hekk nistgħu nosservaw il-ħila tal-awtur li jisraq l-attenzjoni sħiħa tan-nies preżenti.

Fil-panigierku li jgħib l-isem ta' “Il Miracolo triplicato”, iddedikat lil San Luqa Evanġelista u ppronunċjat fit-18 ta' Ottubru 1741 fil-knisja konventwali ta' San Franġisk, il-Belt, insibu aspetti ferm interessanti marbuta mal-arti tar-riċitazzjoni li huma fl-istess waqt relatati mal-qasam tas-semjotika. F'ħin minnhom Mifsud jikteb: “*Qui i¹⁰ muta voce, come se fosse aliena e bassa*”,¹¹ jiġifieri “hawnhekk inbidel il-vuċi, bħallikieku kienet barranija u baxxa”. Immedjatement wara, eżattament ħdejn kwotazzjoni bil-Latin, wieħed jista' jilmaħ impinġija id ċkejka sabiex tiġbed l-attenzjoni tal-qarrej fuq punt partikolari tat-test. Ta' min jinnota li wara l-kliem li jrid jinqara b'ton baxx ħafna, l-oratur iżid nota bejn il-parentesi: “*Si ripiglia la voce*”,¹² jiġifieri “nirritorna għall-vuċi normali”. Din l-istrateġija tiġi pperfezzjonata waqt li l-oratur jindirizza direttament lis-semmiegħa. Fil-battuti finali tal-panigierku, Mifsud jirrikorri għal mezzi oħra li jikkonfermaw it-tendenza tiegħu għall-elokwenza riċerkata, intiża biex taħsad lill-fidili. F'dan il-kuntest jispikkaw minn banda bosta domandi retorici; mill-banda l-oħra, it-tentattiv apparenti tal-predikatur li jikkonsla lil dawġ preżenti, jissarraf fil-ħtieġa li jqanqalhom bis-sħiħ. Insomma l-oratur juri l-ħila li jorkestra diversi elementi teatrali bil-għan li jmiss is-sensibilità tal-fidili, li min-naħa tagħhom huma destinati li jkunu soġġetti għall-faxxinu tal-elokwenza irrezistibbli tiegħu.

F'panigierku ieħor ippronunċjat fil-knisja tal-Lunzjata l-Birgu fid-29 ta' April tal-1754, meta jiġi biex jirrakkonta l-ġrajjet ewlenin tal-martri San Pietru, magħruf ukoll bħala Fra Pietru ta' Verona, Mifsud juża ton ikkaratterizzat minn ċerta semplicità u fl-istess ħin jirrikorri għal kronistorja b'toġhma ta' aġografija. Dan l-istil ifakkar il-kronaka li gġib l-isem ta' *Il Giornale Maltese* li l-istess Mifsud kiteb bejn l-1740 u l-1765. Dan tal-aħħar huwa dokument storiku ta' importanza liema bħalha li jixbah f'diversi aspetti wieħed mix-xogħlijiet ewlenin ta' Ludovico Antonio Muratori, jiġifieri *Annali d'Italia*.¹³

Fil-panigierku tiegħu, Mifsud isegwi fedelment it-tendenza tal-elokwenza Barokka li tipprivileġġja stil iperboliku, tant li jqis lill-qaddis bħala balward erojku u l-iktar importanti tal-fidi Nisranija fil-peniżola Taljana. Barra minn hekk, f'mument partikolari, Mifsud jilgħabha li mhux qed jinduna għalkollox kemm irnexxielu jikkonvinċi lill-udjenza u fl-istess waqt bilkemm ma jidhirx sorpriz bin-narrazzjoni tiegħu stess. Effettivament, il-panigierku tiegħu huwa marbut mal-ghan li jsaħħar lill-fidili, tant li sabiex jilħaq għalkollox l-iskop tiegħu jasal saħansitra biex jistagħgeb bih innifsu. Għal din ir-raġuni, mhux b'kombinazzjoni li jirreferi għall-hekk imsejha "*ammirabili prediche e missioni*" tal-qaddis, sewwasew għaliex Mifsud donnu jieħu spunt biex jimplika speċi ta' analogija narcisistika bejn l-elokwenza tal-martri u l-elokwenza tiegħu stess. Izda minkejja l-kapaċità ta' finzjoni sottili ta' Mifsud, jidher ċar li l-ghan aħħari tiegħu huwa li jitfa' dawl fuq il-karatteristiċi ewlenin tal-qaddis li jagħmluh, f'għajnejn dawk prezenti, figura tassew speċjali u mirakoluża.

Jekk minn banda l-oratur jidher parzjalment influwenzat mill-istil tal-epoka, mill-oħra ma jirnexxilux, almenu f'din iċ-ċirkustanza, li jaħbi l-limiti tiegħu. Għalhekk rari niltaqgħu ma' siltiet narrattivi u deskrittivi interessanti. Izda dawn il-limiti stilistiċi jagħtuh bixra, biex ngħid hekk, iktar umana u għaldaqstant iktar kredibbli fil-funzjoni edifikatriċi tiegħu. Kollox ma' kollox, huma proprju dawn l-aħħar ingredjenti li jippermettulu li jwettaq dekorozament il-funzjoni tiegħu. Jibqa' però paradossali l-fatt li, hdejn l-ewwel panigierki tiegħu, miktuba bosta snin qabel, ma jidhirx li Mifsud għamel xi qabza konkreta fil-kwalità tal-elokwenza. Anzi, l-ironija hi li matul l-hekk imsejjaħ perjodu ta' apprendistat, jirriżulta Prattikament impekkabbli, mentri fil-perjodu tal-maturità sħiħa tiegħu ma jonqosx li juri 'l hawn u 'l hemm diversi limiti.

Izda, biex inkunu għidna kollox, hdejn il-biċċa l-kbira tal-predikaturi, Mifsud jibqa' komplessivament wieħed mill-ftit oraturi mzejna bil-kwalitajiet kollha neċessarji bis-saħħa ta' inventiva superjuri kif ukoll bis-saħħa ta' repertorju mill-iktar vast. Barra minn hekk, l-oratorja tiegħu tixhed bosta drabi passjoni

ħajja u entużjażmu liema bħalu. Dawn il-karatteristiċi jikkontribwixxu biex jikkompensaw għall-bieċa l-kbira tan-nuqqasijiet tiegħu.

Mill-*punto di vista* stilistiku u speċjalment fir-rigward tal-hekk imsejha *foga oratoria*, Mifsud juri affinità interessanti ma' oraturi ewlenin Taljani bħal Francesco Panigarola u l-aktar fil-konfront ta' Cornelio Musso, għalkemm dawn tal-aħħar jappartjenu għal tmiem is-seklu sittax.¹⁴

Kollox ma' kollox, Mifsud, flimkien maż-żewġ oraturi tal-istess seklu li tkellimna dwarhom qabel, jiġifieri Tolossenti u Vella, jidher ikkaratterizzat minn erudizzjoni klassikegġanti kif ukoll minn komunikattiva effikaċi u minn elokwenza spettakolari, dekorattiva u teatrali fl-istess ħin. Naturalment wieħed jista' faċilment jikkonstata, fl-analiżi tat-testi ta' dawn il-paniġierki, xibka interessanti ta' influssi lingwistiċi u letterarji li l-bieċa l-kbira tagħhom jirriżultaw ta' oriġni Taljana.

L-oratorja ta' Francesco Saverio Baldacchino

Bejn tmiem is-seklu tmintax u l-bidu tas-seklu dsatax tispikka l-figura tal-oratorjan Francesco Saverio Baldacchino li minn kmieni ntefa' fil-kitba ta' bosta paniġierki li l-bieċa l-kbira tagħhom huma bit-Taljan. Li jolqotni f'Baldacchino mhix biss il-kwantità impressjonanti ta' kitbiet li ħalliela li wħud minnhom ġew ippubblikati u analizzati minn Victor Xuereb kif ukoll minn Oliver Friggieri,¹⁵ iżda l-livell għoli tal-kitba tiegħu, ikkaratterizzata minn ħakma eċċellenti tar-retorika kif ukoll minn espożizzjoni ferm effikaċi. Jixraq għalhekk li nissofferma ruħi fuq uħud mix-xogħlijiet tiegħu li jiddistingwu ruħhom proprju għal dawn il-karatteristiċi.

Fil-paniġierku ddedikat lill-Assunta fl-1798, Baldacchino jiddeskrivi b'entużjażmu x-xena gawdjuża tal-wasla ta' Marija fis-sema. Ma jistax jonqos li d-deskrizzjoni tkun miżgħuda b'elementi mistiċi, għalkemm l-aktar li tolqotna hija x-xejra kemxejn fantastika akkumpanjata minn karatteristiċi tipiċi tal-ħolm u tal-ħrejef. F'dan l-affresk poetiku, l-espożizzjoni tissarraf f'taħlita sublimi ta' dawl u ta' mużika li tfakkarna fir-rappreżentazzjoni li Dante jagħti tal-Ġenna. Dan kollu huwa intiz biex joħloq fis-semmiegħa kif ukoll fl-erwieħ tal-beati sens profund ta' stagħġib li huwa enfasizzat mill-predikatur bis-saħħa ta' bosta esklamazzjonijiet.

Mill-perspettiva tal-analiżi tal-komunikazzjoni, l-elokwenza ta' Baldacchino tirriżulta interessanti għaliex turi ħila mhux komuni fit-teknika deskrittiva

u narrattiva b' mod li tippreżenta, biex ngħid hekk, serje ta' fotogrammi tal-ġrajja, daqsliekeku qiegħda tiftaħ bil-mod il-mod speci ta' mrewha. Din it-teknika hija partikolarment effikaċi għaliex minn banda tirrendi l-oratorja iżjed rikka, mill-ohra tpxaxxi lis-semmiegħa. Barra minn hekk, Baldacchino johloq gradazzjoni ta' xbihat delikati li jagħraf jisfrutta tajjeb biex jaċċentwa l-eċċezzjonalità ta' din il-ġrajja. L-istess espressjonijiet ta' stagħgib profund min-naħa tal-predikatur bħal “*Oh che bel vederla passare come Regina [...], sentirsi da tutti salutare con titoli sì maestosi*”, huma intiżi biex iqanqlu fis-semmiegħa sensazzjonijiet simili.

Wara tispikka dehra mill-isbaħ li tiġbor fiha t-tratti tipiċi ta' rappreżentazzjoni mibnija apposta biex tistimula reazzjoni partikolari. Fid-deskrizzjoni ta' din id-dehra, Baldacchino tistħajlu xhud privileġġjat, tant li jindika b' mod preċiż dak li l-Madonna rat u semgħet (“*Vede Maria nel secondo ordine numero innumerabile di principati, di podestà e dominazioni, che sono angeli più belli e più nobili, li vede inchinarsi tutti*”; “*ode Ella li Troni, li Cherubini e li Serafini gridare tutti con dolce armonia la voce di viva e gloria di questa loro Signora*”). Interessanti anki l-enfasi tal-predikatur li tiegħu xejra insistenti u ossessiva għaliex itenni l-ħin kollu l-espressjoni “*che bel vederla*”. Dan kollu jwassel bla dubju biex isaħħaħ il-kredibilità tiegħu f' għajnejn is-semmiegħa. Bl-istess mod, Fabrizio Giano, fix-xogħol tiegħu “*Ragionamento sopra Nostra Signora di Monte Allegro*”, pronunċjat f' Rapallo u riprodott minn Baldacchino fl-istess manuskritt, jikteb:

Ed oh sempre cara e sempre soavissima ricordanza! A me par di vedere, oh Signori, quel vezzoso drappelletto di angeli [...], a me par, dico, di vederli spiccar dalle immeritevoli piagge spedito il volo e i vasti campi dell'aria trascorrendo tener sempre in Maria fisso lo sguardo [...]; e a me par di vedere l'augusta e pietosa Reina con dolce cenno ritenerne il corso [...].¹⁶

Minkejja li mhix magħrufa d-data ta' din il-kitba, xorta wahda jibqa' dokument importanti li x'aktarx kien wiehed mill-mudelli tal-oratur Malti. Apparti l-kelmiet evokattivi inizjali ta' xejra prettament Leopardjana (“*sempre cara [...], soavissima ricordanza*”), tidher ċara l-affinità bejn iż-żewġ predikaturi fil-mument li huma trasportati f' dehra axxetika li kwazi tippreżenta t-tratti tipiċi ta' estazi.

Fil-panigierku tal-1810, iddedikat lill-Madonna tal-Isperanza, jidher li Baldacchino laħaq ċerta maturità mhux biss anagrafika iżda wkoll stilistika.

F'dan il-panigierku, l-iskop tal-predikatur huwa li joĥloq xbieha partikolari tal-Verġni, xbieha mimlija qawwa u faxxinu tal-ġhaġeb. Sabiex jilhaq dan il-ghan, l-oratur jirrikorri għall-ħila oratorja li tippermettilu, pereżempju, li jilgħab fuq iż-żewġ sensi tal-kelma Taljana *vita*, “ħajja”, çoè l-ħajja ta’ din l-art u dik eterna. Naturalment joħorġu evidenti sew il-messaġġ kif ukoll ir-relazzjoni bejn il-kawża u l-effett: id-devozzjoni fil-konfront tal-Omm tiggarrantixxi r-rikompensa eterna. Probabilment iktar effikaċi tinstema’ ripetizzjoni partikolari, çoè “*è Madre di Dio: Est Mater Dei*”, ripetizzjoni illi bis-saħħa tat-traduzzjoni bil-Latin, tikkontribwixxi biex tagħti lit-ton ċerta sakralità sottili. Interessanti wkoll il-fatt li Baldacchino jitkellem fl-ewwel persuna u b’hekk jammetti indirettament li huwa wkoll midneb fost il-midinbin. Din l-istqarrija tgħinu biex jitwahaħhad ma’ dawk preżenti, u dan il-fatt ċertament jagħtih xeħta iktar umana. Tidher għalhekk evidenti l-qabza kwalitattiva mwettqa mill-predikatur ħdejn it-tentattiv tiegħu ta’ tnax-il sena qabel. Effettivament, din id-darba mhux biss jirnexxilu jevita ċerti imperfezzjonijiet kontenutistiċi u stilistiċi li kkaratterizzaw l-esperiment preċedenti, iżda juri wkoll il-ħila tiegħu bis-saħħa ta’ komunikattiva effikaċi.

F’panigierku ieħor, li jehodna lura għas-sena 1819, iddedikat din id-darba lid-Duluri, Baldacchino joffrilna affresk uman li kapaċi jqanqal emozzjonalment u spiritwalment mhux biss lis-semmiegħa, iżda anki lill-qarrejja. Hawnhekk il-predikatur juri ħila mhux komuni fl-arti xenika u deklamatorja. F’din il-faži inizjali tal-panigierku jispikkaw ċerti karatteristiċi stilistiċi. Pereżempju ninnutaw kuntrasti vivaċi u fl-istess ħin interessanti (“*visitare prima i giusti colle sue divine dolcezze, poscia provarli colle amarezze*”; “*quanto più di grazie gli vuol arricchire, altrettanto di amarezze gli colma*”). Iktar interessanti tidher l-antiteži sabiħa marbuta max-xorti ħażina li misset lill-Verġni Marija (“*dando in luce il suo divin pargoletto fra i giubili e lodi degli angeli*”; “*codesta gioia cambiaransi in un mare di tormenti*”). Minkejja din l-atmosfera ta’ niket, ma tonqosx naqra frugħa min-naħa tal-oratur. Effettivament, il-precizazzjoni tiegħu rigward il-mod kif jittratta n-narrazzjoni tal-ġrajja, b’kuntrast ma’ dak ta’ oraturi oħra, ma tidhirx ħielsa minn element ta’ narcisiżmu, tant li jistqarr testwalment: “*delle pene di questa Madre si favella con tale brevità*”; “*ho trovato d’aver detto quanto ne pote’ dire; d’aver fatto la più lunga narrazione [...]*”.

Meta jgħaddi biex janalizza l-forom komplessi li jikkaratterizzaw il-wegħhat tal-bnedmin, emblematicament rappreżentati mid-Duluri, Baldacchino jirnexxilu jkun konvinċenti mhux biss għaliex il-komunikazzjoni tirriżulta

edifikanti u mimlija erudizzjoni, iżda sewwasew ġħaliex jirnexxilu jesprimi forma ta' liricità ferm apprezzabbi. B' mod partikolari tolqotna l-osservazzjoni li l-imħhabba tal-ġenituri kollha fil-konfront ta' wliedhom, kif ukoll tal-qaddisin kollha u saħansitra tas-serafini, mhix ħlief dak li Baldacchino jsejjaħlu bhala "*un gelo a paragone dell'infocato amore di Maria verso Gesù*".

Ferm interessanti tidher l-esperjenza tat-tbatija kontemporanja tal-Iben u tal-Omm, b' mod li kwazi waħda tidher riflessa fl-oħra. Il-passjoni ta' Kristu ssir b' dan il-mod, bis-saħħa ta' paralleliżmu psikoloġiku, il-passjoni ta' Marija. Il-paralleliżmu bejn id-dulur fiżiku ta' Ġesù u dak trawmatiku tal-Madonna jżvolġi ruħu f' rappreżentazzjoni estremament umana tas-sofferenza l-iktar sublimi. Partikolarment sinifikattiva tirriżulta l-frazi kkaratterizzata minn negazzjonijiet qawwija segwiti minn daqstant affermazjonijiet kuntrastanti ("*Non avea piaghe e delle piaghe provava il dolore [...]; non versava sangue, eppur del venarlo provava la pena*"). Dawn l-aħħar kelmiet jolqtuna b' mod partikolari ġħaliex jimplikaw li l-Verġni, bħall-Iben, ġarrbet hi wkoll it-tbatija, tant li tħossha, bħal Binha, mimlija dmija. Ġħaldaqstant hawnhekk nassistu ġħal identifikazzjoni emblematika tat-tbatija umana, ikkaratterizzata minn element qawwi ta' *pathos*.

Fil-kliem li Baldacchino jpoġġi f'ħalq il-Verġni, it-tonalità tinstema' Romantika bis-saħħa tal-kwadrett ta' qsim il-qalb kif ukoll tal-isfond espressament malinkoniku. Impronta oħra ta' xejra prettament Romantika tirriġwarda l-invokazzjoni implicita tal-mewt, li tintiseġ minn doża qawwija ta' disperazzjoni profonda quddiem id-dehra inaċċettabbi iżda inevitabbi tal-mewt tal-Iben.

L-ikbar mertu ta' Baldacchino huwa li ġħaraf ma jillimitax ruħu ġħad-deskrizzjoni tal-karatteristiċi tad-Duluri, iżda ġħażel li janalizza d-diversi aspetti tal-passjonijiet umani. Probabilment l-aktar aspekt interessanti jirriġwarda l-passaġġ mill-analiżi tad-diżorjentament partikolari tal-Madonna ġħall-analiżi tad-diżorjentament universali li jmiss lil kull wieħed u waħda minna.

Mill-analiżi tat-testi ta' Baldacchino toħroġ ċara s-sensibilità delikata tiegħu ta' xejra purament Romantika kif ukoll l-influenza eżerċitata mix-xoġħlijiet ta' Sant' Alfons Maria de' Liguori. L-oratorja ta' Baldacchino tibqa' sostanzjalment waħda mill-iktar importanti fix-xenarju tal-elokwenza Maltija bejn tmieni is-seklu tmintax u l-bidu tas-seklu dsatax, u dan huwa dovut ġħall-fatt li Baldacchino ma jillimitax ruħu ġħal ġħanijiet purament funzjonali, iżda f' mument partikolari jirnexxilu wkoll jikseb riżultati estetici interessanti u notevoli.

IT-TIENI TAQSIMA: ANALIŻI TA' ILLUSTRAZZJONIJIET QODMA TA' ORATURI MALTIN

Illustrazzjonijiet interessanti ta' żewġ predikaturi l-Belt fis-seklu 19

Fil-ġurnal Inġliż *The Graphic*, fil-ħarga tat-22 ta' April tal-1876, insibu tpingijiet interessanti li juru żewġ predikaturi waqt ir-rappreżentazzjoni tal-paniġierku tagħhom. Dawn l-istampi jikkonfermaw in-natura essenzjalment Barokka u teatriali tal-elokwenza reliġjuża li baqgħet tissokta f'Malta mingħajr waqfien għal madwar tliet sekli, jġigifieri bejn il-bidu tas-seklu sbatax u l-aħħar tas-seklu dsatax. Fin-nuqqas ta' immaġini fotografici, dawn l-illustrazzjonijiet jirrappreżentaw xhieda importanti u prezzjuża dwar l-atmosfera partikolari li kienet tikkaratterizza l-ispettakolarizzazzjoni tal-oratorja tal-epoka. L-illustrazzjonijiet juru l-effikaċja tal-lingwaġġ ġestwali (*body language*) tal-predikaturi, il-knejjes letteralment maħnuqa minn folla ta' fidili attenti (fil-biċċa l-kbira tagħhom nisa libsin l-ghonnella) kif ukoll dawk l-elementi neċessarji li jsawru r-reċitazzjoni tal-predikaturi-atturi, bħal pereżempju l-kurċifiss kif ukoll il-palk li minn fuqu kienu jsammru u jpaxxu lis-semmiegħa u jdamdmu l-knisja bl-ghajjat tagħhom. Ta' min jgħid li hawnhekk għandna żewġ xbihat emblematici sewwasew il-ghaliex huma rappreżentattivi tax-xenarju li nsibu deskritt fil-biċċa l-kbira tal-knejjes f'Malta u fi mkejjen ohra qrib tagħna, waqt ir-reċitazzjoni tal-paniġierku. Ovvjament, kif jixhdu ż-żewġ illustrazzjonijiet, iktar mill-paniġierki fihom infushom jisirqu x-xena l-paniġiristi li huma tassew il-protagonisti assoluti ta' spettaklu mimli seher li jnissel f'dawk prezenti taħlita ta' kurżità, staghgib, tkexkix, indiema u, fl-istess ħin, ta' pjaċir uniku, tant li lanqas f'teatru veru u proprju ma kien jinstab bħalu. Dan għaliex l-elokwenza reliġjuża tal-epoka ma kenitx toffri rappreżentazzjoni sempliċement spettakolari, iżda kienet tinqeda b'mezzi ta' perswazzjoni u ta' divertiment sabiex taqdi l-funzjoni purament spiritwali u twassal lill-fidili għall-kisba tal-katarsi.

Dak li jimpressjonana l-iktar fid-dehra ta' dawn iż-żewġ oraturi huwa l-atteggjament partikolari tagħhom: donnhom mitlufin f'estaži liema bħalha li tippermettilhom, minn banda, li jinterpretaw b'mod eżemplari l-irwol ta' komunikaturi privileġġjati f'komunità ddominata mill-preżenza massiċċa tal-knisja, mill-ohra li jitwahħdu mar-rappreżentazzjoni hekk li s-semmiegħa jħarsu 'l fuq, isammru għajnejhom f'għajnejn il-predikaturi u jispiċċaw biex huma wkoll ikunu trasportati f'estaži li lanqas jistgħu jifhmu u li wara kollox m'għandhomx il-htieġa li jifhmu. Dan kollu jikkonferma li, fl-aħħar mill-aħħar,

f’ din is-sura ta’ komunikazzjoni, dak li verament kien jimporta u li kien jagħmel tassew id-differenza hija l-forma u mhux il-kontenut, speċjalment minħabba l-akritiċità tal-biċċa l-kbira tal-fidili li tant kellhom fiduċja għamja fil-predikaturi li dawn tal-aħħar kienu faċilment isahħruhom u saħansitra jipnotizzawhom mingħajr ma jgħidu xejn speċjali, iżda li kienu jgħiduh b’mod li kien tassew iqanqal l-emozzjonijiet l-iżjed qawwija.



It-tpingijiet li juru żewġ predikaturi Maltin f’*The Graphic* tat-22 ta’ April 1876

M’għandniex xi ngħidu li, f’ dawn l-illustrazzjonijiet, tidħol inevitabilment doża ta’ soġġettività, fis-sens li hawnhekk, minflok żewġ immaġini fotografici li jirriproduċu, biex ngħid hekk, b’mod xjentifiku u fidil sitwazzjoni partikolari, għandna l-impressjoni viżiva tal-artist li pinga, skont is-sensibilità tiegħu, dak li ra personalment skont kif laqtu jew impressjonah. U l-element ta’ soġġettività ma jonqosx ukoll fid-deskrizzjoni tal-illustrazzjonijiet li nsibu fl-istess ħarġa tal-ġurnal. Hekk jikkummenta l-ġurnalist dak li l-artist għoġbu jirrapprezenta:

The Maltese are devoted Roman Catholics, and a sincerely religious people. Our artist, who visited several of the churches, describes the preaching, which is delivered from a large platform or stage, as somewhat grotesque and exaggerated in style. He has sketched two of these preachers, of very opposite characteristics. One was round, plump, and red-faced, with a loud gruff voice; the figure of the other seemed all angles, and he threw himself by a series of starts into the most surprising attitudes. The centre of the church was filled by women, shrouded in the onella, the men sat apart.

Fis-sustanza, din id-deskrizzjoni tirrifletti l-kwadru tar-reliġjożità popolari Maltija ta' dak iż-żmien, ħlief, b'riferiment għall-oratorja fiha nfisha, għall-espressjoni “*somewhat grotesque and exaggerated in style*”. Din id-definizzjoni ma tagħmilx ġustizzja b'mod ġenerali man-natura Mediterranja tal-komunikazzjoni u b'mod partikolari man-natura Barokka tal-predikazzjoni sewwasew għaliex ma nistgħux ninjoraw il-kuntest ġeografiku, storiku-kulturali u reliġjuż li kien isawwar, u sa ċertu punt għadu jsawwar (għalkemm f'forom kemxejn differenti), l-ambjent antropoloġiku mhux biss ta' Malta iżda wkoll dak tan-naħa t'isfel tal-Ewropa. Għaldaqstant, dan l-ispettaklu, li kien għalkollox “normali” u komuni f'dawk iż-żminijiet, jista' jidher grottesk u esaġerat fl-istil għal min mhux verament midhla tal-karatteristiċi ewlenin tar-reliġjożità popolari Maltija u tan-Nofsinhar tal-Ewropa. L-osservazzjoni tal-kummentatur ma tantx tidher ġustifikata, mhux biss għaliex turi element ta' preġudizzju, iżda wkoll għax qisha qed timplika li ż-żewġ oraturi kif jidhru fl-illustrazzjonijiet, jistgħu jkunu gġudikati bl-istess kejl tad-drawwiet ta' kulturi differenti minn dawk ta' pajjiżna! U naturalment nafu tajjeb li dan mhux possibbli. Wara kollox, jekk irridu nkunu ġusti mal-predikaturi ta' dik l-epoka, ikollna nammettu li kienu, biex ngħidu hekk, esperti ta' dak li llum insejnhulu *marketing*, fis-sens li kienu jaġġhrfu preċiżament dak li kienu jridu l-fidili u kienu jikkontentawhom billi “jbigħulhom” il-prodott tagħhom (l-elokwenza emozzjonali u spettakolari) b'ħila u b'maestrija notevoli. F'dan il-kuntest, l-ispettaklu kien ikun dejjem garantit u l-udjenza, ma jistax jonqos, ma setgħetx tkun iktar sodisfatta.

Tmiem

F'din l-esplorazzjoni kompleksa stajna ninnutaw li l-letteratura reliġjuża f'Malta hija miżgħuda b'xibka ta' elementi lingwistiċi, letterarji, stilistiċi, semjotiċi kif

ukoll kulturali, b' mod speċjali fil-kuntest tal-predikazzjoni Barokka u post-Barokka. F' dan l-istess kuntest joħroġ ċar li l-viċinanza ġeografika u kulturali bejn Malta u n-Nofsinar tal-Italja f' ħafna aspetti sawret il-karatteristiċi tar-religjożità popolari Maltija li fiha tispikka taħlita ta' umanità u ta' espressività religjuża sempliċi u kkulurita. F' ċertu sens, l-affinitajiet antropoloġiċi identifikati sew fin-naħa t' isfel tal-Italja kif ukoll fl-istat ċekken Ġerosolimitan joħolqu l-idea ta' speċi ta' estensjoni soċjokulturali Taljana li seħħet fir-realtà insulari Maltija. Minn dan il-lat, m'hemmx dubju li l-biċċa l-kbira tal-forom devozzjonali li nsibu fil-gżejjer Maltin, bosta drabi jafu l-origni tagħhom fl-Italja, u bis-saħħa tar-relazzjonijiet qodma mar-Renju taż-Żewġ Sqallijiet jirriżultaw, b' mod speċifiku, ta' oriġni Sqallija.

Fil-qasam tal-elokwenza, li rriżultat partikolarment effikaċi fil-komunikazzjoni religjuża ta' bejn is-seklu sbatax u l-ewwel nofs tas-seklu dsatax, l-inflwenza eżerċitata mill-oraturi ewlenin Taljani fuq il-predikaturi l-aktar rappreżentattivi Maltin, turi xibka ta' relazzjonijiet li tmur lil hinn mill-influss prettament Sqalli. Effettivament, predikaturi bħal Antonio Agius, Antonino Borg, Giovanni Battista Tolossenti, Ignazio Saverio Mifsud u Francesco Saverio Baldacchino ġew influwenzati l-aktar minn figuri eminenti tal-peniżola Taljana bħal, pereżempju, Paolo Segneri li għex Ruma iżda li kien joriġina minn familja Toskana; Daniello Bartoli minn Ferrara; Emanuele Orchi minn Como; Giovanni Azzolini mis-Salento; kif ukoll in-Naplitan Alfonso Maria de' Liguori.

Wieħed mill-aspetti l-aktar interessanti tar-riċerka jirrigwarda l-għanijiet tal-oraturi kif ukoll it-teknika tal-komunikazzjoni li kienu jużaw sabiex ikunu effikaċi. Nistgħu nġhidu li l-predikaturi kollha kienu akkomunati fir-rieda li jedifikaw lill-fidili, iżda kull predikatur kien jirrikorri għal metodoloġiji diversi. Kif stajna nindunaw, bejn tmiem is-seklu sbatax u l-bidu tas-seklu tmintax, l-elokwenza ma kinetx biss tfittex li ġġiegħel lin-nies jistagħġbu, iżda kellha bħala għan importanti li tbeżża' (biex ma nġhidx twerwer) lil dawk preżenti bis-saħħa ta' metafori qodma, x'aktarx ta' oriġni Medjevali, li kienu jesprimu ċ-ċertezza tal-kastig aħrax għal dawk kollha li ma ridux jgħixu skont id-dmirijiet morali tagħhom. Iżda donnu li malajr bdiet tieħu s-sopravvent it-tendenza li l-predikazzjoni tpaxxi l-udjenza bis-saħħa ta' batterija impressjonanti ta' figuri retorici użati b' hila kbira mid-diversi oraturi.

M'għandniex xi nġhidu, din l-istrategija kienet tisfrutta b' mod opportun proċediment drammatiku u teatrali li kien inevitabilment jimpressjona u jsaħħar għalkollox lis-semmiegħa. Għaldaqstant, filwaqt li l-post li fih kienet tittella' r-rappreżentazzjoni tal-prietka kien jixbah aktar lil teatru milli sempliċement

lil knisja, l-oratur kien il-protagonist assolut. Dan tal-aħħar kien jaf tajjeb li n-nies li kellu quddiemu, bosta drabi ma kellhomx attegġjament kritiku, u għalhekk kien japprofitta ruħu biex ifassal il-kontenut u l-istil tad-diskors tiegħu kif kien jidhirlu jew jaqbillu skont iċ-ċirkostanzi.

Fit-testi li ġew eżaminati qajla niltaqgħu ma' karatteristiċi letterarji u estetici denji ta' nota, li targa' huma limitati l-aktar għall-panigierki pronunċjati f'ambjenti prestigjużi bħall-Konkatedral ta' San Ġwann, il-Belt. Mill-banda l-oħra, l-oraturi kienu jafu tajjeb li l-biċċa l-kbira tal-fidili ma kinetx mgħallma biex tifhem tajjeb il-komunikazzjoni reliġjuża u tagħraf id-diversi sfumaturi tal-oratorja. F'dan il-kuntest, il-predikaturi mhux biss ma kinux isibu diffikultà sabiex jikkonvinċu u jimpressjonaw lill-udjenza, iżda ma kinux neċessarjament motivati biex jilhqu livelli estetikament għolja. Minkejja dan kollu, l-istess oraturi kellhom il-mertu li jiktbu testi ferm effikaċi u funzjonali għall-ħtiġijiet ta' dak iż-żmien kif ukoll li jirrikorru għall-espedjenti semjotiċi partikolarment kongenjali. Kollox ma' kollox, il-produzzjoni tagħhom laħqet l-għaniġiet ewlenija tal-elokwenza tal-epoka u tista' tkun apprezzata saħansitra mis-sensibilità moderna.

It-taħdita organizzatha l-Akkademja fit-28 ta' Marzu 2011.

BIBLIJOGRAFIJA

Manuskritti:

Biblijoteka Nazzjonali tal-Belt:

I.S. Mifsud, *Stromata Melitensium*, mss. Liber 1-24; ms. Lib. 48.

Arkivju tal-Patriġiet Minuri Franġiskani, il-Belt:

Ms. (mhux numerat) C. Vella, *Selva Morale e Santorale*.

Arkivju ta' San Filippo Neri, l-Isla:

F.S. Baldacchino, mss. G III/2, T. II; G. III/4, T. IV.

Archivio Segreto Vaticano:

Fondo "Malta", Segreterija tal-Istat fl-*Archivio Segreto Vaticano*:

A. Agius, ms. 186, 11: ff. 143-150.

Pubblikazzjonijiet:

- A.M. De' Liguori, *Selva di materie predicabili ed istruttive, per dare gli esercizi a' preti; ed anche per uso di lezione privata a proprio profitto* (Napoli: G. di Domenico, 1760)
- *Sermoni compendiatì sugli Evangelì di tutte le domeniche dell'anno* (Torino: Marinetti, 1872)
- *Lettere di sant'Alfonso M. de' Liguori, Fondatore della Congregazione del SS. Redentore, Vescovo di S. Agata de' Goti e Dottore di S. Chiesa, pubblicate nel primo centenario della sua beata morte per un Padre della stessa Congregazione* 3 vol. (Roma: Società di S. Giovanni, 1877-1890)
- G. De Luca, *Introduzione alla storia della pietà* (Roma: Edizioni di Storia e Letteratura, 1962)
- *Sant'Alfonso: il mio maestro di vita cristiana* a c. di O. Gregorio (Roma: Edizioni di Storia e Letteratura, 1983)
- U. Eco, *Trattato di semiotica generale* (Milano: Bompiani, 1975)
- *Lector in fabula. La cooperazione interpretativa nei testi narrativi* (Milano: Bompiani, 1979)
- *Semiotics and the Philosophy of Language* (Bloomington: Indiana U.P., 1984)
- *The Role of the Reader, Explorations in the Semiotics of Texts* (Bloomington: Indiana U.P., 1995)
- G. Getto, *Letteratura dal Due al Novecento* (Firenze: Sansoni, 1967)
- A. Gnisci (cur.), *Letteratura comparata* (Milano: Bruno Mondadori, 2002)
- G. Pozzi, *Grammatica e retorica dei santi* (Milano: Vita e Pensiero, 1997)
- M. Scotti (cur.), *Prose scelte di Daniello Bartoli e Paolo Segneri* (Torino: UTET, 1980)

Noti

- 1 G. Pozzi, *Alternatim* (Milano: Adelphi, 1996) 519.
- 2 G. Getto, *Letteratura e critica nel tempo* (Milano: Marzorati, 1968) 160.
- 3 C. Marazzini, *Il perfetto parlare* (Roma: Carocci, 2001) 164-165.
- 4 F. Ciappara, *Society and the Inquisition in Early Modern Malta* (Malta: PEG, 2001) 83.
- 5 Biblijoteka Nazzjonali ta' Malta, I. S. Mifsud, Ms. Lib. 48, f. 1.
- 6 Skont Giovanni Pozzi (*Saggio sullo stile dell'oratoria sacra nel Seicento esemplificata sul P. Emmanuele Orchi*, Roma, Institutum Historicum Ord. Fr. Min. Cap., 1954, 20), Orchi miet fit-22 ta' Frar tal-1649 fil-gżira ta' Procida waqt li kien qieghed jivvjagġa lejn Malta fejn kellu jagħmel il-prietki tar-Randan.
- 7 R. Schechner, *Performance Theory. Revised and Expanded Edition* (New York & London: Routledge, 1988) 146.
- 8 Miġbura minn Ignazio Saverio Mifsud fil-kollezzjoni tal-*Istromata*.
- 9 J. Zammit Ciantar, *Il-Prietki bil-Malti ta' Ignazio Saverio Mifsud* (Malta: Gutenberg, 2008).
- 10 Eżempju interessanti ta' tronkament poetiku.
- 11 I. S. Mifsud, ms. Lib. 48, f. 273.
- 12 Mifsud, f. 273.
- 13 Rigward l-influss ta' Muratori fuq Mifsud, ara S. Zammit, *Il Giornale Maltese di Ignazio Saverio Mifsud*, teži mhux pubblikata għall-grad ta' M.A. fit-Taljan, Fakultà tal-Arti (Università ta' Malta, 1996) 141-150.
- 14 L-analizi komparatistika ta' Emanuele Tesauro (*Il cannocchiale aristotelico o sia idea dell'arguta e ingeniosa eloquazione che serve a tutta l'arte oratoria, lapidaria e simbolica, esaminata co' principi del divino Aristotele*, Torino, Bartolomeo Zavatta, 1670, 501-502) rigward l-oratorja ta' Panigarola u Musso tidher ferm rilevanti f'dan il-kuntest proprju għaliex taččenna, indirettament, għall-istess karatteristiċi ta' Mifsud: "[...]formò Cornelio Musso, detto il Bitonto, un novello stile di Oration Sacra, per modo di un rapacissimo torrente di eloquenza più copiosa ch'elaborata: mista di argomenti infiniti, alti e bassi; di Dottrine frequentemente, più che sottilmente toccate; di citationi più di Scrittura, che di Scritturali; d'interpretazioni letterali, e piane, più che argute, e scabrose, e se pur si servia di Simboli, e Figure, delle quali è piena la vecchia, e nuova legge; le applicationi eran savie, e sode piuttosto che acute, ed inopinate: e queste cose con tanta affluenza, e tanta opera di memoria; che di una Predica sola se ne sarian fatte diece; non finendo di predicare, finché non avesse finito di evacuare tutta la proposta materia. Seguì questa maniera, stimata allora miracolo, il Panigarola suo discepolo quanto all'età, ma più perfettionato con lo studio, e col talento. Peroché havendo congiunta un'esquisita Dottrina di

gran Maestro, che si vede nella sua Teologia Davidica manoscritta, con un'esquisita peritia delle retoriche, la qual si vede nel suo Demetrio, e sopra tutto la gratia, e leggiadria da Cavaliero; l'avvenenza, la facilità, la natural facondia, e la dolcezza della lingua; formò le sue Prediche non men faticose, ma più culte, più ordinate, e soavi, che il suo Maestro".

- 15 Ara V. Xuereb S.J., "Frangisku Saverju Baldacchino, Prepostu tal-Oratorjani ta' San Filippu tal-Isla. Kittieb bikri ta' Proża u Poeżija bil-Malti", *Journal of Maltese Studies*, n. 25-26 (1994-95) 40-51; O. Friggieri, "Prietki bil-Malti ta' Frangisku Saverju Baldacchino", *Journal of Maltese Studies*, n. 19-20 (1989-90) 76-94; Friggieri, "Aktar Prietki bil-Malti ta' Frangisku Saverju Baldacchino", *Symposia Melitensia*, n. 3 (2006) 21-38.
- 16 F. Giano, ara ms. F. S. Baldacchino, cit., f. 147r.